

በሬ ሲወልድ ያየ ያልተለመደውን፡፡

ደርሶ ምን አገባው ባገራችን ጉዳይ፤

እዚያው በትውልዱ አያዝበትም ወይ?

የኛን ስምምነት የሚጠላ ምች፤

የሰዉም የምድሩም በሽታ ነው ተምች፡፡

ተው በሉት ይህን ሰው ዘንድሮን
አያልፍም፤

ሰላምን ከጠላ አንቀባበርም፡፡

የኛን እህል በልቶ ከማዶ ካገላ፤

አሸቀንጥሮ መጣል በምርጫ ወሳኝላ፡፡

ከተለያዩ ሰዎች የተውጣጣ

ከተለያዩ ባለሙያዎች የተለያዩ፤ ግን ሃሳባቸው ተመሳሳይ የሆኑ ደርሰውኛል፡፡ ሁሉንም ማቅረብ በተመሳሳይ ሃሳብ አንባቢን ማሰልቸት እንዳይሆንብኝ ማሳጠሩን መርጫለሁ፡፡

አሁን ተቃዋሚዎች አቤቱታ ባቀረቡባቸውና ገዢው ፓርቲ ለምርጫ ቦርድ ባቀረበው ይሉኝታ ያጣ ድጋሚ ምርጫ ቦታዎች በአብዛኛው ለገዢው ፓርቲ በተወሰነ ፍርደ ገምድልነት ምርጫው ሊካሄድ ነው፡፡ የአውሮፓ ዩኒየን ታዛቢዎችም ሊታዘቡ፤ ሚስ አና ጎሜዝም ሊመጡ ስለሆነ በመንግት ጋዜጣ ውርጅብኝ ተለቆባቸው እሳቸውም መልሱን ከነትዝብት ውጤቱ ይፋ አደረጉ፡፡

የምርጫ ቦርድም "ማንም ያሻውን ይበል፤ ውሳኔዬ የተፈለገው ስም ይሰጠው፤ ሕዝብም

የመሰለውን ይበል፤ እኔ ግን ከጅምሩ የነበረኝን አቋም አልለውጥም" በማለት፤ "አሸናፊው ገዢው ፓርቲ" ነው አለ፡፡



አውሮፓ ዩኒየን ላይ የወጣውን የድፍረት ስድብ፤ የሕዝብ ንቀትና ማን አለብኝነት ያዘለ ርእሰ አንቀጽ ማን ይሆን የፃፈው? የሚለው ነበር ያሳስበኝ የነበረው፡፡ በግለሰብ ያን የመሰለ የአውሮፓ ዩኒየንን ያህል ድርጅት፤ መንግሥት እራሱ በኩራትና በመታማመን መጥታችሁ ምርጫውን ታዘቡ ብሎ በጅምሩ ላይ ከማንም ይበልጥ አመኔታ የጣለባቸውን ሰዎች እንዲህ ሲያበጠለጥል ለኢትዮጵያዊ ጨዋነት ሲባል እንኳን ረገብ ሊባል ተገቢ ነበር፡፡ ማን ይሆን የፃፈው? በተደጋጋሚ የሚመጣብኝ ጥያቄ ነበር፡፡

ሚስ አና ጎሜዝ መጥተው እውነቱን ሲመሰክሩና አጠቃላይ ሁኔታውን ይፋ ሲያደርጉ አንድ ያገራችንን አባባል አስታውሰኝ፡፡ «የገብርኤልን ስለት የበላ ይለፈልፋል» የሚለውን፡፡ ድንገት፤ "አድርጌ የማላውቀውን" በማለት ጠቅላይ ሚኒስትሩ በስማቸው አንድ ከመጀመሪያው በባሰ ሃገርን የሚያዋርድ ሕዝብን የሚያሰድብ ፅሁፍ በስማቸው አወጡ፡፡ በጣም የሚያስገርመው በመግቢው ላይ ለአዘጋጂው ያሰፈሩት አክብሮት የተመላበት መልእክት ነው፡፡ ባነበው ባነበው አልመስልህ ያለኝ "አክብሮት" ነው፡፡ ሌላው ይቅርና መግለጫ በሚሰጡበት ጊዜ ጋዜጠኞች ጥያቄ ለመጠየቅ እንኳን ምን ያህል ዛር እንደያዘው ተርገፍግፈው ሲጠይቁ እንዳላየን ሁሉ በደብዳቤው የተሰጠው ከበሬታ አስገረመኝ፡፡

ያሳስበኝ የነበረው ማን ፃፈው አሁን ተመለስልኝ፡፡ ያንንም የመጀመሪያውን የጻፉት እሳቸው፤ ጠቅላይ ሚኒስትር ሊሆኑ ይችላሉ የሚል ድምዳሜ ላይ ደረስኩ፡፡ እንደሳቸው ባሕር ማዶ ሄጀም የቲና ተርነርን

ዜማ ሳይሆን በሃገራችን ከሞላ አባባል አንዱን ያስታወስኩትም ለዚህ ነው።

ለራሴ እንዲህ አልኩ፤

"ክቡር ጠቅላይ ሚኒስትር! ዋናው ባለቤት የምርጫ ድምፄን ተቀማሁ። የዳኝነት ያለህ የሚለው፤ ተቃዋሚዎችን በመምረጡ በባለስልጣኖች የቁም ስቅለን የሚያየው፤ ከቤት ንብረቱ የተፈናቀለው፤ ሕይወቱ የተቀጠፈው፤ እንከን የለሽ ይሆናል የተባለው ምርጫ እንከን በእንከን የሆነበት ባለመብት ኢትዮጵያዊ ሆኖ ሳለ፤ ያን ደብዳቤ በእንግሊዝኛ መፃፉ የአውሮፓ ዩኒየንን ለማስፈራራት ነው ወይስ ኢትዮጵያዊው መራጭ ሁሉ እነዚህ ሰዎች የአውሮፓ ሕብረትንም አይፈሩም ብሎ እንዲያስብ?

ለዚህ መልስ አላገኘሁም። ያገኘሁት ነገር ቢኖር ያን የሰማ ኢትዮጵያዊ ሁሉ ጠቅላይ ሚኒስትሩ አዋረዱን የሚለውን አስተያየት ነው። እኔ ከውርደትም ያለፈ አዝኛለሁ። ያዘንኩት ለወገኖቼ ነው፤ ያዘንኩት ለሃገሪ ስም ነው፤ ያዘንኩት መሳቂያ በመሆናችን ነው።

ይህ ከሆነ ከጥቂት ቀናት በኋላ ደሞ ሌላ አሳፋሪና አሳዛኝ ጉዳይ መጣ። የሕወሃት ምክር ቤት በስብሰባው መጨረሻ ለትግራይ ኢትዮጵያውያን ያስተላለፈው መልእክት ነው።

የትግራይ ሕዝብ ከሌሎች ወገኖቹ የተለየ ተጠቃሚ እንደሆነና ልጆቹ ከቤተሰቦቻቸው ማታ ከትምህርት ቤት መልስ ሊገናኙ ተሰነባብተው ከሻእቢያ ጋር የነበረው አሸሽ ገዳሜ ድፍረት አስከትሎ ሕፃናት በቦምብ እንዳልተቀጠፉበት፤ በስሙ እየተማለ ለመከራ እንዳልተዳረገ፤ በስሙ የተቋቋመት የንግድ ድርጅቶች መልሰው በሱው ላይ እንዳላተረፉበት፤ ከሌሎች ኢትዮጵያውያን ወገኖቹ በከፋ መልኩ ለመከራ ከመዳረግ አልፎ የምርጫ መብቱ እንዳልተገፈፈ አይነት «በድምፅህ ያገኘኸውን መብት ሊነጥቁህ ነው» ማለት፤ ትግራይ ኢትዮጵያዊነቱን አያውቅም ለማለት ነው?

ትግራይ ኢትዮጵያዊ ለመሆኑ የትናንት ታሪክ ጸሐፊ ሊነገረው አይችልም፤ የኢትዮጵያዊነት መሰረት መሆኑን ያውቀዋልና።

ይህን መሳይ እጅጉን አሳፋሪ የሆነ ጥሪ ለኩሩው የትግራይ ሕዝብ ማቅረብ ማለት ወያኔ ሊህአዴግ ለትግራይ ሕዝብ ያለውን ንቀት ብቻ ነው የሚያሳየው። ምናልባት ኢትዮጵያዊነታቸው የሚያጠራጥራቸው አያውቁት እንደሆነ እቅጩ ይሄው ነው። ጥንተ መሰረት ታሪካዊ እውነቱ አሁን በሚፈጠር የድረሱልኝ ጥሪ ከቶውንም አይለወጥም።

የድጋሚ ምርጫውም ውሳኔ ተነገረ። የሚቀረው የሱማሌ ክልል ብቻ ነው። ይሄ ደግሞ ለውጥ እንዳያመጣ ሆኖ ነውና ውሳኔው የተሰጠው፤ ለውጥ አያመጣም።

ገዢው ፓርቲ፤ ተቃዋሚ ፓርቲዎችን በተለይም ቅንጅትን፤ "እድሜ የለውም" ያለው ትንበያ የተሳካ የመሰለው የቅንጅቱ አመራር አቶ ልደቱ አያሌው በግል ከሰጠው መግለጫ በመነሳት ነበር። ስሙ ሲነሳ እንኳን ያንገሽገሽው የነበረው የመንግሥት መገናኛ ብዙሃን ይህን ሁኔታ በመጠቀም በድርጅቱ መሃል መከፋፈልን ማምጣት ይቻላል በሚል ዜናውን በአጥፊ መልኩ አገነነው። ኢፍቲን ጋዜጣማ ሠርግና ምላሹ ሆነ። ኢፍቲን የሰለላ መቅረጫውን ከአናታችን ላይ ዘርግቶ በመቅረፅ በየሳምንቱ በጋዜጣው ላይ ቢያወጣም ከሕዝብ የተደበቀ አንዳችም ጉዳይ ስለሌለን እንዲያውም በዝርዝር ለሕዝቡ ለማቅረብ ታላቅ ረዳት ሆኖልናል፤ ሳያውቀው።

ያሰብነው ተሳካልን ያሉ ካድሬዎችና የገዢው ፓርቲ አቀንቃኞች ሁሉ ቅንጅት ወደውህደት የሚለውን ሁሉም አቻ ፓርቲዎች ሲቀበሉት ቅስማቸው ተሰበረ። ጥቂት ቆይቶ ምርጫ ተካሄደ፤ የከንቲባና የመስተዳድር ምርጫ። ይህ መቼም የቅንጅት መብት ነው። አዲስ አበባን ያለምንም ጥርጥርና ይግባኝ አሸንፏል!! ምርጫው ሲካሄድ ደሞ ግልፅና ዴሞክራሲያዊ ሂደት አንዳችም

ድርጅታዊ ሥራ ሳይታከልበት ተከናወነ፤ ጋዜጠኞችና ታዛቢዎች በተገኙበት። ይህ እንደተሰማ የምርጫ ቦርዱ አቶ መኮንን በቴሌቪዥን ለመቅረብ ባልተዘጋጀና በተዘረከረከ ሁኔታ፤ ምናልባትም ከመጠጥ ቤት በጥድፊያ ተጎትተው የወጡ በሚመስልና ስርአትም ዲሲፕሊንም በጎደለው መልኩ ወጥተው "ዱታ ነኝ፤ ያዙኝ ልቀቁኝ" አሉ። "ልክ አይደለም፤ ከሕግ ውጪ ነው። እኛን መጠበቅ ነበረባቸው" አሉ።

ያልገባኝ ጉዳይ ቅንጅት ምርጫ ቢያካሂድ፤ ድግስ ደግሶ ምርጫውን ቢያከብር፤ ለሕዝብ "አሸንፌያለሁ፤ ለድምፃችሁ ተአማኒ ልሆን ቃል በድጋሚ እገባለሁ" ቢል ምርጫ ቦርድ ምን አገባው? ከተማዋን አስረክቡኝ አላለ!

እኔ እንደገመትኩትና በአንድ ጋዜጣ ላይ እንዳነበብኩት ንዴቱና እንዲያ መወራጨቱ የመጣው ምናልባት አቶ መኮንን ወይም ምርጫ ቦርድ በጥቅሉ በዚያ የምርጫ ስርአት ላይ ድምጽ እንዲቆጥርና ምርጫውን እንዲመራ በክብር እንግድነት ባለመጋበዙ ይሆናል። ይህን ደሞ ቅንጅት አያደርገውም። ደሞ ምርጫው ውስጥ የሌለበትንና የቅንጅት ተመራጭ ያልሆኑ ግለሰቦችን "ተመርጣችኋል" ብሎ እንዲያስቀምጥ ካልሆነ። ካለፈው ትምህርት አግኝተናልና አንደግመውም።

ከዚህ ውጪ የሚያናድደው «ምርጫውን አንቀበልም» ማለቱ ነው። ሌላ ሰውር ደባ ከሌለው አለቦታው የተሸነቀረ ጉዳይ ነው።

ይህ በሆነ በሳምንቱ፤ ቅንጅት ለመራጨ ሕዝብ፤ ለድምፅ ባለቤቱ ሕዝብ፤ «ሰላማዊ ትግላችንን እንቀጥላለን፤ አሁንም ለኛ ከሰላማዊ ሂደት ውጪ ሌላ አማራጭ የለንም። የደረስንበት ይህን ይመስላል። ገዢው መንግሥት ከኔ ወዲያ ገዢ ላሳር በሚል የጉልበተኝነት ስሜት ድጋሚ ምርጫውንም አንድም የቅንጅት ተወዳዳሪ እንዳይገኝ፤ ታዛቢ በቦታው

እንዳይደርስ በተደረገበትና በአብዛኛው የቅንጅት ተወዳዳሪዎችም በምርጫ አሸናፊ ለመሆናችን የተፈራረምንበት፤ የገዢው ተወካዮችም የፈረሙበት ሰነድ በጃችን እያለ አለአግባብ በምርጫ ቦርድ በተሰጠ የግፍ መብት እንደገና ለውድድር አንቀርብም። አቤት ተብሎበት እያለ፤ የምርጫ ቦርድ አሻፈረኝ በሚል ወገናዊነት የፈጠረው ነው» ባሉበት ሁኔታ ምርጫው ተካሂዶ ልክ የምርጫ ቦርድ ባጠላለፈው ሂደት ገዢው መንግሥት አሸናፊ ሆኖ ቀረበ።

ይህንን ነው ለሕዝብ ያቀረብነው። በሕዝባዊ ስብሰባ ላይ ጥያቄ ተነስቶ ውይይት ተካሄደ። ለጥያቄዎች መልስ ተሰጠ። የተነገረ ነገር ቢኖር በምርጫው ሂደትና ምርጫው አለአግባብ እንዴት እንደተከናወነ በተጨማሪ ማስረጃ የቀረበበት ውይይት ነበር። ከዚህ ውጪ ምንም አይነት ሂደት አልነበረም። እንዴት ሆኖ በመስተዳድሩ ሃላፊዎች ሕግ የጣሰ ፀረ ሕዝብ ቅስቀሳ ሊሆን እንደቻለ ግራ የሚያጋባ ጉዳይ ነው።

እርግጥ ለወያኔ ኢህአዴግ ካድሬዎች የማይጥም ሁሉ እንደፀረ ሕዝብ ሊቆጠር ይችላል። ምክንያቱም በነሱ አስተሳሰብ "ሕዝብ" ማለት ወያኔ ኢህአዴግን የመረጠ ወይም ለሱ ያደረ ብቻ ነው። ሕዝቡ በስነስርአትና በኢትዮጵያዊ ጨዋነት ወደየአዳራሹ መጥቶ ወንበር ሲሞላም በግቢው ውስጥና ሊያዳምጥ በሚችልበት ቦታ ሆኖ ጥያቄውን በፅሁፍ እየላከ መልስ የሚያገኝ ነበር እንጂ ጨርሶ ከስነስርአት ውጪ የሆነበት አንዳችም ቦታ አልነበረም። ይልቅስ የወያኔ ኢህአዴግ ካድሬዎች መሳሪያቸውን በማስፈራሪያነት በመጠቀም በሕዝብ መሃል እየተንጎራደዱ፤ ነገር በመፈለግና ብጥብጥ እንዲነሳ ለማድረግ በመነካካት ቢደክሙም፤ ሕዝቡ የሰጠው ምላሽ የደንብ ልብስ ለለበሱ የፖሊስ አባላት በማስታወቅ እርምጃ እንዲወስድና ስብሰባው በሰላም እንዲጠናቀቅ ማሳካትን ነው።

ይህ ኢትዮጵያዊ የሕዝብ ጨዋነት፤ ነገር ፈላጊ ካድሬዎችንና አለሥራቸው ገብተው በስልጣናቸው

ሊባልጉ የሞከሩትን ጥቂት የደህንነት ሰዎች አበሳጭቷል። ይህ ነው ፀረ ህዝብ የተባለውና አዲስ መመሪያ ወጥቶ የቅንጅትን ስብሰባ ያሰናክለው።

ይህን መሰል ስብሰባዎች ከተካሄደና የሕዝቡ ስሜት ለቅንጅት መሆኑ ሲታይ የተወሰደው አማራጭና የማጨናገፊያ መንገድ የቅንጅትን ስብሰባ መከልከል ሆነ። ቅንጅት ቀደም ሲል ስብሰባዎችን በተመለከተ ዝግጅት ለማድረግ አስፈላጊ የሆነውን ፎርማሊቲ አሟልቶ መገኘትና ሕጋዊ መሆን ስለነበረበት፤ ለሚመለከተው ሁሉ ስብሰባ እንደሚያደርግ አሳውቆ፤



እነዚህ የቅንጅት ደጋፊ ጣቶች ካድሬዎችንና ገዢውን/ፓርቲ ያበላጩሉ

የአዳራሽም ኪራይ ከፍሎ፤ የይሁንታ ደብዳቤ ከአስተዳደሩ ሲጠበቅ ቀድሞ ይደረግ ከነበረው ውጪ አዲስ ደንብና መመሪያ በማውጣት፤ «በአዲሱ ደንብ መሰረት ሶስት የቅንጅቱ አመራሮች ሲፈርሙት ይገባል፤ ሌላ ሰው አንቀበልም» ተባለ። ስብሰባውን የጠሩት ጠያቂዎች የቅንጅቱ ተመራጮች ሆነው እያለና በተመራጭነታቸው ሃላፊነት ወስደው ሊፈርሙ ሲችሉ (ምንም እንኳን የተዘጋጀው የማይፈረም ሰነድ ቢሆንም)፤ አዲሱም ደንብ እንደገና ተለውጦ «የቅንጅት የበላይ አመራሮች ይፈርሙ» መባሉ ሰበብ ፈልጎ አመራሮቹን ለማሰር እንደሆነ አያጠያይቅም። ቅንጅት በዚህ ስብሰባውን እንዳያካሂድ በተከለከለበት ሳምንት በአዲስ አበባና በክልሎችም በርካታ ስብሰባዎችን አቅዶ

ነበር። በባሕር ዳር፤ በጎንደር፤ በአዋሳ፤ በደሴ፤ በአርባ ምንጭ፤ በቃሊቲ፤ በድሬዳዋና በሌሎችም ቦታዎች። ከነዚህ ሁሉ በሕዝብ ግፊት በክልሉ ፖሊስና አስተዳደር ትብብር ስብሰባው የተካሄደበት ድሬዳዋ ብቻ ነበር። ስብሰባው የተካሄደው በስታዲየም ሆኖ በርካታ ነዋሪ ወደ ቦታው በሰአቱ በስነስርአትና በጨዋነት ገብቶ ቦታውን ያዘ። የስብሰባውን መጀመር በመጠበቅ ላይ ሳለ፤ የገዢው ፓርቲ ካድሬዎች ቆንጨራ ይዘው በመግባት ብጥብጥ ሊያስነሱ ሲሞክሩ ሕዝቡና የፖሊስ አባላት እነዚህን ጀብደኞች በቁጥጥር

ስር አዋላቸው። ከስብሰባው ሜዳ አስወጥተው ስብሰባው ከ10 000 ሕዝብ በላይ በተገኘበት በሰላም ተጠናቋል። በሌሎቹ ቦታዎች ግን ቀደም ብሎ የተሰጠው ፈቃድ እየተሻረ ሳይካሄድ ቀርቷል።

በሕገ መንግሥቱ ላይ በግልፅ የተቀመጠውን በሰላማዊ መንገድ ስብሰባ ማካሄድን የከለከለው፤ ሕገመንግሥቱን ካደው፤ ናደው ከማለት ሌላ ምን ትርጉም ሊሰጠው ነው? ሕዝቡ ተሰብስቦ በሚበጀውና በሚጎዳው ጉዳይ በሃገሩ ላይ መወያየት ከተከለከለ የት ቦታ ነው ዴሞክራሲ ያለው?


ሶቭየት ዩኒየን ከመፈራረሱ በፊት አንድ የሶቭየት ሰው ወደ አሜሪካ ለጉብኝት ይሄድና ሲዘዋወር አስጎብኚው ወደ ሁዋይት ሀውስ አካባቢ ይወስደዋል። ጎብኚውን ያጋጠመው ጉዳይ ያልተለመደ ቢሆንም ይህን ግራሞቱን ማሳየት አልፈለገም። አንድ አሜሪካዊ ይናገራል። ሕዝቡ ተሰብስቦ ያዳምጣል። የአሜሪካንን ፕሬዜዳንት ከፍ ዝቅ አያደረገ እየወቀሰ ስህተታቸውን እያነሳ ያወግዛል፤ ይሞልጫቸዋል። የሶቭየቱ ጎብኚ አሜሪካዊም አስጎብኚ ሲያዳምጡ ቆይተው መንገዳቸውን ሊቀጥሉ ሲሉ ሶቭየታዊው "በኛም ሃገር እንዲሁ እናደርጋለን" አለ። አስጎብኚው አሜሪካዊ ምንም አላለም፤ «ነው» ብሎ አለፈው። የጉብኝቱ ጊዜ ያበቃና ይለያያሉ። ከጥቂት ወራት በኋላ አስጎብኚ የነበረው አሜሪካዊ ለጉብኝት ወደ ሶቭየት ይሄድና ያ ወዳጁ በተራው ያስጎበኘዋል። በመዘዋወር ላይ ሳሉ

አሜሪካዊው «አስቲ ወደዚያ ቦታ ውሰደኝ?» ይለዋል፤ «ወዴት?» ይላል አስጎብኚ ሶቭየታዊ «ትዝ ይልሃል? በሁዋይት ህውስ አጠገብ ያየነው ሰው?» «አ!» ይልና አስጎብኚው ይወስደዋል። ወደ አሜሪካን ኤምባሲ ወዲያው እንደ ደረሰ ሶቭየታዊው አስጎብኚ ፈንጠር ብሎ ኤምባሲው በር አጠገብ ሄዶ ድምጹን ከፍ



ይህ ነው አመፅ የተባለው የቅንጅት ሕዝባዊ ስብሰባ

በማድረግ «የአሜሪካ ኢምፔርያሊዝም በሃገራችን ላይ እያውጣነጠነ ያለው ደባ በሰው ሃገር ጉዳይ ጣልቃ መግባት ስለሆነ



የአሜሪካን ፕሬዜዳንት ጥጋባቸውን

ልጅ ፀደይ
ደበበም በሀገሩ
ላይ ቢሆን
የማታደርገውን
ብታደርገውም
ወህኒ
የምትወርድበትን
የፍትህ

መቀነስ አለባቸው!» ብሎ ይጨርስና ወደ አሜሪካዊው ጎብኚ በመመለስ «አየህ! እኛም የመናገር ነፃነት አለን» ይለዋል።

የእኛም ሁኔታ የዚሁ አይነት እየሆነ ነው። በሃገራችን ስለሃገራችን፣ ስለችግራችን፣ ስለሰብአዊ መብት፣ ስለዴሞክራሲ ማንሳትና መወያየት አንችልም። በሰው ሃገር በስደት ያሉት ወገኖቻችን ስለወገናቸው፣ ስለሃገራቸው ብሶታቸውን በሰው ሃገር የማለማት መብት አላቸው። በሃገራችን ላይ ግን በሕገ መንግሥቱ የተደነገገውን መብት ገዢው ፓርቲ "ሕገ መንግስቱን ሊንዱት ነው" እያለ እራሱ አፈራርሶ፣ ንዶ ሊጨርሰው ነው።

ወያኔ ኢህአዴግ ትላንት "ለሥራችሁ መደራጀት አስፈላጊ ስለሆነ፣ ገንዘብ በብድር ወስዳችሁ ሥራችሁን ጀምሩ" ብሎ ወለድ ወለዱን ብቻ በመሰብሰብ ያቆያቸውን ባለዕዳ ወጣቶችን በዘር፣ በጎሳና በብሄር በመከፋፈል በአዳራሽ ለያይቶ በመሰብሰብ፣ ስለብሄሮች እያነሳ የተለያየ ተለጣፊ ስምና የስድብ መዛት በተለያዩ ብሄሮች ላይ አወረደ። በአዳራሹ ያሉትን ወጣቶች ደግሞ ብሔራቸውን በማመስገን፣ ከዚያ ወጥቶ ወደ ሌላው አዳራሽ ሲሄድ ደሞ ቀድሞ ያወደሰውን ብሔር በመኮነን፣ ሁሉንም እርስ በርስ ለማናከስ ቢጥርም፣ ወጣቱ ግን በሁሉም አዳራሾች ያቀረበው ጥያቄ ተመሳሳይ ነበር።

ወጣቶቹ፣ «ይቅርታ! በዚያኛው አዳራሽ ውስጥ ለነበሩት ጓደኞቻችን ስለኛ ምን ነበር የተባለው?» የሚል ነበር ያነሱት ጥያቄ። ይህን የሚጠይቁት ዝም ብለው አይደለም፣ ባለፈው ቀን ስብሰባ መጨረሻ ላይ ወጣቱ ተገናኝቶ፣ ምን ተባለ ተባብሎ በሚገባ ተጠያይቆ አውቆትና ሰምቶት ነው። ለዚህ ተደጋግሞ የሚሰጠው መልስ አንድም ጊዜ አጥጋቢ ሆኖ አልቀረበም። «ምን ይባላል ብላችሁ ነው? እኛ እኮ ማንንም አንጠላም፣

ማንም እንዲጠላም አንፈልግም። እርግጥ አንዳንድ ነፍጠኞች ሊያጣሉ፣ ሊያጋጩ ይሉናል፤ እነሱ ሊያደርጉ ያስቡትን» የሚል ነው።

በሌላው የሰብሰባ ቀን ይሄው ጥያቄ ተጠይቆ የተሰመደው መልስ ሲሰጥ ከተሰባሳቢው መሃል አንድ ወጣት ብድግ ብሎ፣ «ይቅርታ፤ እኔ ትላንት እዚያኛው አዳራሽ ነበርኩ። ይባል የነበረውን ሰምቻለሁ፤ አሁን አንተ ካልከው ጋር በጭራሽ አይገናኝም። አሁን የተሰጠው መልስ ትክክል አይደለም» ሲለው በአዳራሹ ውስጥ ሳቅና በካድሬው ላይ መደናገጥ ተፈጠረ። ወዲያው ከእረፍት በኋላ እንገናኝ ብሎ ስብሰባውን በትኖ ጥያቄ ያቀረበውን ልጅ ብቻውን ይዞት ወደ አንድ ቢሮ መግባቱን ወጣቱ ወዲያው ለእረፍት ወጥተን ነው ብሎ ደውሎ ነግሮኛል።

ይሄ ግን ለጥያቄ መልስ አለመሆኑን መረዳት የሚያቅተው ያለ አይመስለኝምና ወጣቱ ይህን ሲነግረኝ «ታዲያ ቢሮ ይዞህ ገብቶ መለስልህ?» ብለው፣ «ምን ይመልስልኛል? ቢሮ ይዞኝ ገብቶ ምን ለማለት ፈልገህ ነው? አለኝ ያንኑ ያልኩትን ነው፤ ትርጉም የሚያስፈልገው አይመስለኝም አልኩትና ልወጣ ስንላ «አልጨረስንም» ብሎ «በጣም ታላዝነኛለህ፤ ትምህርትህን ደም መጨረስ እንደምትፈልግ እገምታለሁ። እና ያሁኑን ጥያቄህን ግን አልወደድኩትምና ከእረፍት ስንመለስ በስህተት ነው ብለህ አስተካክል» ሲለኝ «እዚያው እንገናኝ» ብዬው ወጣሁ። ስንገባ ግን የነበረው ሌላ ካድሬ ነበር» አለኝ።

ያን ወጣት ከዛ በኋላ ግን አላገኘሁትም። በሰጠኝ ሞባይል ብደውልለትም ስልኩ ተዘግቷል፤ ምን እንደደረሰበት ፈጣሪ ይወቅ። የራሴ ጥርጣሬ ግን አለኝ፤ ያ የናንተም ጥርጣሬ እንደሆነ አምናለሁ።



በመስከረም 98 የካርተር ማእከል መግለጫ አወጣ። አብዛኛው ኢትዮጵያዊ ግን ካርተርን ማመን በጣም ይቸግረዋል። በደርግ የመጀመሪያ ዓመታት ካርተር የአሜሪካ ፕሬዚዳንት በነበሩበት ወቅት መስተዳድራቸው ባሳየው የፖለቲካ ውሳኔ፤ በተለይም መሣሪያ በመከልከል፤ ያውም የተከፈለበትን መሳሪያ፤ የደርግ አመራር ወደ ኮሚኒስት ካምፕ እንዲዘልቅ አንዱ ምክንያት በመሆኑ ነው።

ከዚያም በኋላ በተከታታይ በተካሄዱት ምርጫዎች በሀገራችን ታዛቢ ሆነው እውነቱን አላሳዩም። ወገናዊነታቸው ከህወሃት ጋር ባላቸው የጸና ፍቅር ታይቷልና አሁንም ብዙ አንጠብቅም የሚል ስሜት ነበር።

በዚህ በሶስተኛው የምርጫ ዘመን ግን እድሜ ለአውሮፓ ዩኒየን ታዛቢ ቡድን፤ እድሜ ለአና ጎሜዝ ጠንካራ አመራርና የሰብአዊ፣ የዴሞክራሲያዊና ቆራጥ የእውነት ጠበቃነት፤ ካርተርም ተምረው ከአውሮፓ ዩኒየን ጋር ተመሳሳይ ምስክርነት ሰጥተው የነበረንን አመለካከት ለወጡት። ከሞላ ጎደልም ቢሆን እውነት ለመመስከር በቅተዋል ማለት ይቻላል።

ወያኔ ኢህአዴግ ይህንን በይፋ የተነገረ የዳኝነት ምስክርነት ለሱ በሚመቸው መንገድ ከመግለጫው ውስጥ ነቅሶ በማውጣት "ካርተር ማዕከል መሰከረልኝ" በማለት በቁጥጥሩ ባሉት መገናኛ ብዙሃን ደጋግሞ ለፈፈ። ማታ፣ ጠዋት፣ ቀን ሳይል ደጋግሞ እንዳሻው አደረገ።

በሌላ ጎን በመግለጫው ስነስርዓት ላይ የነበሩት ነፃ ጋዜጠኞችና የዓለም አቀፍ ሬዲዮ ዘጋቢዎች እውነቱን ሲያቀርቡ፣ የመንግሥት መገናኛ ብዙሃን ግን ያንኑ ቅጥፈት የተሞላበት ዜና ነበር ያስተላለፉት።

ምናልባትም ይህ ሁኔታ ገዢውን ፓርቲ የበለጠ አመኔታ እንዲያጣ አድርጎት እንደሁ እንጂ ለማሸነፉ ዋቢ ሆኖ በሕዝቡ ተቀባይነትን አላስገኘለትም።

ማጅራት መቼ ይመስል?

ቀስተ ደመና በመስከረም 14 የሚካሄደውን ውህደት አስመልክቶ የምክር ቤት አባላትን ስብሰባ የሚያካሂድበትና፣ በውህደቱ ላይ የሚወክሉትን የምክር ቤት አባላትና የሥራ አስፈጻሚ አባላትን ያስመርጥ ነበር። በስብሰባው ላይ ተሳትፎ ወደ ቤቱ በመሄድ ላይ ሳለሁ አራት የሚሆኑ ከኢትዮጵያ ውጪ የስልክ ጥሪዎች በሞባይል መጥተው እነሱን ኡራኤል ቤተክርስቲያን ባጠገብ ቆሜ መለስኩ። በተለይ ከእሥራኤል የተደወለው የስልክ ጥሪ በጣም ለረጁም ሰአት ስለያዘኝ መሸ።

ቤቴ ልገባ ዋናውን መንገድ ለቅቄ ስታጠፍ ሁለት ሰዎች ከመኪና ፊት ቀድመው ወደመግቢያው ሲያመሩ፣ በመግቢያው ላይ ካሉት ቤቶች ወደአንደኛው የሚገቡ ናቸው በማለት ተከትዬ ቀስ አድርጌ በመንዳት ስከተላቸው፣ ረዘም ያለውና ጃኬት የለበሰው የቀይ ዳማ ሰው ሽጉጥ አውጥቶ ፊት ለፊቱ መጣ። ሌላው አጠር ጠቆር ያለው ቀጭን ጎረምሳ ደሞ ትልቅ ድንጋይ ይዞ በመኪናው መስኮት እጁን አስገብቶ በያዘው ድንጋዩ

አራሴን ሊመታኝ ሲል ወደ ቀኝ ዘምበል በማለት በጨረፍታ አገኝኝና ከመፈንከት ዳንኩ። ባለሽጉጡ መጥቶ «አታ ወዲ ለማኒት! አታርፍም?» አለኝ። «ስምኑ?» አልኩ፣ መነቃነቅ ጨርሶ አልቻልኩም በሩን ወጥረው ይዘውታል። አጭሩ ቀጭኑ ጠቆር ያለው በንዴት ደሙ እየተንተከተከ «እኔ እኮ ወንድሜን ያጣሁበት ነው፣ አታርፍም? ልጆችህን ማሳደግ አትፈልግም?» ሲል ረዘም ያለው ደሞ ሽጉጡን እየወዘወዘ ሳለ፣ መሞት ካልቀረ የእምነትን ተናግሮ እንጂ ዝም ብሎ መሞትን አልመረጥኩምና ከመኪናው እንዳልወርድ ቢያደርጉም፣ እኔም መናገር ጀመርኩ። «እኔም ብዙ ወንድሞች፣ ብዙ እህቶች ሞተውብኛል። እኔም እንደናንተው ለማምንበት ቆሜያለሁ!» ብዬ ድንገት በሩን ከፍቼ ወጣሁና «በሰለጠነ ፖለቲካ» ስል «ሰለጠነ ፖለቲካ አላውቅም» ብሎ ረጂሙ ባለሽጉጡ ሊመታኝ ሲሰነዝር ስገፋው፣ በሽጉጡ ሰደፍ ዓይኔ ስር መታኝ፣ ወዲያው ጥቁሩ በድንጋይ ጨርፎኝ ምን እንዳዩ አላውቅም የያዘውን ድንጋይ ወርውሮ «ሰነፍስህ አስብ፣ እኛ ማንም አልላክንም በራሳችን ነው» ብለው ትተውኝ ሄዱ። እኔ አልጠየቅሁም ማነው የላካችሁ? አላለኩም፣ ካልተላኩ፣ ካልታዘዙ ማንም አልላክንምን ምን አመጣው? የዓይኔ ስር አበጠ። ከቤታችን መግቢያ አጠገብ ከፍ ብላ ቆማ የነበረችው መኪና ቀይ ቀለም እንደነበረች አይቼ ነበርና ቤቴ ስገባ ለባለቤቱ ስነግራት እሷም ሲከተሏት፣ ክላክስ እያደረጉ ሲያስቸግሯት እንደነበር ነገረችኝ። የተመታሁትን ፎቶግራፍ አንስታኝ፣ ለእብጠቱ በረዶ አድርጋልኝ ለረጁም ጊዜ ዝም አለች።

ሁኔታው በጣም አስገርሞኛል። ባለቤቴንም ዝም ያለኛት ይህ ሁኔታ ነው። አንድ ሕዝብን ለማስተዳደር ብቃት አለኝ የሚል ሃይል፣ በተፎካካሪነት የተሰለፉ የፖለቲካ ፓርቲ አባላትን፣ ማንም ተራ ወንበዴ ወይም ዘራፊና ቀማኛ የሆነ ዱርዬ ከሚያደርገው ባነሰ ደረጃ እንዲህ አይነት ብልግና በሚፈጽሙ ተራ ሰዎች በመታገዝ ስልጣን ለማቆየት መጣሩ በጣም አስገርሞኛል። ሰላማዊ ትግል በሚያካሂድ ድርጅት ውስጥ ያሉት አባላትም ሰላማዊነትን የተቀበሉ ስለሆኑ መሳሪያ

የላቸውም። እኔም በመሳሪያ አላምንም ነበር ለካ ጥቅም አለውና፤ ለካ መሣሪያ የልብ ልብ ይሰጣልና! አሁን ገባኝ።

አንድ ጊዜ ዱሮ ማጅራት መቼ የሚባል በአዲስ አበባ ተስፋፍቶ በነበረበት ወቅት እኔም የዚህ ቡድን ሰለባ ሆኜ ነበር። የዚያን ጊዜው ማጅራት መቼ አንዱ በሰንጠሊ ክፊት ለፊት ሲያስፈራራ፤ ከኋላ ያለው ማጅራትን መቶ ጥለው ይዘርፋሉ። ማጅራት ይባል እንጂ ያገኙት ቦታ ላይ ነው የሚመቱት። እኔን አጋጥሞኝ የነበረው ጆሮ ግንደ ላይ ነው። ያሁኑም ሁኔታ ከዚያ ጋር ተመሳሳይ ቢሆንም የመሳሪያው አይነት ይለያያል። የሚፈለገውም ውጤት የተለያየ ነው። እነዚህ ሁለት «ጆግኖች» ጨለማን ተገን አድርገው ሰዋራ ቦታ መርጠው ሆነ እንጂ ቀን በአካባቢው ሰው በሚተላለፍበት ሰአት ቢሆን ኖሮ ምን ሊፈጠር ይችል እንደነበር ሳስበው እንኳንም መሽ ብያለሁ። ያ ባይሆን ኖሮ በአካባቢው ከፍተኛ አምባገብ ተነስቶ በኔ ብቻ ሳይሆን በርካታ ጉዳት ይደርስ ነበር።

መንግሥት የሕዝብንና የሃገርን ደህንነት እንዲጠብቁ ያስታጠቃቸው፤ በዚህ ዓይነቱ ተራ የከተማ ሽፍትነት ላይ ተሰማርተው፤ በግለሰብ ላይ ይህን አይነት አሳፋሪና ነውር ተግባር ለመፈጸም ደመወዝ መከፈላቸው ያሳዝናል። በያዙት መሳሪያ እኔን ቢገድሉ፤ ቅንጅት ምንም አይሆንም። እኔ የቅንጅት አባል ነኝ እንጂ ቅንጅት አይደለሁም። ቅንጅት ሕዝብ ነው። ቅንጅት ኢትዮጵያ ነውና በግለሰቦች ሞትና ጉዳት ይበልጡን ቢጠናከር እንጂ አይቃኝም። ይልቅስ ይህን መሳይ ተግባር ገዢውን ፓርቲ ለትዝብት የሚያጋልጥ ነውርና ተራ ሥራ ነው።

ይህ ድርጊት እንደተፈፀመ ዜናው ለ«ኢፍቲን» ጋዜጣ በምን መንገድ እንደደረሰው ባይታወቅም ደህንነትን አነጋገርኩ በሚል «ደበበ ተደበበኩ ይላል፤ ግን ማስረጃ የለውም» በሚል ርዕስ ዘገባ ብሎ አቀረበ። በጣም የሚያስገርመው ወሬ የማያጣው ኢፍቲን ምናልባት ድርጊቱን ከፈጸመው ቡድን ጋር ግንኙነት

ኖሮት ካልሆነ በስተቀር ሌላ የሚያገኝበት መንገድ ሊኖረው አይችልም። የወንበዴ ተግባር የሚፈጸም አካል ጨለማን ተገን አድርጎ ጥቃትና ኢሰብአዊ ተግባር የሚያካሂድ ማስረጃ በማይገኝበት መንገድ መሆኑን ከማንም በላይ ኢፍቲን የሚያውቀው ጉዳይ ነው። የሚያሰማራውም ሃይል ይህን መመሪያ ሰጥቶ አስጠንቅቆ እንደሚያሰማራ ኢፍቲን እያወቀ ማስረጃ የለም ማለቱ «ከጋዜጠኛ» የማይጠበቅ ድምዳሜ ነው። ደሞስ ኢፍቲን የሚሉት «ጋዜጣ» እኔን ባለጉዳዩን ለማነጋገርና ሁኔታውን ለመረዳት ለምን አልሞከረም የሚል ጥያቄ መጣብኝና መልሱንም እኔው አገኘሁት። የቅንጅት አባል ስለሆንኩ ሊያደርገው አልፈለገምና ነው ያንድ ወገን ዘገባ ያቀረበው።



በዓይኔ ስር የደረሰብኝ ጉዳት ይህ፤ ነበር። ምናልባትም እንደአሰናዛዙር ሙሉ ለሙሉ ቢያገኘኝ ኖሮ ዐይኔንም ሊያጠፋውና፤ በቅስቀሳ ወቅት ያነበበውን ዓይኔን ሊገላግለው ይችል ነበር። ደግነቱ ያይን ዓምላክ አለው ይባል የለም?!

ለመሆኑስ በማዕከላዊ ፎቶግራፍ አንሺ ለፋይል ያስፈልገናል ተብሎ የተነሳሁትን ፎቶግራፍ ከሕግ ውጪ፤ ከደንብ ውጪ፤ እንዴት ኢፍቲን አገኘው?

ከዚህ የወንበዴ ተግባር መሰል ማስፈራሪያና ዱላ ቀደም ሲል፤ ከሞያሌ የተላከ አስመስሎ በአዲስ አድማስ ጋዜጣ ፖስታ ሳጥን ቁጥር ተልኮ በድርጅቱ ጋዜጠኛ በደረሰኝ ተቆንጥጦ ካደገ ኢትዮጵያዊ አፍ የማይወጣ የለየለት የጋጠ ወጦች ስድብ ያለበት ደብዳቤ ደርሶኝ ነበር። ለጻፈው አካልና እሱን ወልደው ላሰዱት ቤተሰቦች ልፋታቸው ከንቱ መሆኑን እያሰብኩ አዘንኩላቸው።

በደብዳቤው ላይ ትንሽ ሊባል የሚችለውንና የስድብ ቋንቋውን ትቼ ልጥቀስ «.....ዋጋህን ታገኛለህ! ምላስህን ትውጣታለህ! አንተና ያንተን አይነት አመለካከት ያላቸውን "ኢትዮጵያ! ኢትዮጵያ" የሚሉትን ሁሉ ልካቸውን እናሳያቸዋለን። እኛ እኮ የምንፈልገውን እናውቃለን፤ ለእናንተ መቀባጠር ቦታ የለንም.....»የሚል አለበት።

አሁንም "ኢትዮጵያ!" እላለሁ። አሁንም "ነፃነት" እላለሁ አሁንም "ሰብአዊ መብት ይከበር" ጥያቄዬ ነው። አሁንም የዴሞክራሲን እውነታ ከወረቀት ባለፈ በተግባር እመኛለሁ ለዚህም እታገላለሁ።ይህንንም ሳደርግ ማንነቴን ደብቄ በጨለማ ውስጥ ተወሽቄ ሳይሆን በግልፅ።ሰው በሌለበት ሳይሆን ሕዝብ ባለበት በአደባባይ ነው።

የመደብደቤ ወሬ እንደተሰማ በስልክ ያልደወለልኝ፤ ቤቴ ያልመጣ፤ ኢሜይል ያላደረገልኝ፤ ፋክስ ያልላከልኝ የለም። «እንኳን አተረፈህ አይዞህ የኢትዮጵያ ሕዝብ ይፋረዳቸዋል» በማለት ከሃገር ውስጥም፤ ከውጪም ስልኮችና ኢሜይል ደርሰውኛል።ሁላችሁንም በዚህ አጋጣሚ ብርታት ሰጥታችሁኛልና አመሰግናለሁ ።

ይህ ሁኔታ የተፈጠረው የቅንጅት ውህደት ዝግጅት በመካሄድ ላይ እያለ ስለነበር ሰኞ ወደ ሥራ ስገባ በቅንጅት የሥራ ባልደረቦቼ በሙሉ ደህና ስላዩኝ ምን ያህል እንደተደሰቱ መናገር ያስቸግረኛል። በስልክ ካነጋገሩኝ መሃል ያሳቁኝን ባያስቋችሁም ልጥቀላቸው።

ታማኝ በየነ፤ የማውቀውን ቀልዱን ያጣሁበት ስሜት ነበረው። «ደቢሾ! እንዴት ዓይነት ጉድ ነው?» መልስ አልጠበቀም። «ምን አድርግ ነው የሚሉህ? ምንህን ነው? ጎድተውሃል? ታከምከው? ወይ እግዚአብሔር!» ሲለኝ፤ ታደሰ ወርቁ፤ የጥንትም ያሁንም ወንድም ዓደኛዬ « አንተ በዚህ እድሜ፤ በዚያ ላይ ጀርባህን አፕራሲዮን አድርገህ በቋፍ ያለህ ሰው፤

ለመሆኑ ትንቀሳቀሳለህ? ምን ፍርጃ ነው?» የሁለቱም አነጋገር ጭንቀት የተሞላበትና ሃዘን የዋጠው ስሜት ነበር። በማግስቱ ደሞ እህቴ ዓደኛዬ ዓለም ወዳጆ ደወለች ስልኩን እንዳነሳሁ « ደሞ በስተርጀና የምን ጉርምስና ነው መደባደብ? ምን ሆነሃል?» እያለች ቀለል ለማድረግ ብትሞክርም እንባ እንደሚተናነቃት ያስታውቃል። «ደቤ! ተርፈሃል? ምን አድርግ ነው የሚሉህ? ምንህን ነው? ጀርባህን ነክተውሃል? ሰላማዊ ፖለቲካም እንከን የለሽም ይሄው ሆነና አረፈው? ዱላን ምን አመጣው?ደሞ ስልክህን ለምንድን ነው የምትዘጋው? ከትላንት ጀምሮ ብደውል! ብደውል! እምቢ ብሎኝ ዛሬ በስንት መከራ ነው ያገኘሁት። በል አሁን አርፈህ ወደዚህ ናና ህክምናህን ቀጥል። የሃኪም ቀጠሮህን ማሳለፍክን ታውቅ የለም?» አለችኝ። ሁሉም ጭንቀታቸውን ነበር የሚገልጹት።

ሁለቱ ልጆቼ ከኢትዮጵያ ውጪ ናቸውና በዚያን ሰዎች በተፈጠረው የስልክ መደበላለቅ አንድ ቀን ዘግይቼ ነበር የደወልኩላቸው። ዜናውን ኢንተርኔት ላይ አይተውት ተደናግጠው ስለነበር ድምፂን ሲሰሙና ደህንነቴን ሳረጋግጥላቸው በረድ አሉ። ሁለቱም ከሰሙበት ቀን አንስቶ እንቅልፍ አጥተው ስልኩን ሲሞክሩ ነበርና የኔ መደወል በመሳካቱ ከሃሳባቸው ቢገላገሉም፤ የነገ ምን ሊሆን ይችላል ስጋታቸው ግን አሁንም አብሯቸው ነው።

ለልጆቼ ማለት የምፈልገውና ቀደም ሲል ያልኳቸው

«ወድ ልጆቼ! እኔ አብላጫ ዕድሜዬን ኖሬያለሁ፤ የቀረኝ ጥቂት ነው። አና ለእናንተ እኔ ያለፍኩበትን ነፃነት አልባ ኑሮ፤ ኢሰብአዊነት የቆለፈው ሕይወት፤ ዴሞክራሲ የታገተበት ዘመንና አስተዳደር ላወርሳችሁ ስለማልፈግ ነው ወደዚህ የገባሁት። ነጻነት፤ ሰብአዊነት፤ ዴሞክራሲ፤ ብልፅግና እስከዛሬ በሌሎች ትግልና ጥረት ይመጣል እኔም አገኝዋለሁ ነበር የምለው። አሁን እንደተረዳሁትና እንደገባኝ ግን ልክ

አይደለሁም። እኔም በቀሪ ዘመኔ አስተዋጽኦ ማድረግ እንዳለብኝ ስለተረዳሁ ከዚህ ውጪ ልሆን አልችልም ።

በዚህ ተግባር በሚከተል ማንኛውም ሁኔታ ሞትም ቢሆን ልታዝኑ፣ ልትጸጹ፣ አይገባም። ይልቅስ ለነጻነትና ለዴሞክራሲ ለሰብአዊ መብት፣ ለሃገር ብልጽግና የተሰጠ ሕይወት ብላችሁ ሃዘኑን ወደ ደስታ ለውጡት። ለኔ ከዚህ የበለጠ አኩሪ ተግባር አይታየኝም» የሚል ነበር።

ይህ ድርጊት ከተፈጸመብኝ እለት ጀምሮ ጉዳዩ እጅጉን ያበሳጨውና ያስመረረው ወንድሜ፣ መከታዬና የችግራ ደራሽ የሆነው ምናሴ ወንድም አገኘሁ «አሁን ይህን አንተ ላይ በማድረጋቸው ምን ሊያተርፉ ነው? ምን ጥቅም ሊያገኙ ነው? ይልቅስ ትልቅ ስህተት ሰሩ፤ የኢትዮጵያ ሕዝብ እኮ ቀደም ሲል በሞያህ፣ አሁን ደግሞ ባደረግከው አስተዋጽኦ እጅግ የሚያከብርህና የሚወድህ ነውና ስትነካበት ድርጊቱን በፈጸሙት ላይ ይበልጥ ጥላቻ ነው የሚያድርበት? ወይ ወንድሜ! ብቻህን በመሆንህና ለሕዝብ ደህንነት አስበህ ድምጽ ባለማሰማትህ አይደለም ይህ የሆነው? በቃ ከዛሬ ጀምሮ አልለይህም። ከእንግዲህ ላንተ የመጣውን ሁሉ አብረን እንቀበላለን። አይዞህ ወንድሜ! ሕዝብ በሙሉ ካንተ ጋር ነው። የሰማው ላልሰማው እያሰማ ቁጭቱን በሆዱ ይዞ ነው ያለው። ይበልጥ ትጠናክራለህ እንጂ አትዳከምም አውቅሃለሁና አምንብሃለሁ» ብሎ የበለጠ ጉልበትና ጥንካሬ ሆነኝ፤ ከመቼውም በበለጠ ልቤን ሞላው።

ቀጣዩ ሁሉም በየዓመቱ የሚያከብረው፣ በናፍቀት የሚጠብቀው ደመራ የሚለኩስበት፣ መጨው ዓመት ምን ሊሆን እንደሚችል ከባሕላዊ የደመራው አወዳደቅ የሚተነብይበት የመስቀል በዓል ነው። መስቀል የሁሉም በዓል ነው። በመስቀል አደባባይ ደመራ ይሠራል። ያን ሕዝቡ ተሰብስቦ ከሶ ሲቀጣጠል ኢዮሃ ይላል። በዓሉን አስመልክቶ የተለያዩ ሃገራት የእምነት አባቶችና ተወካዮች ይመጣሉ። ቀሳውስት ልብሰ ተክህኖ ለብሰው ያሸበሽባሉ። ወጣት መዘምራን በሰልፍ አምረው፣ ተሞሽረው መንፈሳዊ ዜማ ያሰማሉ።

ይህ ነው የዘወትር ተለምዶው።

የዘንድሮው የተለየ ነበር። ሕዝቡ በሰኔ አንድ ለተሰዉት ኢትዮጵያውያን ብጹእነታቸው ዝምታን መምረጣቸው ለማንም ሳይወግኑ ሕይወታቸው ላለፈው የመንፈስ ልጆቻቸው አንዲት የምህላ ቃል ባለማሰማታቸውና በሌሎችም ጉዳዮች ሳቢያ ሕብረተሰቡ ተቀይሟል። እሳቸውም፣ እንግዶችም፣ ባለስልጣናትም፣ ከንቲባ አርከበም ደረሱ። አቀባበሉ እንደቀድሞው ከበሬታ አልነበረውም። ገና ብቅ ሲሉ ምሬትና ቁጣ ነበር የሚሰማው። ብጹእነታቸውና ከንቲባ አርከበም ንግግር ለማድረግ ሲሞክሩ ያ በአደባባዩ የተሰበሰበ ሕዝብ "እምቢ አልሰማም!" አለ። ሕብረተሰቡ ወደ አደባባይ ሲገባ ቀድሞ ባልተለመደ በደርግም ጊዜ ባልታየ መልኩ ሕዝቡ እየተፈተሽ ነበር የገባውና ያም ለቁጣው ተጨማሪ ግለት ሆኗል።

ወዲያው በጨኸቱና በመዝሙሩ የተደናገጡት ባለስልጣናት በሙሉ ወደየመጡበት ሲመለሱ፣ ሕዝቡ ቁጣውን አሰማ። ብጹእነታቸው መንፈሳዊውን እምነት በትክክል ቢተረጉሙት ወገናዊነታቸው ለሁሉም የመንፈስ ልጆቻቸው ሊሆን ይችላል ነበር። ያ ግን ከሳቸው አልታየም አልተሰማም። ወገናዊ ነበሩና አድልዎ በርግጥ ፈፅመዋል። ምክንያቱም ፈጣሪ በአምሳሉ የፈጠራቸው ሰብአዊ ፍጡራን በመሞታቸው ብቻ ሊያዝኑ፣ ሊፀልዩላቸው፣ ቤተሰቦቻቸውን ሊያጽናኑ ዳግም እንዲህ አይነት ሁኔታ እንዳይፈጠር መስቀል ይዘው ሊገዝቱና ሊያስተምሩ ይገባ ነበር። አላደረጉትምና ሁሉም የእምነቱ ተከታዮች አዝነዋል። ስለዚህም የደመራው በዓል የደም መራ በአል ሆነ።

በእለቱ ሲደመጥ የነበረው ዜማ

"ይለያል ዘንድሮ ይለያል ዘንድሮ፣

የወያኔ ኑሮ

እንተያያለን ደምጸችን ተከብሮ።

ዘንድሮስ አይቀርም መብታችን ተደፍሮ፤

ይለያያል ዘንድሮ የኛም ያንተም ኑሮ።

ብፁእ አባት ሆነው በማስተማር ፈንታ፤

ታላቅ ቦታ ይዘው በማስታረቅ ፈንታ፤

የተዋህዶ እምነት በክህደት ተፈታ።" የሚል ነበር።

በማታው ቴሌቪዥን፤ ሬዲዮ ኢትዮጵያና ሬዲዮ ፋና "የተቃዋሚ ፓርቲ ደጋፊዎች ጥፋት ለማድረስ ሲሉ ያስነሱት አምባገነን" ተብሎ ቀረበ። ሕዝብ ተፈትሾ ገብቶ በመስቀል አደባባይ ድንጋይ ሳይኖር ያ ሕዝብ ድንጋይ ከየት አምጥቶ እንደወረወረ አልገባችም።

የሕዝብን ስሜት ካለማወቅ ወይም አውቆ የት ሊደርሱ በሚል ንቃት ባይሆን ኖሮ ለዚህ ባልተዳረጉ ነበር። ለመግዛት የሚፈልጉትን ሕዝብ ትንሽም ቢሆን ከበሬታ ሊያሳዩት ይገባል እኮ!

ውህደት

"ቅንጅት ለአንድነትና ለዴሞክራሲ" በሚል መጠሪያ ትግላቸውን አጠናክረው ገዢውን ፓርቲ የሞገቱትና ለኢትዮጵያ ሕዝብ ዘር ጎሳ ቀለም ሳይሉ በአንድ ኢትዮጵያዊ ስሜት የተቀናጁት አራት ፓርቲዎች ውህደት ሊፈፀሙና አንድ ሊሆኑ፤ የተናጠል ስማቸው ከስም በአንድ ሊጠሩ፤ በአጠቃላይ የአባላትና የድርጅት ውህደት ሊፈጥሩ ዝግጅቱ፤ ስብሰባው በመጣደፍ ላይ ነው። «ኢፍቲንና የመንግሥት መገናኛ ብዙሃን፤ በነፃ ጋዜጣ ስም የመንግሥት ደጋፊና የጥቅም ተጋሪ የሆኑ፤ የድርጅት አባልነታቸውን በውስጥ

ልብስነት ተሞሽረውበት ለሕዝብ የቆምን የሚሉ፤ «የአራቱ ድርጅቶች ውህደት እንቅስቃሴ ነው፤ በመጨረሻው ሰአት ላይ ተበታትነው ይፈርሳሉ» በሚል አሽመራቸውን ያወርዳሉ።

ሃቀኛ ነፃ ፕሬሶች ደግሞ «ቀኑ ደረሰ፤ የሚደረጉት ስብሰባዎች ሁሉ በተሳካ ሁኔታ እየተጠናቀቁ ነው። ለኢትዮጵያ ሕዝብ ታላቅ የምስራች ነው፤ እውነተኛ ለሕዝብ የቆመ ፓርቲ መሆኑን በውህደት ሊያረጋግጥ ነው» በማለት መልካሙን ሁሉ ይዘግባሉ። ከጅምሩ አንስቶ እውነቱን በመጻፍና ለኢትዮጵያ ሕዝብ የሚገባውን ሁሉ እንዲያገኝ መስዋእት የሆኑት ሕዝባዊ ጋዜጦች ታሪክ የማይረሳቸው ናቸው።

በዚህ መሃል ገዢው ፓርቲ «አውሬ አድርጎ የሚያቀርበውን፤ ስሙን ያነሱና ትመስላላችሁ የተባሉ አሮሞዎች ሠራተኛ፤ ተማሪ፤ ገበሬ ሳይባል ለስቃይ፤ ለእስራትና ለሞት እንዳልተዳረጉ ሁሉ፤ በጠቅላይ ሚኒስትሩ ያለምንም ቅድመ ሁኔታ አነግ ለድርድር ተጋበዘ። ሰው ሁሉ "ጉድ" አለ። እኔም ጉዳዩ በጣሙን አሳቀኝ። የታሰሩት ሳይፈቱ፤ ከትምሕርት ገበታቸው የተፈናቀሉት ሳይመለሱ፤ ለሞቱት ካሣ ቢቀር ይቅርታ ሳይባል አነግን ለድርድር መጋበዝ፤ አነግን መናቅና ማሰብ እንደማይችል ማድረግ እንጂ ሌላ ሊሆን አይችልም።

አነግ ግን ወገኖቹን ለስልጣን ሲል እንደማይዘነጋ፤ አረጋገጠ። "ባፍንጫዬ ይውጣ!" አለ። ቅንጅት ወጥሮ መተንፈሻ ሲያሳጣና ሕዝብም ከቅንጅት ጋር ስለወገነ እኔ ማካካሻ ዱላ አልሆንም፤ ደሞም ከተነጋገርኩ ከገዢው ፓርቲ ጋር ብቻ አይሆንምና «ከጉቱ ልፋት ነው» ብሎ እቅጩን አሳወቀ። አንድ ያልገባኝ ጉዳይ ግን አነግ ቢመጣ ኖሮ አሆዴድስ ምን ሊሆን ነበር? ካቻንኩሎውን ቀምሶ ሊሰናበት ነበር?።

ከዚህ ሁሉ ችግር ጎን ለጎን ደሞ፤ አራቱ የቅንጅት ፓርቲዎች ውህደታቸውን ለማከናወን ደፋ ቀና

ሲሉ፤ ገዢው ፓርቲ ውህደቱን ለማደናቀፍ በመጣር ላይ ይታያል። ይሁንና፤ በመገናኛ ብዙሃን ከሕብረተሰቡ ጋር ለማጋጨት ጥረት ቢያደርግም በየቀኑ በሚወስዳቸው እርምጃዎች የባለ እንዲጠላ፤ የበለጠ ተአማኒነት እንዲያጣ እያደረገው ነው።

በዚያኑ ሰሞን ደግሞ የኦብኮ ሕጋዊነት ተጣሰ። በደህንነት አባላት የሚደገፉ አብዛኛዎቹ ከኦብኮ በዲሲፒሊን የተባረሩ አባላት ተሰብስበው «አፍርሱና የራሳችሁን መስርቱ ድጋፍ ይደረግላችኋል» በመባል ተደራጅተው የኦብኮን ሕጋዊ ሠራተኞች በመሳሪያ እንዲባረሩ፤ ቀጥሎም የድርጅቱ ሊቀ መንበር የፕሮፌሰር መራራ ጉዲና መኪና የኋላ መስታወት እንዲሰበር ተደረገ። "ሕገ መንግሥታዊ መብት ተጣሰ" ማለት ከዚህ ውጪ ምን ሊሆን ይችላል? ከነዚህ ተገንጣዮች አንደኛዎቹ ቀድሞ የኦብኮ አባል የነበሩት ወ/ሮ አልማዝ ሠይፋ ናቸው።

ሴትዮዋን እንደማውቃቸው ቀደም ብሎም ችግር ያለባቸው ናቸው። በደርግ ጊዜ መጀመሪያ የመኢሶን፤ ቀጥሎ የኢጭኦት፤ ከዚያም የሰደድ አባል ነበሩ። ኢሰፓኦኮ ወደ ኢሰፓ ሲሸጋገር በዲሲፒሊን የተባረሩ፤ ወያኔ /ኢህአዴግ ሲገባ ደግሞ መጀመርያ የአነግ አባል ነኝ አሉ፤ ለጥቀው የፕሮቶክል ሃላፊ ሆኑ፤ ወዲያው ደግሞ የአሆዴድ አባል ሆነው ብቅ አሉ። አሆዴድ በገንዘብ ብክነትና በዲሲፒሊን ጉድለት ከፓርቲ አባልነት ወደተራ ሰራተኛነት መንዘሯቸው በናዝሬት ጥቂት ከሰሩ በኋላ ኦብኮን ተጠግተው ብቅ አሉ። ከዚያም ሲባረሩ ሌላ ፍሬም ሆነው መጡ። ስለወ/ሮ አልማዝ በይበልጥ ለማወቅ ወደ ቲያትር ቤቶች መዝለቅና "አህ?" ማለት ብቻ ይበቃል። ዛሬም ገንዘብ ቢያገኙ ወደ ሌላ ድርጅት መሄዳቸው አያጠያይቅም።

ይህን ሁሉ ጉድና ታምር እያየን ነው ወደ ውህደት ትኩረት አድርገን ስንንቀሳቀስ የከረምነው። አስፈላጊው ዝግጅት ሁሉ ተጠናቀቀ። የቅንጅት አዲሱ የፓርቲ ፕሮግራምና ደንብ አባላትና አመራሩ ተነቦ ከተመከረበትና ማስተካከያ ከተደረገበት በኋላ ለጠቅላላው

ጉባኤ እንዲቀርብ ተወሰነ። የጥሪ ወረቀት ተበተነ። በጥሪያችን ላይ የኢትዮጵያን ፕሬዜዳንት፤ ከንቲባ አርከበን፤ ሚኒስትር በረከትን፤ ወ/ሮ ጊፍቲ አባሲያን፤ ወ/ሮ አስቴር ማሞን፤ አፈጉባኤ ዳዊትን፤ የየክልሎችን ፕሬዜዳንቶች፤ ሼህ ሞሃመድ አላሙዲንን፤ ሌሎችንም በውህደቱ በዓል ላይ እንዲገኙ ጋብዘን ነበር።

መስከረም 14/98 ነው የውህደቱ ቀን። በ13/98 አስከ ምሽት ድረስ ሁሉም ሃላፊነቱን ለመወጣትና የነገን ክቡር ቀን ያለምንም ጥቁር ነጥብ ለማሳለፍ በመጣር ላይ ነው። የአባላት ባጅ፤ አስፈላጊ ዶክሜንቶች፤ ከክልል ለሚመጡት የቀን ወጪና ሌሎችም አስፈላጊ ጉዳዮች ተጠናቀቁ። ወደ ቤቱ ስሄድ በጣም መሸቶ ስለነበር ደግሞ ዛሬ ቤቱ ስገባ መግቢያው ላይ ምን ያጋጥመኝ ይሆን? እያልኩ ነበር ከቢሮ የወጣሁት። መኪናዬን ይገዢ ከግቢው ወጥቼ መንገድ እንደገባሁ የተለመዱት የማልከፍላቸው አጃቢዎቹ ተከትለውኛል። መንገዴን ይገዢ እንቁላል ፋበሪካ ስደርስና ዳገቱን ወደ ፖሊስ ሬዲዮ ስያያዝውም አሉ ሄጄ ሄጄ ፖሊስ ሬዲዮን አለፍ ስል በመስታወት ሳይ ወደ ግራ ታጥፈው ፖሊስ ሬዲዮ በር ላይ ሲቆሙ አየኋቸው፤ እኔም ቤቴ ደረስኩ ከነሱ ሌላ ያጋጠመኝም ያጀበኝም የጠበቀኝም አልነበረም።

መስከረም 14/98 ጠዋት ወደ ግሎባል ሆቴል ሄጄ ከሆቴሉ አመራር ጋር በመነጋገር ላይ እያለሁ ተጋባዦች አባላት ጥሪ የተደረገላቸው መምጣት ጀመሩ። ከማንም ቀደም ብለው ግን ከሰአት በፊት መጥተው ማን ገባ ማን ወጣ በሚል ዓይነት ይቆጣጠሩ የነበሩት የደህንነት ሰዎች ነበሩ። የመግቢያውን በር ወጥረው በመያዝ ከእንግዶች እየመረጡ በግልምጫ ሌላውን በዘለፉ እያስተናገዱ በመስተንግዶው ላይ የተመደቡትን አባሎቻችንን ሥራ ቀምተው አረፈዱ። ተሰዳቢዎቹ ግን በስድብ መልስ ፈንታ በጨዋ ኢትዮጵያዊ ባሕል «እንደምን አደራችሁ ወገኖች?» እያሉ ነበር የሚገቡት።

በፕሮግራሙ መሰረት በሁለት ሰአት ምዝገባና ባጅ እደላ ተጀመረ። ለያንዳንዱ ፓርቲ አንዳንድ ጠረጴዛና በቂ ሰው ተመድቦ በተረጋጋና ስነስርዓት በተመላ ሁኔታ ነበር ምዝገባውና ባጅ እደላው የተከናወነው። ምዝገባውና የባጅ እደላው በፕሮግራሙ መሰረት ከተጠናቀቀ በኋላ በጠዋቱ ስብሰባ ላይ የሚሳተፉት የቅንጅቱ የላኦላይ ምክር ቤት አባላት ወደስብሰባው ቦታ ገቡ። 60 ናቸው። ከመኪኒያ 18፣ ከኢ.ዴ.አ.ፓ-መድሀን 18፣ ከኢ.ዴ.ሊ 12 ከቀስተደመና 12 በድምሩ 60። እነዚህ ደግሞ ጠቅላላ ጉባኤው በሰጣቸው ውክልና መሠረት የሥራ አስፈጻሚውን ሊመርጡ ነው።

እዚህ ላይ አንዳንድ ቅሬታ ይታይ ነበር። ለምን እኔ ለዚህ ቦታ፣ ለዚያ ቦታ፣ ሳልመረጥ ቀረሁ አይነት። ያም ሆኖ ግን ምርጫው ዴሞክራሲያዊ ስለነበረና ቀደም ሲል በየተናጠል ፓርቲ በነበርንበት ጊዜ ይደረግ እንደነበረው እገሌ እገሌን ሊያስቀምጥ አልቻለም። ለምን ለላኦላይ ምክር ቤት ሳልመረጥ ቀረሁም እኔ ከእገሌ ከእገሊት በምን አንሳለሁ?" የሚል ጉርምርምታ አልጠፋም እነዚህ አባላት ጠዋት ስብሰባቸውን በ3:30 ጀምረው አዲሱን የውህደት ሂደት አከናውነው፤ ተተኪ አመራሮች ለመምረጥ አስመራጭ ኮሚቴ መስርተው ምርጫው ተካሄደ።



የአስመራጭ ኮሚቴ አባላት

ወጭ ውጭውን ሲወራና፣ ገዢው ፓርቲም የውህደቱን ጉዳይ እንደማይሆን አድርጎ ሲመለከተው የነበረ ቢሆንም የቅንጅት አባላት ግን ለሥልጣን እንዳችሁ ሕልምና የፍላጎት ቅዠት እንደሌለባቸው በሚያስመስክር ሁኔታ አዲስ አመራር ተመርጦ ሂደቱ በደስታና



በሰላማዊ መንገድ ድምጽ ሳይሰረቅ ኮረጃ ሳይገለበጥ ተከናወነ።




የአራቱ ፓርቲዎች ሊቃነ መናብርት ውይይቱን ሲፈራረሙ

በምርጫውም ለሊቀመንበርነት ኢንጅነር ሓይሉ ሻውል፣ ከመኢአድ ለተቀዳሚ ም/ሊቀ መንበርነት ወ/ት ብርቱካን ሚዴቅሳ ከቀስተደመና፣ ለምክትል ሊቀ-መንበርነት አቶ ልደቱ አያሌው ከአዲስ-መድኅን፣ ለጸሃፊነት አቶ መሉክህ ኢዮኤል ከአዲሲ፣ ዴሞክራሲያዊ በሆነ ምርጫ አብላጫ ድበጽ በማግኘት ሲመረጡ ጾታንና የብሔሮችን ስብስብ ያካተተ ምርጫ ሆነ።


ይህኛው ምርጫ ከተጠናቀቀ በኋላ የምሳ ግብዣ ተከናውኖ ከቀትር በኋላ ለአጠቃላይ ጉባኤ ወደተዘጋጀው አዳራሽ በመግባት በፓርቲው ደንብና ፕሮግራም ላይ ውይይት ተደርጎ ወደ ማጠቃለያውና እንግዶች ወደተጠሩበት ክፍት ስብሰባ ገባን።

ከጋብዘናቸው ውስጥ የተከበሩ ጄኔራል ጃገማ ኬሎ፣ የቀድሞው ፕሬዜዳንት ዶ/ር ነጋሶ ጊዳዳ፣ የኦብኮ ፕሬዜዳንት ፕሮፌሰር መራራ ጉዲና፣ ፊታውራሪ ዓመዴ ለማ፣ የኤምባሲ ተወካዮች፣ በአፍሪካ እንደነት የምርጫ ዘገባ ቅሬታ የተሰማቸው የሶስት የአፍሪካ ሃገራት ተወካዮች፣ የአፍሪካ እንደነት ሰራተኞች በበአሉ ላይ ተገኝተዋል። እነዚህ ተጋባዦች ያከበሩት የኢትዮጵያን ሕዝብ ነውና ምስጋና ይደረጋቸው። ከአህአዴግ ፓርቲ ድርጅቶችና ሚኒስትሮች፣ አንዳቸውም አልመጡም። ስብሰባው እስኪያልቅ ድረስ

ተመራጮችና የቀድሞ አመራር አባላት ወንበር ከተለዋወጡ በኋላ በጋራ ለተዘጋጀው



ባዲቸውን ያመሹት የተጋባዥ አህአዴግ ሹማምንት ወንበሮች



የውህደቱ ፊርማ

ጋዜጣዊ መግለጫ ወደ ተሰናሰደው ክፍል ገቡ።

ከሃገር ውስጥ ጋዜጠኞች መሃል /የመንግሥትና የገዥው ፓርቲ/ እጅግ አናሳ ቁጥር ያላቸው «አሁን መዋሃድ ለምን አስፈለጋችሁ? ይህ ውህደታችሁ የሚዘልቅ ይመስላችኋል?» የመሳሰሉትን ጥያቄዎች ቢያነሱም ሃሳባቸው አልተሳካላቸውም። የተሰጣቸውም መልስ «መልእክታችሁ ዘገዩ እንጂ አድርሳችኋል» የሚል ነበር። በጠየቁት ጥያቄ እራሳቸውም መልሰው እንዳፈሩበት ከሁኔታቸው ታይቷል። በክብር እንግድነት ከተገኙት መሃል የቀድሞው ፕሬዜዳንትና የ97

ጋዜጣዊ መግለጫ ወደ ተሰናሰዳው ክፍል ገቡ።

ከሃገር ውስጥ ጋዜጠኞች መሃል /የመንግሥትና የገዢው ፓርቲ/ እጅግ አናሳ ቁጥር ያላቸው «አሁን መዋሃድ ለምን አስፈለጋችሁ? ይህ ውህደታችሁ የሚዘልቅ ይመስላችኋል?» የመሳሰሉትን ጥያቄዎች ቢያነሱም ሃሳባቸው አልተሳካላቸውም። የተሰጣቸውም መልስ «መልእክታችሁ ዘገየ እንጂ አድርሳችኋል» የሚል ነበር። በጠየቁት ጥያቄ እራሳቸውም መልሰው እንዳፈሩበት ከሁኔታቸው ታይቷል። በክብር እንግድነት ከተገኙት መሃል የቀድሞው ፕሬዚዳንትና የ97 የተወካዮች ምክር ቤት ተወዳዳሪና አሸናፊ፣ ዶ/ር ነጋሶ ጊዳዳ ውህደቱን አስመልክቶ ያደረጉትን ንግግር ማቅረቡ አስፈላጊና ጠቀሜታም ያለው ነው።

ክቡራትና ክቡራን! በዛሬው በዓል ላይ በመገኘቴ ደስታዬታላቅ ነው።



ጀኔራል ጃገማ ኬሎ



ፕሮፌሰር መራራ ጉዳና

ቅንጅትን በተመለከተ የአርበኞች ድርጅት ተብሎ የማጥላላት ዘመቻ ሲካሄድና እየተካሄደ በመሆኑ፤ ነጋሶ በነፍጠኞች በዓል ላይ ተገኘ" ተብሎ የተለመደው ፕሮፓጋንዳ እንደሚነዛብኝ አውቃለሁ። በነገራችን ላይ በ1996 በአንድ የራብኮ ስብሰባ ላይ በመገኘቴ የደረሱብኝን የስድብ ውርጅብኝ አሰታውሳለሁ።



ዶ/ር ነጋሶ ጊዳዳ

አንዳንዶች ነገሩ ግልጽ እንዲሆንላችሁ፤ ካለኝ ተቃዋሚነትና መብት በመነሳት "የትምክህተኞች ድርጅት ነው" በሚባለው የቅንጅት መድረክ ላይ በእንግድነትም ሆነ እንደማንም ዜጋ ባደማጭነት ከተጋበዝኩኝ እገኛለሁ። ሕጋዊ ሆኖ ከመጣና ከጋበዘኝ

«ጠባብ» ከሚባለው የአነጻ መድረክም ላይ እንኛለሁ። «አብዮታዊ ዴሞክራቶችም ከጋበዙኝ በመድረኮቻቸው በእንግድነት ተገኝቼ ለመታዘዝ ዝግጁ መሆኔን ለመግለጽ እወዳለሁ።

እዚህ ላይ ግን "ነፍጠኛ" ስለሚባለው ጉዳይ አንዳንድ ሃሳቦች ጣል ጣል ለማድረግ እወዳለሁ። በኔ ግንዛቤና አረዳድ «ነፍጠኛ» የሚለው አገላለጽ በነፍጥ ወይም በመሳሪያ ኃይል ሌላን ያልታጠቀን ሰው በነፍጥ አስፈራርቶና አስገድዶ ፍላጎቱን ወይም የጌታውን ፍላጎት ዓላማ ከግብ ለማድረስ የሚንቀሳቀስ ሰው ነው።

ከታሪክ አኳያ ስናይ፤ በዚች የብዙ ብሔር ብሔረሰቦች መኖሪያ በሆነችው ሃገር፤ ከአንድ ብሔር የመነጨ ገዢ መደብ፤ የጭቆናና የብዝበዛ ሥርአትን በሌሎችም ሆነ በራሱ ብሔር ተወላጆች ላይ በመጫን፤ ሥርአቱን በመሣሪያ ሃይል የሚያስፋፋና የሚጠብቅ ሥርአት ነው። ስለሆነም ነገሮች የማይገቡት ጅል ወይም በሌላ ዓለም ውስጥ ያለ ሰው ከልሆንኩ በስተቀር አሁን ባለበት ሁኔታ « ቅንጅት የነፍጠኛን ስርአት ለማስመለስ የሚታገል ድርጅት ነው» ሲባል ጉዳዩ በፍጹም ሊገባኝ አይችልም።

ዛሬ እዚህ የማያችሁ ሰዎች ከአማራው፤ ከትግሬው፤ ከኦሮሞው፤ ከደቡቡ፤ ከጉራጌው፤ ከጋምቤላው፤ ከአሶሳው፤ ከአፋሩ፤ ከሌሎችም የኢትዮጵያ ብሔር ብሔረሰቦች ተወላጆች የተውጣጣችሁ እንጂ የአንድ ብሔር ተወላጆች ብቻ አለመሆናችሁን አውቃለሁ።

ፍላጎታችሁን በሌሎች ላይ በሃይል ትጭናላችሁ እንዳልል፤ የመንግስት ሥልጣን፤ ገንዘብ፤ መሣሪያና የመንግስት መዋቅር በእጃችሁ የለም። እንዲህ ከሆነ፤ ነፍጠኝነታችሁ ምኑ ላይ ነው? የደበቃችሁት ነገር ካለ ግልጽ አድርጉልን እባክችሁ?!

ከናንተና ከሌሎች የትግል አጋሮቻችሁ እየሰማሁ

ያለሁት በሕገ መንግሥታችን አንቀጽ 8 በተደነገገው መሠረት፤ የኢትዮጵያ ብሄሮች፤ ብሔረሰቦች፤ ሕዝቦች ሉአላዊ "የሥልጣን ባለቤትነት ይከበር" ነው። በሕገመንግሥቱ አንቀጽ 29 መሠረት የአመለካከት፤ ሃሳብን በነጻ የመያዝና የመግለጽ መብት ይከበር ነው። የመሰብሰብ፤ ሰላማዊ ሰልፍ የማድረግ ነጻነትና አቤቱታ የማቅረብ መብት በሕገመንግሥቱ አንቀጽ 30 መሰረት ይከበር ነው።

አሁን በመካሄድ ላይ ያለው ዘመቻ ግን "ነፍጠኞች ተደራጅተው የዱሮውን ስርአት ሊመልሱ ነው" የሚል ነው። ሕገመንግሥታችን አንቀጽ 31 «ማንኛውም ሰው ለማንኛውም ዓላማ በማሕበር የመደራጀት መብት አለው» ይል የለም እንዴ? ሕግ ጥላችኋል ተብላችሁ ፍርድ ቤት ቀርባችሁ አልተፈረደባችሁም። ሕገመንግሥታዊ ስርአቱን በሕገ ወጥ መንገድ ለማፍረስ ተመስርታችኋል? ይህ ከሆነ ታዲያ የምርጫ ቦርድ ለምን ፈቃዳችሁን አልሰረዘም? ነገሩ «አያ ጀቦ ሳታመካኝ ብላኝ» ያላችው እንስሳ አይነት እንዳይሆን እፈራለሁ።

አንቀጽ 39ን፤ አንቀጽ 47ን የመሳሰሉትን አንዳንዶቻችሁ እንደምትቃወሙ አውቃለሁ። ለኔ በሃሳብና በዓላማ ደረጃ መቃወምና በተግባር ያንን ዓላማ መፈጸም የተለያዩ ጉዳዮች ስለሆኑ ፍራቻ የለኝም። የነፍጠኛው ስርአት እንዳይመለስና አንቀጽ 39 በተጨማሪም ተግባራዊ እንዲሆኑ ከሚታገሉት አንዱ መሆኔን ታውቃላችሁ። የኔና የመሰሎቼ መብት እንዲከበሩ እፈልጋለሁ። መደራጀትና መቀናጀት እንዴት ያለ ሃይል እንደሚፈጥር በቅርቡ አይተናል። ከዚያም አልፎ መዋሃድ አስፈላጊ መሆኑን ተረድቻለሁ። ለዛሬው ቀን በመድረሳችሁ እንኳን ደስ ያላችሁ! ሌሎችም ከናንተ ትምሕርት እንደሚቀስሙ ተስፋ አደርጋለሁ።

ሃገራችን በከባድ ኤኮኖሚያዊና ማሕበራዊ ቀውስ ውስጥ ነች። ከዚህ ቀውስ ለመላቀቅ የግድ የፖለቲካ

መፍትሔ ልናገኝ ይገባናል። መፈታት ያለበት የግልና የወል የዴሞክራሲያዊ መብቶች ያለመከበር፤ ከሱም ጋር ተያይዞ የሚመጣው የሰብአዊ መብቶች ጥሰት ነው። የፖለቲካ ችግር ተፈትቷል የምንለው እውነተኛ የሕዝብ ወሳኝነት በተጨማሪ በሀገራችን መስፈን ሲጀምር ነው። ስለሆነም የዛሬ ውህደታችሁ ይህንን ሁኔታ ለመፍጠር በሚካሄደው ርብርቦች ከፍተኛ አስተዋጽኦ እንደሚያደርግ ምኞቴን እገልጻለሁ።

እንከን ደስ ያላችሁ!

አመሰግናለሁ!

ነበር ያሉት።

ዕለቱ አንድ የድል ቀን ተብሎ ሊጠቀስ የሚችል፤ ወገን ተስፋው የበለጠ የጎለበተበት፤ ድካሙ ዋጋ ያገኘበት፤ ራዕዩ የበለጠ የተረጋገጠበት ነበር።

በምሽቱ ላይ የውህደቱ ደስታ የበለጠ እንዲያምር ጥረት ያደረገው የአብራር አብዶ የባሕል ቡድን የብሔረሰቦችን ባሕላዊ ጨዋታ ያካተተ ስለነበር፤ ተጋባዥ ሆነው ከየክልሉ የተገኙት የቅንጅት አባላት ሁሉ ባሕላቸው በመቅረቡ እጅግ ደስተኛ ሆነው በውህደቱ ደም ፈንጥዘው አመሹ።

አብራርም ሆነ የቡድኑ አባላት ባህላዊ ጨዋታቸውን ያቀረቡት አባሎቻችን ስለሆኑ ሳይሆን ለበዓሉ የባህል ቡድን ስናማርጥ የተሻለ የባሕል ስብጥር ያለው ቡድን ሆነው ስላገኘናቸውና ስለመረጥናቸው ነው። የሚያሳዝነው ግን በዝግጅታችን ላይ በመገኘታቸው የደረሰባቸው ወቀሳ፤ ግልምጫና ማስፈራራት ነው። ለመሆኑ ፈልገውስ አባሎቻችን ቢሆኑ ከዴሞክራሲ አኳያ መብታቸው አይደለም እንዴት? በየቴያትር ቤቱ ስንቶቹ ናቸው የኢህአዴግ፤ የሕዋሃት፤ የአሆዴድ፤ የብአዴን የሌላም የሌላም አባላት ሆነው ታማኝነታቸው ቢያጠራጥርም፤ ስንቶቹ ናቸው ቀን ቀን

በኢህአዴግ እየማሉ እየተገዙ ማታ ማታ ብርጭቆ ሲጨብጡ ኢህአዴግን ጥምብ እርኩሱን ሲያወጡት የሚያመሹት?

"ቅንጅት አዲስ አበባን ሙሉ በሙሉ አሸነፈ" ሲባልስ ስንቶቹ ናቸው ለቅንጅት ምን ያህል ፍቅር እንዳላቸውና "የእንጀራ ጉዳይ ሆኖ" ፊት ለፊት መውጣት አለመቻላቸውን ደጋግመው ሲናገሩና ለሚቀጥለው ዘመን ቦታ ፍለጋ ደጅ ይጠኑ የነበሩት? ነገሩ የሚያሳዝንም የሚያስተዛዝብም ነው። ለነገሩ ማንም ሰው ሃሳቡን በነጻ የመግለጽ፤ የየትኛውም ሕጋዊ ፓርቲ አባል የመሆን፤ በሃሳብና በዓላማ ደረጃ መቃወም በሕገ መንግሥቱ ላይ ተደንግጎ የተሰጠው መብቱ ነው።

የቅንጅት ውህደት በፊርማ ከጸደቀና አባላቱም ያንን በጭብጨባ ካረጋገጡ በኋላ የስልጣን ሽግግሩ ያለአንዳች ውጣ ውረድ፤ አንድም ድምፅ ሳይሰረቅ፤ ኮረጃም ሳይገለበጥ፤ የካርድ ውዝግብ ሳይታይ፤ በፍቅርና በሰላም ዴሞክራሲያዊ ሽግግር ሆነ። በዚህ ጊዜ ነበር ወደ መፀዳጃ ቤት ስሄድ ብርቱካን ሚዴቅሳ ብቻዋን ቁጭ ብላ በትንሽ ወረቀት ላይ ስትጽፍ ያየኋት። ስመለስ ቶሎ እንድትመጣና ተራዋ መድረሱን ነግሬያት ወደ አዳራሽ ገባሁ። ስገባ ትፈለጋለች፤ ተመልሼ ጠራኋት።

ንግግሯን ለማድረግ ወደ መድረኩ ስትወጣ አዳራሹ በጭብጨባ ተናጋ። በዚህ ወቅት ባደረገችው ንግግር ውስጥ ነበር «... .. ቅንጅት ከምንምነት አልፎ አሁን መንፈስ ሆኗል ያ መንፈስ ነው ለእኛም ለደጋፊዎቻችንም ብርታትን የሚሰጠን» ያለችው። እውነት ነው፤ ትክክለኛ ስያሜ ነው። እውነትም ቅንጅት መንፈስ ሆኖ ነው በዚያ ፍጥነት በያንዳንዱ የሕብረተሰብ አባል ህሊና ውስጥ በፍቅርና በአክብሮት ሊቀረፅ የበቃው። ከውህደቱ ማግስት ጀምሮ በየአንዳንዱ የአመራር አባልና በሌሎችም የቅንጅት ሰራተኞች ላይ ደህንነት ትኩረት በማድረግ ተስፋ ለማስቆረጥ፤ ግራ ለማጋባት ለማስፈራራት መሯሯጡን፤ እየተከታተለ ማስቸገሩን ቀጠለ።

በመስከረም 22 ሕዝባዊ ስብሰባ ለማካሄድ የመስቀል አደባባይን መጠቀም እንዲቻል ሕብረትና ቅንጅት ለመስተዳድሩ ጥያቄ አቀረቡ። ለጥያቄው የተሰጠው መልስ፤ «ሕገ መንግሥቱን መቀበላችሁንና ማክበራችሁን፤ የምርጫውን ውሳኔ መቀበላችሁን ፓርላማም እንደምትገቡ በማመልከቻው ላይ በግልጽ ካላስቀመጣችሁ አንፈቅድም» የሚል ነበር።

ይህን ማድረግ ደሞ ጨርሶ የማይሞክር ነው። ሕዝባዊ ስብሰባ ማድረግ በሕገ መንግሥቱ ላይ በግልፅ የተቀመጠ መብት ነው። ስብሰባም ለማድረግ ፈቃድ መጠየቅ ሳይሆን ማሳወቅ ብቻ በቂ ነው። በሕገመንግሥቱ ላይ ባልተጠቀሰ መልኩ ቅድመ ሁኔታ ማስቀመጥ ልክ እንደ ሰኔ አንዱ ዓይነት እልቂት ለመፈጸም የተሰመረ «ቀይ» መስመር መሆኑ ተቃዋሚዎች ገባቸው። ሕዝብን ከእልቂትና ከመከራ ለመጠበቅ ሕዝባዊ ስብሰባውን በመተው ሌላ አማራጭ እንዲፈለግ ተወሰነ።

መንግሥት ሰልፉን በጽሁፍና በግልጽ ያንን ቅድመ ሁኔታ ተቀብላችሁ፤ የምርጫውን ውጤት ተቀባዮች የሚያደርጋችሁን ቃላችሁን ካልሰጣችሁ አልፈቅድም ማለቱን በተመለከተ የተሰጠውን የተቃዋሚዎች ጋዜጣዊ መግለጫ፤ ልክ የነአና ጎሜዝንና የካርተር ማዕከልን የምርጫ ሪፖርት ለራሱ በሚበጀው መልክ እንዳቀረበው ሁሉ፤ "ተቃዋሚዎች ሰልፉን ሰረዙት" በማለት አጣጥሎ አቀረበው። ሕዝብ ግን ያውቃል፤ ይረዳልና ሃቅ እንዳልተዘገበ ተገንዝቧል።

ሰልፉ በመሰረዙ በርካታ አባሎችና ደጋፊዎች በስልክም፤ በግምባርም በመምጣት፤ ከኢትዮጵያ ውጪ ያሉም በፋክስ በስልክና በኢሜይል፤ "ኢህአዴግ እንደማይፈቅድ የታወቀ ነው፤ ለምን ሰልፉ ይሰረዛል?" የሚሉ ምራቶች አንስቷል። ተቃዋሚዎች የገዢውን መንገድ በሚገባ በመገንዘባቸውና ከሰኔ አንዱ በባለ መልኩ እልቂት እንደሚከሰት በመረዳት ሰልፉን ከመሰረዝ ውጪ ምርጫ አልነበራቸውም። እዚህ ላይ

ለሕዝብ የቆመና በሕዝብ ላይ የቆመ፤ "ሁለት የተለያዩ አካላት ፍላጎታቸው ምን እንደሆነ የሚታወቅ ነው። ለሕዝብ የቆመ የሕዝብን ሕይወት መጠበቅ ግዴታ አለብኝ ሲል በሕዝብ ላይ የቆመ ደሞ፤ "ሁሉ በጄ ሁሉ በደጄ" "ውጡና እንረፍርፋችሁ" የሚል ነው።

ሌላ አማራጭ ለተባለውም ከሞት ከአፈና ከእስራት ሕዝቡን የሚያድነው የሥራ ማቆም አድማ በመሆኑ ከ23/98 ጀምሮ ሕዝቡ ከቤቱ የመቀመጥና ያለመውጣት የመጀመሪያውን እምቢታና ሰላማዊ አመጽ እንዲያካሂድ ተወሰነ። ለዚህ ገዢው ፓርቲ ምን እርምጃ ሊወስድ ይችላል?

ቅንጅት ለአንድነትና ለዴሞክራሲ ምንጊዜም ቢሆን ከጅምሩ ሰላማዊ ትግል ብሎ የጀመረውን መርሕ አንድም ጊዜ የለወጠበት ወቅት አልነበረም። ወደፊትም እንደማይኖር እርግጠኛ ነኝ።

ገዢው ፓርቲ በሕገ መንግሥቱ ላይ በግልጽ የሰፈረውን የመብት ጉዳይ "አልቀበልም፤ ወይም አሁን ባለው ሁኔታ ለኔ አይሰማማኝም" በማለት ሕገ መንግሥታዊ መብትን እንደወንጀል ቆጠረው። "የምትወስዱት እርምጃ ወይም ሕዝብን የምትጠሩበት ሁኔታ ሠላማዊ ሆኖ አላገኘሁትም፤ ሕገ መንግሥታዊ ሥርዓቱን በኃይል ለመገልበጥ ነው" በሚል ትርጉም አሻፈረኝ ብሎ ተነሳ። የተሰራጨው ጥሪ ምን ነበር? በእውነት ከሠላማዊነት ያፈነገጠ ነበር? ማንበብ አውነቱን ያሳያል።

ከቅንጅት ለአንድነትና ለዴሞክራሲ ፓርቲ ለኢትዮጵያ ህዝብ የተደረገ የሰላማዊ ትግል ጥሪ!
ሀ. መግቢያ

የሰው ልጆች ለነፃነት ያላቸው ጥማት በዓለማችን በብዙ ህዝቦች የተመዘገበና ሁሉንም የዓለማችንን ክፍል ያካተተ

ነው። የሰዎች የነፃነት ፍላጎት ከሌሎች መሠረታዊ ፍላጎቶች ጋር ተቀላቅሎ የትኛው ነው ቅድሚያ ፍላጎታቸው ቁሳዊ ፍላጎታቸው ነው ቅድሚያ ያለው (መብላት፣ መጠጣት፣ መልበስወዘተ) ወይንስ የዚያኑ ያክል ነፃነት ያሻቸዋል በቁሳዊ ፍላጎታቸውና በነፃነት ጥግታቸው መሀል ሁነኛ ግንኙነት አለ ወዴ በሚሉ ጉዳዮች ላይ ተመራማሪዎች ብዙ ተከራክረዋል። እነኚህ ጥያቄዎች በአንዳንድ ማህበረሰብ ዘንድ ቀደም ብለው ተነሰተው እንደማህበረሰቡ ሁኔታ መልስ የተገኘባቸው ሲሆኑ በሌሎች አገሮች ደግሞ ዘግይተው ተነሰተው በአንዳንዶቹ እስክሁንም ተግባራዊ መልስ አላገኙም። ከሶቭየት ህብረት (በአብዛኛው ከዚህ ጥያቄ ጋር በተያያዘ ጉዳዮች ምክንያት) መፍረስ በኋላ አብዛኛው የዓለም ህዝብ በነፃነት ለሙሉ ህይወት አስፈላጊነት ላይ መስማማት ብቻ ሳይሆን የነፃነት መኖር ሌላውን የሰው ልጆች ቁሳዊ ፍላጎት ለሚሟላት አስፈላጊ መሳሪያ እንደሆነ መግባባት ላይ የተደረሰ ይመስላል። በዚህም ምክንያት ባለፉት ሁለት አስርት ገደማ ዓመታት ጊዜያት ከውጭ ቅኝ አገዛዝ ለመላቀቅ ህዝቦች ካደረጉት ትግል ባልተናነሰ በተለያዩ አገራት ህዝቦች በነፃነትና በዲሞክራሲያዊ ሥርዓት ለመተዳደር ቀላል የማይባል ትግል አድርገዋል። በሁሉም አገሮች የተደረጉትን ትግሎች አንድ የሚያደርጋቸው የነፃነትና የዲሞክራሲን ጭላገጭል አንደያዩ ህዝቦች ሙሉ ነፃነታቸውን ለመጎናፀፍ የሚያደርጉትን የተባበረ ህዝባዊ ትግል ሊያቆም የሚችል ምንም ኃይል አለመኖሩ ነው።

የኢትዮጵያ ህዝብ በነፃነት እጦት እጅግ ከተሰቃዩት እና በዚህም ምክንያት እጅግ መሠረታዊ የሚባሉ ቁሳዊ ፍላጎቶቹን ሚሟላት ተስኖት የውጭ እርጥባን ከሚያስፈልጋቸው ጥቂት የዓላማችን ህዝቦች አንዱ ነው። ነፃነትና ብልፅግናን በመሻት ከአፄው አስተዳደር ጋር ያደረገው ትግል ለነፃነትና ለዲሞክራሲ ብዙ ክብር በማይሰጡ የግራ ኃይሎች ተነጠቀ። እነዚህ ኃይሎች በአብዛኛው ለስልጣን ባደረጉት ትግል የበለጠ ጉልበት ባለውና ከነሱም በባለ ለነፃነትና ለዲሞክራሲ ምንም ደንታ በማይሰጠው የወታደር ኃይል ተቀማ። በማህበረሰቡ ላይም ዘግናኝ የሆነ ጭፍጨፋና በገዛ አገሩ ላይ ባይተዋርነት እስከሚሰማው

ድረስ በጥቂት የስልጣን ሱስ ባስከራቸው ወገኖቹ ስር ማቀቀ።

ይህ የ17 ዓመት የባርነት ዘመን በሌሎች ወገኖቹ ቆራጥ ትግል ሲገረሰስ፣ ምንም እንኳን እነዚህ ወገኖቹ ይዘውት የመጡት አጀንዳ ሙሉ በሙሉ ባይሰማማውም፣ የደርግን አስከፊ ስርዓት መዋጋታቸው፣ ስልጣኑን ሊረከቡ የነበረውን የዓለም አቀፍ የነፃነትና የዲሞክራሲ አዝማሚያ ከግምት በማስገባትና ይህም አዝማሚያ ድርጅቱን በመጠኑም ቢሆን ወደ ለዘብተኝነት ይገፋዋል በሚል በተወሰነ ደረጃ ድጋፉን ቸሯቸው ነበር። ከዚህ በተጨማሪም ሥልጣኑን የተረከበው ኢህአዴግ የዓለምን ሁኔታ መቀየር ከግምት በማስገባት በትግሉ ውስጥ ይዞት የነበረውን አክራሪ የኮሚኒስት ርዕዮተ ዓለም ቢያንስ በዕለት ተዕለት ፕሮፓጋንዳው በመተው ስለ ነፃነትና ዲሞክራሲ መሰበኩ ህዝቡ ለድርጅቱ ቀላል የማይባል አወንታዊ አመለካከት እንዲኖረው አድርጓል።

ይህንን የመጀመሪያ የህዝብ ድጋፍ ኢህአዴግ በዘላቂነት ይዞት ሊጓዝ አልቻለም። ምንም እንኳን በኢኮኖሚ ፖሊሲ ደረጃ ለዘብተኛ ፖሊሲ ለመከተል ያለውን ፍላጎት ቢያሳይም ለፖለቲካ ስልጣኑ ያለው ቀናሊነት ለዲሞክራሲያዊ ሥርዓት ግንባታ ያለውን ቁርጠኛነት ጥያቄ ውስጥ ከመከተቱም በላይ በህብረተሰቡ ውስጥ ያሉትን ልዩነቶች ከማጥበብ ይልቅ ማስፋትን እንደየሥልጣን መቆያ እስትራቴጂ መውሰዱ ብዙውን የህብረተሰብ ክፍል አላስደሰተውም። ከ14 ዓመት የሥልጣን ቆይታ፣ በተግባር ጠብ የማይል የዲሞክራሲ ዲስኩርና ሁለት የይስሙላ ምርጫ በኋላ ኢህአዴግ ለዲሞክራሲ ሥርዓት ግንባታ ያለው ቁርጠኛነት በአገር ውስጥ ብቻ ሳይሆን በውጭ ወዳጆቹም ጭምር ክፉኛ ጥያቄ ውስጥ በመግባቱ በአንድ በኩልና የዓለም የፖለቲካ አካሄድ የዲሞክራሲና መልካም አስተዳደርን እንደ ሁነኛ የእርዳታ መስፈርት አድርጎ መውሰዱ በሌላ በኩል ተደማምረው ኢህአዴግ በወሬ ደረጃ የሚያውቀውን ዲሞክራሲ በተመጠነና ሊቆጣጠረው በሚችለው (controlled) መልኩም ቢሆን ለመተግበር መሞከር በስልጣን ለመቆየት አስፈላጊ እንደሆነ በመረዳት ነበር ወደ ግንቦት

1997 ዓ.ም. ምርጫ የመጣው። ወደ ምርጫው መዳረሻም ላይ ይህንን የተመጣነ ዲሞክራሲ ለመፈተን የተለያዩ ምርጫዎች በመጠኑም ቢሆን ፋክክር ያለበት ለማድረግ የሚረዱና ምናልባትም ሳይታወቅ እግረ መንገዳቸውን የማህበረሰቡን ስነልቦና ለዲሞክራሲ ቀስ በቀስ የሚያዘጋጁ እርምጃዎች ተወስደዋል።

የኢትዮጵያ ህዝብ በደርግ የ17 ዓመት የጨለማ ዘመን ፍፁም ተነፍሳት የቆየውን ሰላም፣ ዲሞክራሲና ብልፅግናን በኢህአዴግ የ14 ዓመት የአገዛዝ ዘመን አገኛለሁ ብሎ በተስፋ ሲጠብቅ የማይጨበጥ ጉም ሆነውበት እያደር ተስፋውም እየደበዘዘ፤ ለኢህአዴግ የሰጠውንም ከዛሬ ነገ ይሻሻላል” የሚል በትዕግስት የመጠበቅ ስሜት እያሟጠጠ በሌሎች አገሮች በወሬ ደረጃ የሚሰማውን የነፃነትና የዲሞክራሲ ሂደት በአገሪቱ ተፈፅሞ ለማየት እየናፈቀ ባለበት ሁኔታ ነው የግንቦት 97 ምርጫ መዳረሻ ላይ የደረሰው።

በሌላ በኩል የኢህአዴግን የ14 ዓመት አገዛዝ በአንድ ምክንያት ወይም በሌላ በተደራጀ መልኩ ሲቃወሙ የነበሩ ዲሞክራሲያዊ ኃይሎች በተናጠል የሚያደርጉት ትግል ውጤታማ ሊሆን እንዳልቻለ የተገነዘቡበትና እውነተኛ ለውጥ ለማምጣት በመሀከላቸው ያሉትን ልዩነቶች አስወግደውና ተባብረው በሰላማዊና ዲሞክራሲያዊ ትግሉ ህዝቡን ማሳተፍ እንዳለባቸው የተረዱበት ይህንንም ለማድረግ እንዲያስችላቸው በራሳቸውና አንዳንዴም በሲቪክ ማህበረሰቡ ግፊት የትብብር ውይይቶች አድርገው በጋራ አብሮ ለመስራት ከምንገዜውም በላይ ቁርጠኝነት ባሳዩበት ሁኔታ ነው ወደ ግንቦት 97 ምርጫ የተዳረሱት።

የእዚህ ሁሉ ሁኔታዎች ድምር ውጤት የኢትዮጵያ ህዝብ የ1997 ዓ.ም. ምርጫን በተለየ መልክ እንዲያየው አድርጎታል። ምርጫው ሃብታሚዎች የተለየ እንደሚሆን፣ በሌሎች አገሮች ያየውና የሰማው የነፃነትና የዲሞክራሲ ዘመን በአገሩም እውን ሊሆን እንደሚችል የተገነዘበበት፤ እስከምርጫው

እለት ድረስ በነበሩት የምርጫ እንቅስቃሴዎች ጊዜ በተወሰነ ደረጃ የነፃነትን ልዩ ጣዕም ማጣጣም የጀመረበት፤ ስለወደፊቱ ኑሮው በልቡ ውስጥ ትልቅ ተስፋ የተጨረበት፤ ከሁሉም በላይ ደግሞ ምናልባትም በታሪኩ ለመጀመሪያ ጊዜ እውነተኛ የወላኝነት ስሜት (empowerment) ያገኘበት፤ በውስጡ ተብትቦ ይዞት የነበረውን የመንግሥትን የመፍራት ስሜት በፍፁም አውልቆ የጣበቀበት ደረጃ ላይ አድርጎታል። ከምርጫው በኋላ የተፈጠሩት ችግሮችና በአጠቃላይ በህብረተሰቡ ላይ በመንግሥት በኩል የሚደርሱ ወከባዎች ምናልባት ህብረተሰቡ ወደ ነፃነት የሚያደርገውን ጉዞ ትንሽ ያሰናክሉት፤ በዚህም ምክንያት ነፃነቱን ሙሉ በሙሉ እስኪገናኝ ድረስ የሚያደርገውን የትግል መልክ እንዲቀያየር ያደርጉት እንደሆነ እንጂ ከአሁን በኋላ የኢትዮጵያ ህዝብ ቀድሞ ወደነበረበት የፍርሃትና የነፃነት-አልባ ህይወት ተመልሶ ይገባል ማለት በፍጹም የማይታሰብ ነው።

II. ቅንጅቱ የቆመለት የሰላምና የዲሞክራሲ ዓላማ፡-

ቅንጅት ለአንድነትና ለዲሞክራሲ ምንም እንኳን በውስጡ ካቀፋቸው ድርጅቶች ውስጥ አንዳንዶቹ ባለፉት 14 ዓመታት ውስጥ በዲሞክራሲያዊ ትግሉ ውስጥ የቆዩና በዚህም ምክንያት ለፋ ያለ የማደራጀት ሥራ ሲሰሩ የቆዩ ቢሆንም ቅንጅቱ እንደ ቅንጅት ከላይ የጠቀስናቸው የነፃነትና የዲሞክራሲያዊ ስርዓት ፍላጎት ስብስብ ውጤት ነው። በአደራጃጀት ደረጃ ቅንጅቱ የአራቱ ድርጅቶች ድምር ውጤት ቢሆንም በመንፈሱ ከአራቱ ድርጅቶች ድምር በላይ ነው። እንደ ድርጅት የኢትዮጵያ ህብረተሰብ ለነፃነትና ለዲሞክራሲ የሚያደርገውን እያቀጣጠለ በሚፈጠረው ህዝባዊ እንቅስቃሴ እየተሞረደና እያደገ የሚሄድ የህዝብ ድርጅት ነው።

ከመነሻውም ቅንጅቱ ሲመሰረት የተነሳባቸው ማህበረሰባዊና ድርጅታዊ አመለካከቶች የ1997 ዓ.ም.

ምርጫን የፖለቲካና የርዕዮተ ዓለም መስመር በወሳኝ መልኩ አቅጣጫ ለማሳየት ህብረተሰቡ ከገዢው ፓርቲ አካሄድ ጋር ያልተስማሙትን አቋሞች እስከ አማራጮቻቸው ፍንትው ብለው እንዲወጡ ለማድረግ አስችሎታል። በተለይ በነፃነትና በዲሞክራሲ ጥያቄ ላይ ያለው ያልተበረዘና ስር የሰደደ አቋም፣ በአገሪቱ ህዝቦች መሃከል ያለውን የቋንቋና የባህል ልዩነት መሠረታዊ የሆኑትን የሰው ልጆች መብቶች መከልከያ መሳሪያ ተደርገው መጠቀም እንደማይችል፣ ይልቁንም ኢትዮጵያውያን በጋራ ለነፃነታቸው የሚያደርጉት ትግልና በዚህም የጋራ ትግል የሚያዳብሩት የመከባበርና የመተሳሰብ ጠንካራ በዜግነት አኩልነት ላይ የተመሠረተ ስሜት፣ በአገሪቱ የተለያዩ ባህሎች መኖራቸውን እንደ ትልቅ እሴት የሚቆጥር ኢትዮጵያውያንን የመገንባት ራዕይ ያለው ዘመናዊ አመለካከትን አንፀባርቋል። ይህም በጊዜው የነበረውን የአብዛኛውን ህዝብ አስተሳሰብ የተከተለና በተለይም በህዝቡ ውስጥ ከሰረፀው የነፃነትና የዲሞክራሲ ፍላጎት መንፈስ ጋር የሚሄድ አመለካከት ነበር። ድርጅቱ ለዲሞክራሲና ለእውነተኛ ህብረ-ብሔራዊነት ካለው እምነት በተጨማሪ በቁርጠኝነት ያራመደው ሰላማዊ የትግል መንገድን ነው። ዴሞክራሲያዊ ስርዓትን ለማምጣት በእምነት ደረጃ ብቻ ሳይሆን በአካሄድም ሰላማዊና ህቀኛ ዴሞክራሲያዊ አካሄድን መከተል እንዳለበት ያምናል። ከተለምዶው የሽፍጥ ፖለቲካ የፀዳ፣ በህቅ ላይ የተመሰረተ፣ በውስጡም በተቻለ መጠን ለአባላቱ ክፍት የሆነ አደረጃጀት ሊኖረው እንደሚገባ በማመን በግልፅነት ተንቀሳቅሷል። ወደፊትም ከሰህተቶቹ እየተማረ በዚሁ ግልፅነት ይቀጥላል።

ህብረተሰቡም ቅንጅቱ የቆመላቸውን
አመለካከቶች በግልፅ እንዲረዳና ለቆመላቸውም

እምነቶቹ ተጠያቂነት እንዲኖረው ባለው አቅም ዝርዝር የአቋም መግለጫ (ማኒፌስቶ) አዘጋጅቶ ለህዝቡ አቅርቧል። ይህንንም በማድረግ በምርጫ ወቅት ህብረተሰቡ የቅንጅትን ማንነት አውቆ እንዲመርጠው አሳስቧል። በምርጫ ጊዜም ሆነ ከምርጫው በኋላ የህብረተሰቡን የነፃነትና የዴሞክራሲ ፍላጎት የራሱ አድርጎ ከጊዜያዊ ስልጣን በላይ የዴሞክራሲያዊ ስርዓት ግንባታን እንደ ዋነኛ ኢሳማው አድርጎ ተንቀሳቅሷል። የወደፊት እንቅስቃሴውም ዋነኛው መሰረት በዚህ ምርጫ የኢትዮጵያ ህዝብ ለነፃነትና ለዴሞክራሲያዊ ስርዓት ግንባታ ያሳየው ቁርጠኝነትና መነሳሳት ሰላማዊ ፈሩን ሳይስት በአገራችን እውነተኛ ዴሞክራሲያዊ ስርዓት እንዲመሰረትና ማህበረሰቡ በዚህ መልክ ያገኘውን ነፃነት ወደ አወንታዊ ጉልበት ቀይሮ በጥረቱ ቁሳዊ ህይወቱን የሚያሻሽልበትን፣ በፍላጎቱ የመረጠው መንግስት ይህን የግል ጥረቱን እያገዘ አገሪቱን ከድህነትና ከድንቁርና የሚያወጣ ስርዓት እንዲመሰረት ማገዝ ይሆናል። ይህንንም ለማድረግ በሚያደርገው እንቅስቃሴ ለጊዜያዊ የፖለቲካ ጥቅም ብሎ የህብረተሰቡን ዘላቂታዊ ሰላም የሚያውክ፣ ህብረተሰቡ ያለውን አንድነትና ፍቅር የሚያናጋ ወይም ያሉትን ልዩነቶች የሚያሰፋ፣ የዴሞክራሲያዊ ስርዓት ግንባታን በዘላቂታዊ መንገድ ሊያዳክም የሚችል ምንም አይነት በእልህና በጥላቻ ላይ የተመሰረተ እርምጃ አይወስድም።

III. የግንቦት ሰባት ምርጫና የተከተለው ቀውስ፤

የግንቦት 7 ምርጫ እስከ ምርጫው ድረስና በምርጫው ዕለት የተከሰቱትን ችግሮች ከግንዛቤ እንኳን አስገብተን በሀገራችን ታሪክ ለመጀመሪያ ጊዜ እውነተኛ የአመለካከት ፋክክር የታየበትና ህብረተሰቡም ምርጫውን ከምር ወስዶ ይሆነኛል የሚለውን መንግስት ለማቆም ከዳር እዳር የተንቀሳቀሰበት፣ በእርግጥም የኢትዮጵያ ህዝብ ፍፁም ነፃነት ፈላጊ ብቻ ሳይሆን ከአሁን በኋላ ያለነፃነት መኖር የማይችል ህዝብ መሆኑን

ያሳየበት ታሪካዊ ሂደት ነበር። በጊዜው በህዝቡ ዘንድ የታየው የተስፋ ስሜትና ከዚህ ጋር የተያያዘው ከውስጥ የመነጨ ደስታ ማንም በፈለገ ጊዜ የሚያጠፋው ጊዜያዊ ስሜት ሳይሆን ከመሰረታዊ ማንነቱ ጋር የተያያዘና የዚህ አዲስ ማንነቱ መግለጫ ነበር። ይህንን ህዝብ ወደቅድመ ምርጫ 97 ነፃነት-አልባ ህይወቱና ማንነቱ ለመመለስ በፍፁም የሚቻል አይሆንም። ይህንን ለማድረግ መሞከር ውጤቱ ለአገሪቱ እጅግ አስከፊ ነው የሚሆነው።

ይህን የምንለው የምርጫውን ውጤት በተመለከተ ያለውን ችግር በሚመለከት ብቻ አይደለም። የምርጫውን ውጤት በተመለከተ ያለው ችግር የመንግስትን በትረ ስልጣን ማን ይይዘዋል የሚለውን ጉዳይ የሚመለከተው አንዱና በኛ ግምት ትንሹ ጉዳይ ሲሆን ለቅንጅታችንም ሆነ ለህዝቡ ዋናውና ምናልባትም ወሳኙ ጥያቄ ከአሁን በኋላ በኢትዮጵያችን ውስጥ የሚኖረው የመንግስት አይነት ምን አይነት ይሆናል የሚለው ነው። ለዚህም ነው ምርጫውን ተከትሎ በተፈጠረው ችግር ቅንጅቱ ሁሌም የሚያተኩረው እዚህ ወሳኝ ጉዳይ ላይ የሆነው። ምርጫውን ተከትሎ የተፈጠረው በቅንጅቱ እይታ ብዙ የሚያከራክር አይደለም። አመለካከታችን ነፃ ከሆኑ አለም አቀፍ ታዛቢዎች ትዝብት ጋር አብሮ የሚሄድ ነው። ይህም፡-

- እስከ ግንቦት 7 ድረስ የነበረው አካሄድ፣ የተከሰቱት ችግሮችና በጊዜው በተለያየ መንገድ የገለፅናቸው ሁኔታዎች እንደተጠበቁ ሆነው፣ በአብዛኛው ያሉንን አመለካከቶች ለህዝቡ ለመግለፅ (ምርጫው ሊደርስ አንድ ሁለት ሳምንታት እስኪቀረው ድረስ) ብዙ እንቅፋት ሳይገጥመን ለማቅረብ የቻልንበት፣ ስለዚህም ፉክክሩ በአብዛኛው በሀሳብ ላይ የነበረና ዴሞክራሲያዊ የሚባል እንደነበር፣

በምርጫው ዕለት በተወሰኑ ዞኖች ከተከሰቱት ግልፅ ችግሮች /ለምሳሌ ምስራቅ ጎጃም፣ ደቡብ ጎንደር፣ አፋር፣ ሲዳማ፣ ወላይታና ሌሎችም የተወሰኑ በደቡብ ብሔር ብሔረሰቦችና

ህዝቦች ክልል ውስጥ ባሉ ወረዳዎች ወዘተ/ በስተቀር በአብዛኛው ቦታ በሰላማዊ መንገድ የተካሄደ እንደነበር፤ ይህም ሆኖ በእነዚህና በሌሎች ቦታዎች የምርጫ ታዛቢዎቻችንን የማዋከብና የማባረር እርምጃ በተለይ ለምርጫው አንድ ሁለት ቀን ሲቀረው በብዛት የተከሰተ መሆኑን፤

- የምርጫው ዋና ችግር የተከሰተው ከሰኞ ግንቦት 8 ቀን ጀምሮ እንደነበር፤ በዚህም ጊዜ የምርጫ ህጉ በሚያዘው መሰረት እሁድ ማታ ቆጠራ በተጀመረባቸውና ሰኞ ጠዋት በምርጫ ጣቢያው ውጤት በተገለፀባቸው ቦታዎች ላይ ብዙ ችግር አለመከሰቱ ብቻ ሳይሆን በአጠቃላይ ተቃዋሚዎች በተለይ ደግሞ ቅንጅቱ በአብዛኛው ቦታ እየመራ እንደሚገኝ ዝርዝር መረጃ ከየጣቢያው እያገኘን ነበር። በዚህም መሰረት እስከ ሰኞ 12 ሰዓት በደረሱት ወደ ግማሽ ያህል በምርጫ ውጤቱ መሰረት ተቃዋሚዎች፣ በእርግጠኛነት እያሸነፉ እንደሚገኙ ግልፅ ነበር፤
- ይህ በዚህ ሁኔታ እንዳለና የቀረውን ግማሽ ውጤት በመጠባበቅ ላይ እያለን ሰኞ ማታ ኢህአዴግ ግልፅ በሆነና ምናልባትም አንድ ተመልካች በጊዜው እንዳለው፣ "አይን ያወጣ መፈንቅለ መንግስት" በሚመስል መልኩ ምርጫውን ማሸነፉን በፌዴራል በቴሌቪዥን መግለፁ፤

- ከዚያች ማታ ጀምሮ በቀሪዎቹ የምርጫ ውጤት ባልተገለፀባቸውና ቆጠራ ባላለቀባቸው ቦታዎች ላይ የሚገኙ የተቃዋሚ ምርጫ ታዛቢዎች መባረራቸው፤ ተቃዋሚዎች ከታዛቢዎቻቸው የሚደርሳቸው ውጤት መቆሙና እንደማንኛውም ሰው በሚቀጥሉት 10 ቀናት ግድም ውጤቱን ፍፁም ማወቅ እንደተሳናቸው ቆይቶ ደግሞ «ጊዜያዊ ውጤት» በሚል ሽፋን በፌዴራል በቴሌቪዥን የኢህአዴግን አሸናፊነት ውጤት ሲነገር መስማታቸው፤ በአጠቃላይ ግን እስከ

ሰኞ ግንቦት 8 የነበረው ግልፅ (Transparent) የምርጫና የቆጠራ አሰራር ፊልም ተቀይሮ ኢህአዴግ እንደፈለገ በሚደርገው ዝግ (opaque) አሰራር መለወጡ፤

- በዚህም ምክንያት በአብዛኛው ከሰኞ በኋላ ተቆጠሩ የተባሉትና ተቃዋሚዎች ያልተገኙ ባቸው የምርጫ ወረዳ ውጤቶች በምንም የነፃ ምርጫ መስፈርት ተአማኒነት እንደሌላቸው ግልፅ መሆኑ፤
- በአጠቃላይ በትልቅ ተስፋ የተጀመረው የግንቦት 97 ምርጫ ከሰኞ ግንቦት 8 ቀን ጀምሮ በገዢው ፓርቲና እርሱ በሚያዛቸው ታጣቂዎች በፈፀሙት ግልፅ ዝርፊያ የህዝቡ ድምፅ ተቀምጧል።

እንግዲህ የግንቦቱ ምርጫ ተአማኒነት ችግር ውስጥ መግባቱ ግልፅ ከሆነበት እለት ጀምሮ፤ በቅንጅቱና በህዝቡ በኩል የነበረው ጥያቄ «የህዝብ ድምፅ ይከበር» የሚለው የማያሻማ ጥያቄ ነበር። በዚህ ወቅት ቅንጅቱ ይከተለው የነበረው መስመር በአንድ በኩል መንግስት በጉልበት የምርጫውን ውጤት ለመቀልበስ የሚያደርገውን እንቅስቃሴ አጥብቆም አምርሮ መቃወም፤ በሌላ በኩል ደግሞ በዚሁ ምክንያት በህዝቡ ውስጥ የተፈጠረው እያደገ የመጣውን ቁጭትና ንዴት መንግስት ሆነ ብሎ ከሚወስዳቸው የትንኮሳ ስራዎች ጋር ተደማምሮ ህብረተሰቡን አጉል ግጭት ውስጥ እንዳይከተውና በዚሁ ምክንያት የአገሪቱ አንድነትና ዘላቂ ሰላም እንዳይታወክ አብሮም የተጀመረው ዴሞክራሲያዊ ሂደት ጭራሹ እንዳይቀለበስ መከላከል ነበር። በዚሁም ዙሪያ ግልፅ የሆነ የምርጫ ችግር የተፈጠረባቸው ቦታዎች በገለልተኛ ወገን እንዲጣሩ መግፋትና በዚህም የዴሞክራሲያዊ ሂደቱን ተአማኒነት እንደገና እንዲረጋገጥ መሞከር፤ ይህ እስከሚሆን ድረስ ደግሞ ህዝቡ እንዲረጋጋ መማፀን በጊዜው ቅንጅቱ ይወስዳቸው የነበሩ የትግል መስመሮች ነበሩ። ይህም አካሄድ ድርጅቱ ከምንም በላይ ለአገሪቱ ሰላምና ለዴሞክራሲያዊ

ስርዓት ግንባታ ያለውን ጥልቅ እምነት የሚያረጋግጡ ናቸው።

እነዚህን ሁለት መሰረታዊ እምነቶችን ይዞ፤ በየጊዜው ለሚቀያየሩት የአገሪቱ የፖለቲካ ጥያቄዎች ጊዜያዊ ምላሽ እየሰጠ፤ በተቻለ መጠን በምርጫው ምክንያት የተፈጠረውን ከፍተኛ የፖለቲካ ውጥረት በሰላማዊ መንገድ፤ በቀና መንፈስ፤ ችግሮችን በውይይትና በድርድር ለመፍታት የሚችለውን ሁሉ አድርጎ አሁን ያለንበት ደረጃ ላይ ደርሷል።

የተዘረፉ የምርጫ ውጤቶች ሁሉም ወገኖች በጠየቁት መሰረት የ299 የምርጫ ክልሎች እንዲጣሩ ስምምነት ተደርሶ ነበር። ነገር ግን ኢህአዴግ ባካሄደው የኃይል አሰራር ማጣራት ውድቅ እንደሆነ ሁለቱም የውጭ ታዛቢዎች አረጋግጠዋል። ስለዚህ ፓርላማ ለማቋቋም የሚያበቃ የተጣራ ውጤት አልተገኘም።

በአንፃሩ ከምንም በላይ ለፖለቲካ ስልጣኑ ቀናሊ የሆነው ኢህአዴግ በዚህ ጊዜ ውስጥ የወሰዳቸው እርምጃዎች በሙሉ ድርጅቱ በጉልበት በያዘው ስልጣን ላይ ለመቆየት ከምንም አይነት አካሄድ እንደማይታቀብ ያመለክቱ ነው። ህብረተሰቡን ለመከፋፈልና እርስ በእርሱ ለማጣላት ከሚወስዳቸው አስነዋሪ የፕሮፓጋንዳ ስራዎች ጀምሮ፤ «ድምፃችን ይከበር» ብለው የተነሱ ንፁህን ሰዎችን በጠራራ ፀሐይ እስከመግደል፤ ያለውን የመንግስት ሀይልና አቅም በሙሉ ተቃዋሚ ድርጅቶችን ለመከፋፈልና ለማፍረስ ከመጠቀም ጀምሮ እጅግ በሚያሳፍር ደረጃ የተቃዋሚ ድርጅት መሪዎችን በደህንነት ስም ባሰማራቸው ዱርዬዎች አማካኝነት የእለት ተሳለት ኑሮዎቻቸውን የሚያውክ፤ በአጠቃላይ አገሪቱ ምንም ህግና ስርዓት የሌላት በጥቂት የወንጀለኞች ቡድን የምትመራ እስከሚመስል ድረስ የተቃዋሚ ድርጅት አባሎች ወይም ደጋፊዎች የተባሉትን ሰዎች ሁሉ ልክ የደርግን «ነፃ እርምጃ» እስከሚያስታውሰን ድረስ እንደፈለጉ ማሰር፤ መግረፍና

መግደል የሚያስችል መብት የተሰጣቸው ሰዎች አሰማርቶ ህብረተሰቡን ቁም ስቅሉን እያሳየው ይገኛል።

ተቃዋሚዎች ይህንን የህዝብ ስቅቃ ለመቀነስና ይበልጡንም ከዛሬው የስልጣን ጥያቄ ይልቅ በዘላቂው የዴሞክራሲ ስርዓት ግንባታ ላይ በማተኮር፤ «የምትወደውን ስልጣኑን ለጊዜው እንተውልህ፤ ግን በህገ-መንግስቱ ላይ የሰፈሩት መብቶች አተገባበርና ህገ-መንግስቱ እንዲቋቋሙ በሚያዘቸው የዴሞክራሲ ስርዓት መሰረት በሆኑት ተቋማት እውነተኛ ነፃነት ላይ እንወያይ፤ እንደራደር፤ ቢያንስ የወደፊቱ ህይወታችን እውነተኛ ዴሞክራሲያዊ ስርዓት ያለበት መሆኑን እናረጋግጥ» ብለው የሚጠየቁትን ጥያቄ በትዕቢት ረግጦ የወደፊት ኢላማው እያደርፍ፡፡ ፍፁም አምባገነናዊ ስርዓት መመሰረት እንደሆነና ከኢህአዴግ ፈቃድ ውጪ የሆነ ሰላማዊና የነፃነት ኑሮ ልንኖር ሳይሆን ልንመኝ እንኳን እንደማንችል ሊያሳየን እየሞከረ ነው። በአጠቃላይ፤ ከምርጫው በኋላ ኢህአዴግ ያሳየን እውነተኛ ማንነቱ፤ የዴሞክራሲ ስርዓት መርሆች የሚታዩት ኢህአዴግን በስልጣን ማቆየት እስከቻሉ እንጂ ይህን ስልጣኑን የሚቀናቀኑ ከሆነ በአገራችን ሊተገበሩ የማይችሉ መሆኑን ነው። በዚህ በኩል ሙሉ ለሙሉ ግልፅ ያልሆነው ነገር ይህ አመለካከት ምን ያህል በድርጅቱ ውስጥ ስር የሰደደ እንደሆነ፤ ይህንን የሚገፉት በድርጅቱ አመራር ውስጥ ያሉ ጥቂት የስልጣን ሴሰኞች ይሁኑ ወይም በአጠቃላይ፤ ድርጅቱ እንደ ድርጅትና አባሎች በሙሉ ይህ አመለካከት የተጠናወታቸው ናቸው የሚለው ነው።

እንግዲህ አሁን አገራችን የምትገኝበት ሁኔታ ከምርጫው ጋር በተያያዘ የተፈጠረው አጣብቂኝ እያደር እየከረረ፤ ይህንን አጣብቂኝ በውይይትና በድርድር ለመፍታትና ህብረተሰባችንን ከማይሆን ነውጥ ለማዳን በህዝቡና በተቃዋሚ ድርጅቶች በኩል የቀረቡትን ሁሉንም የሰላም አመራሮች አልቀበልም ያለ ድርጅት በጉልበት ስልጣኑን ይዞ በሽብር አገሪቱን ለመግዛት የወሰነበት ሁኔታ ላይ የደረሰን ይመስላል። ይህ

የኢህአዴግ አካሄድ ለአሁን ብቻ ሳይሆን ለወደፊቱም እውነተኛ ዴሞክራሲያዊ ስርዓት በአገራችን እንዳይፈጠር ለመከላከል ያለውን ፅኑ ፍላጎት የሚያሳይ ይመስላል። በአንፃሩ የአገራችን ህዝብ ከአሁን በኋላ ያለነፃነትና «የእኔን ነፃ ይሁንታ ባላገኝ መንግስት ለመተዳደር አልፈልግም» የሚል ፅኑ እምነት ላይ ደርሷል። ይህ ውጥረት በትክክልና በስልታዊ መንገድ ካልተያዘ አገሪቱን ሰላሚን አሳጥቶ ወደማያባራ ግጭት ሊወስዳት ይችላል። ሰላም በሌለበት ደግሞ ስለነፃነትና ስለዴሞክራሲያዊ ስርዓት ግንባታ ማውራት አይቻልም። ለቅንጅቱና ለሌሎችም ዴሞክራሲያዊ ስርዓት ፈላጊ የፖለቲካ ሀይሎች ፊት የተደቀነው ትልቁ የጊዜው የፖለቲካ ጥያቄ ይህንን የተወሳሰበ አጣብቂኝ በተቻለ መጠን የአገራችንን ዘላቂታዊ ጥቅም በማይጎዳ መልኩ ማለፍ የሚቻልበትን ስልት መቀየስ ነው። የህዝቡ የነፃነትና የዴሞክራሲ ጥያቄ ዘላቂ በሆነ መልክ መፈታት አለበት። ይህን ለማድረግ፤ የኢህአዴግ እብሪት መሰበርና ከገባበት የስልጣን እብደት ወጥቶ የዘላቂ ዴሞክራሲያዊ ስርዓት ግንባታ አካል እንዲሆን መገፋት አለበት። አሁን ባለንበት ሁኔታ ይህ ሊሆን የሚችለው በኢህአዴግና በመንግስት ላይ የተቀነባበረ ሰላማዊና ጠንካራ ህዝባዊ ግፊት በማድረግ ነው። ይህም በሚደረግበት ጊዜ በተቻለ መጠን ሰላማዊ ትግሉ ፈሩን እንዳይለቅና፤ ኢህአዴግ በስልጣን ለመቆየት በሚወስዳቸው የሀይል እርምጃዎች እልህ ውስጥ በመግባት ትግሉ ወደ ግጭት እንዳያመራ ከፍተኛ ጥንቃቄ መደረግ አለበት። ኢህአዴግ የትግሉን አቅጣጫ እሱ ወደሚመቸው የጉልበት አመፅ እንዲወስደው ሊፈቅድለት አይገባም። ታዲያ ይህን ለማድረግ የሚያስችለን የትግል ስልት የቱ ነው?

IV. ልንከተል የሚገባን የትግል ስልት፤

የዴሞክራሲ ሀይሎች ዴሞክራሲያዊ ስርዓትን ለማምጣት የሚያደርጉት ትግልና የሚከተሉት የትግል ስልት በምንም አይነት ዘላቂ ኢላማቸውን የሚጎዳ መሆን የለበትም። የቅንጅት ኢላማ ነፃነትና ዴሞክራሲ

ነው። ነፃነትና ዴሞክራሲ ደግሞ የሰላማዊ ትግል ውጤቶች መሆናቸው ፈፅሞ መዘንጋት የለበትም። በጉልበትና በነፍጥ የሚደረግ «የነፃነት» ትግል ወታደራዊ ፍልሚያውን ቢያሸንፍ እንኳን ያለመለትን ነፃነት ለማስገኘት ማስቻሉን የምናረጋግጥበት መንገድ እንደሌለን ይኸው ከኛው የቅርብ ጊዜ ታሪክ ያየነው ነው። ስለዚህም የትግሉ ሂደት በራሱ ጥንቃቄ የሚፈልግና የዴሞክራሲያዊ ስርዓት ግንባታውን የሚያግዝ መሆኑን ይኖርበታል።

እንዲህ አይነት ሰላማዊ ትግል በተቻለ መጠን ሰፊ የህብረተሰብ ድጋፍና ተሳትፎን ይፈልጋል። ስለሆነም በምንም አይነት በዚህ ትግል ውስጥ ዴሞክራሲያዊ ስርአትን የሚፈልጉ ሀይሎችን ቢቻል በሙሉ ማሰባሰብ አልያም ግን በምንም አይነት ማግለል የለበትም። ስለዚህም በትግሉ ሂደት ውስጥ የነፃነት ትግሉ የሁሉም ኢትዮጵያዊ እንደሆነ፣ የማንንም ብሄርና ሀይማኖት የማያገል፣ ትግሉ የጥላቻ ሳይሆን የፍቅር፣ የልዩነት ሳይሆን የአንድነት፣ የትግሉ ውጤትም አንዱን ወገን ሳይሆን ሁሉንም ኢትዮጵያዊ (አሁን ከስልጣን ውጪ ህይወት የሌለ የሚመስላቸው የኢህአዴግ ባለሟሎችን ጨምሮ) በጋራ የሚጠቅም መሆኑን በወሬ ሳይሆን በተግባር ማሳየትን ይጠይቃል። ስለዚህም በተቻለ መጠን የትግሉ ኢሳማዎች በግልፅ ሊቀመጡ ይገባል።

በመሆኑም የትግሉ አላማ የመንግስት ስልጣን መሆን የለበትም። የዚህ ትግል ዋና አላማ በዘላቂነት የዴሞክራሲያዊ ስርዓትን መገንባት መሆኑ ግልፅ ሲሆን ይገባል። የአጭር ጊዜ አላማው ቅንጅት ለአንድነትና ለዴሞክራሲ ፓርቲ ያስቀመጣቸውን ስምንት ቅድመ ሁኔታዎች ኢህአዴግ እንዲቀበል ለማድረግ፣ በህገ መንግስቱ የተቀመጡት መብቶች ሙሉ ለሙሉ እንዲከበሩ፣ የዴሞክራሲያዊ ስርዓት ምስራቃዊ የሆኑ ተቋሞች ህገ መንግስቱ በሚያዘው መሰረት በነፃነት እንዲዋቀሩና እንዲሰሩ ለማድረግ ግፊት መፍጠር ነው።

ለምሳሌ ብንወስድ፣ የሀገሪቷ የምርጫ ቦርድ የዴሞክራሲ መሣሪያ ብቻ የሆነ ነፃ ተቋም ሊሆን እንደሚገባ በግልፅ

የተደነገገበት የሕገ-መንግስቱ አንቀፅ 102.1 ከዚህ እንደሚከተለው ይነበባል።

«በፌዴራል እና በክልል የምርጫ ዘልሎች ነፃ እና ትክክልኛ ምርጫ በገለልተኛነት እንዲካሄዱ ከማንኛውም ተፅዕኖ ነፃ የሆነ ብሄራዊ የምርጫ ቦርድ ይቋቋማል።»

እንግዲህ ከተያዘው ሕጋዊ እና ሰላማዊ ትግል ዲላማ አንፃር የምርጫ ቦርድን ጉዳይ ቅንጅቱ ከብደት ሰጥቶ ሲያነሳው፣ ይህ በሕገ-መንግስቱ የተፃፈው የምርጫ ቦርድ ገለልተኛነት የዜጎችን ድምጽ በሚያስከብርበት ሁኔታ በተግባር እና በተጨማሪ መፈፀም አለበት ከሚል ሕገ-መንግስታዊ መሠረት ያለው መርህ በመነሳት ነው ።

ወደ መንግስት የመገናኛ ብዙኃን ሲመጣም ሁኔታው ተመሳሳይ ሆኖ ይታያል። የኢ.ፌ.ዴ.ሪ ሕገ-መንግስት በአንቀፅ 29.4 በግልፅ እንደደነገገው፣ የመንግስት መገናኛ ብዙኃን በአገሪቱ የሚገኙ የተለያዩ ሀሳቦችን በሚያስተናግድ አግባብ ሊመራ ይገባል። የፍርድ ቤቶች ነፃነትም ሆነ የአገሪቱ የሚሊቲሪ እና የደህንነት ኃይሎች ከፖለቲካ ተሳትፎ ራሳቸውን እንዲያገሉ፣ የሚነሱትም ሀሳቦች ተቋሞቹ በሕገ-መንግስቱ ከታሰበላቸው ዓላማ ውጭ መንቀሳቀሳቸውን አቁመው ህልውናቸው የዴሞክራሲ ምሥረታን የሚያረጋግጥ መሆኑን ይኖርበታል።

በተቻለ መጠን በኢህአዴግ ውስጥ ያሉ ቀና ሐይሎችም የትግሉ አካል እንዲሆኑ ከማድረግ አኳያም ኢህአዴግ በሥልጣን ለመቆየት ሲል የራሱ አድርጎ ሊጠቀምባቸው የሚፈልጋቸው ግን በሕገ-መንግሥቱ ከማንም የፖለቲካ ኃይል ነፃ የሆኑ ተቋሞችን በተቻለ መጠን ሕገ-መንግሥቱን እንዲያከብሩና ከማንም እንዳይወግኑ ማድረግ ተገቢ ነው።

V. የትግሉ ኢሳማዎችና የሚወሰዱ እርምጃዎች፦

የነዚህ አይነት የሰላማዊ ትግል አካሄዶች በሌሎች አገሮች ብዙ የታዩ ቢሆኑም በአገራችን የተለመዱ አይደሉም። ባለመሆናቸውም የምንወስዳቸውን እርምጃዎች

ሰንወሰን በሰሌት ማሰገባት ያለብን፤ ሊፈጠሩ የሚችሉ መሰናክሎችንና እነኝህን መሰናክሎች ለመፍታት በየጊዜው እየተከታተሉ የሚወሰዱ ማስተካከያ እርምጃዎች እንዲሟሉ ነው። ይህም ሆኖ አጠቃላይ የትግሉ አካሄድ-ሀጋዊና ሰላማዊ፤ በተቻለ መጠን ወደ ግልፅ ግጭት የማይወስዱ እንዲሆኑና በየጊዜው እያደጉ የሚሄዱና በመሀከል ለድርድርና ለውይይት በራቸውን ያልዘጉ መሆን ይኖርባቸዋል።

የትግሉ አጠቃላይ መንፈስ የመንግሥት ስልጣን በሕዝብ ይሁንታ መያዝ እንዳለበትና ይህንን "አሌ" ብሎ በፈንግጨውና በጉልበት ለመግዛት የሚሞክር መንግሥት የሕዝቡን ትብብር እንደማያገኝ፤ የሕዝቡን በፈቃደኝነት ላይ የተመሰረተ ትብብር ካላገኘ ደግሞ፤ መንግሥት ሕዝብን ማስተዳደር እንደማይችል ማሳየት ነው። ይህንን ለኢህአዴግ ለማሳየት የሚወስዱት እርምጃዎች መሠረታቸው ኢህአዴግንና በአምቢተኝነት የፈጠረውን መንግሥት ፍፁም የሕዝብ ትብብር መንፈግ ነው። ይህንን ለማድረግ ሕብረተሰቡ በፖለቲካው፤ በኢኮኖሚውና በማሕበራዊ ኑሮው ይህንን መንግሥትና ይህ መንግሥት በጉልበት ለመግዛት የሚያደርገውን ጥረት የሚረዱ ኃይሎችን በሙሉ ያለመተባበር እርምጃ መውሰድ ይችላል።

በእነኝህ ሦስት መስኮች ዙሪያ በየጊዜው እየጨመረና እየተጠናከሩ የሚሄዱ እርምጃዎች ሊወሰዱ ይችላሉ። አሁን ባለንበት ሁኔታ በሕዝቡ በኩል አስቸኳይ እርምጃዎች እንዲወሰዱ የሚደረገውን ግፊት በአንድ በኩልና ጊዜው በሙሉ ወገናችን ዘንድ እየተከበረ ያለውን የረመዳን ጸም በሌላ በኩል ከግምት በማሰገባት እስከ ጸሙ ማብቂያ ድረስ የሚወሰዱ እርምጃዎች የሙሉውን ማሕበረሰብ እንዲያሳትፉና ጸሙንም እንዲያውኩ ተደርገው መቀነባበር ይገባቸዋል። በዚህም መሠረት የሚከተሉት እርምጃዎች ደረጃ በደረጃ ቢወስዱ ውጤታማ ይሆናሉ ተብሎ በቅንጅቱ አመራር በመታመኑ የሚከተሉት እርምጃዎች እንዲወሰዱ ለህዝቡ የትግል ጥሪውን ያቀርባል።

1/ ኢኮኖሚያዊ (የግዢ) ትብብር መንፈግ (Boycott consumer):-

ስልጣንን የሙጢኝ ብሎ የመያዝ ፍላጎት የሚመነጨው በአብዛኛው በስልጣን የሚገኙ የኢኮኖሚ ጥቅሞችን ለማጋበስ እንደሆነ ይታወቃል። የሕብረተሰቡ ፈቃደኝነትና ትብብር ከሌለ እነኝህ ጥቅሞች በቀላሉ ሊደርቁና በዚህም ሳቢያ ሥልጣንን ያለሕዝብ ፍላጎት ለመያዝ ያለውን ፍላጎት ሊገድበው ይችላል። የኢህአዴግ የሥልጣንና የነዋይ ቁርኝት በአብዛኛው የሚገለፀው ኢህአዴግ በፈጠራቸው የራሱ የንግድ ተቋሞች ነው። እነኝህ ተቋሞች የመንግሥት ሥልጣን በመጠቀም የሚደልቡና እንደገና ከነኝህ የሚገኘው ጥቅም የፖለቲካ ስልጣንን ለማደላደያ የሚውሉ ናቸው። ሕብረተሰቡ ከእነኝህ ድርጅቶች ጋር ያለውን የኢኮኖሚ ትብብር ካቋረጠ ድርጅቶቹ የኢኮኖሚ ችግር ላይ ሊወድቁ ይችላሉ። የዚህም ግፊት ኢህአዴግን ወደ ድርድር ሊያመጣው ይችላል። ስለዚህም የመጀመሪያው እርምጃችን የሚሆነው ከማንኛውም የኢህአዴግ የንግድ ድርጅት ጋር ያለውን ግንኙነት ላልተወሰነ ጊዜ ማቋረጥ ይሆናል። በመሆኑም፤ ማንኛውም ለነፃነትና ለደሞክራሲ ያስፈልገኛል የሚል ዜጋ ወይም ተቋም ከዚህ በታች ከተዘረዘሩት የኢህአዴግ የንግድ ድርጅቶች ለምሳሌ አምባሰል፤ ጉና፤ ዲንሸ፤ ወንዶ፤ ዳሽንቢራ፤ ጫጋ እና ሌሎችም በኢህአዴግ ድርጅትነት ከሚታወቁት ጋር ያለውን ግንኙነት ከጥቅምት 21 ቀን 1998 ዓ.ም. ጀምሮ ላልተወሰነ ጊዜ እንዲያቆም ጥሪ እናደርጋለን።

ማጠናከሪያ እርምጃዎች-
መንግሥት ሕብረተሰቡ ለሚወስዳቸው የሰላማዊ ትግል እርምጃዎች የሚሰጠው መልስ ጉልበት ከሆነና በዚህም ምክንያት ሁኔታውን እያከረረው ከሄደ /ለምሳሌ የተቃዋሚ መሪዎችን ካስረ/፤ ይህ እርምጃ በቀጥታ ከኢህአዴግ ድርጅቶች አልፎ ከኢህአዴግ ጋር በቅርብ ከሚሰሩ የኢህአዴግ ደጋፊ ባለሀብቶች ጋር እንዲዛመት ይደረጋል። የእነኝህ ድርጅቶች ዝርዝርም አሁኑኑ ተዘጋጅቶ አስፈላጊ

ሲሆን ለሕዝብ ይገለጻል። እየከፋ ሲሄድ ይህ የግዢ ማዕቀብ የመንግሥት ልማት ድርጅቶችንም ሊያካትት ይችላል።

2/ በገዛ የታከሰ ገንዘባችን የውሸት ፕሮፓጋንዳ አለመስማት፤ የኢትዮጵያ ህገ-መንግሥት በሕዝብ ገንዘብ የሚንቀሳቀሱ የመንግሥት የመገናኛ ብዙኃን ከማንም የፖለቲካ ኃይል ያልወጣ ሁሉንም አመለካከቶች የሚያንፀባርቁ መሆን እንዳለባቸው ይደነግጋል። ይህንን ድንጋጌ ፍፁም አይን ባወጣ መልኩ በመጣስ የመንግሥት የመገናኛ ብዙሀን የገዢው ፓርቲ አስቃቂ የፕሮፓጋንዳ መሳሪያ ሆነዋል። ይህ እንዲቀየር የሕገ-መንግሥቱ ድንጋጌ ፅሁፍም፣ መንፈሱም እንዲከበር በተቃዋሚዎች የቀረበውን ጥሪ ኢህአዴግ አልቀበልም ብሎታል። ስለዚህም ይህ ሁኔታ አስከፊቀየር ድረስ ሕብረተሰቡ በእነኚህ ድርጅቶች መገልገልም ሆነ በእነሱ የሚሰራጨውን ማንኛውንም፣ ፕሮግራም እንዳይለማና እንዳይመለከት። በዚህም መሠረት፤

ሀ. የኢትዮጵያ ቴሌቪዥን፤

ለ. የኢትዮጵያ ሬድዮ፤

ሐ. ሬድዩ ፋናና ድምፂ ወያኔ፤

መ. ኤፍ-ኤም 97.1፤ 96.3 እና በደ/አ/ብ/ሕ/ክልል ኤፍ ኤም፤ በአማራ ክልል ኤፍ ኤም፤ የድሬደዋ ከተማ አስተዳደር ኤፍ ኤም፤ እና ሐረር ከተማ ኤፍ ኤም በሙሉ ማእቀብ ይደረግባቸዋል።

ማንኛውም ነፃነቱን የሚወድና በአገሩ ዴሞክራሲያዊ ስርዓት እንዲመሰረት የሚፈልግ ኢትዮጵያዊ ከጥቅምት 21/1998 ዓ.ም ጀምሮ ላልተወሰነ ጊዜ እነኚህን ማቢያዎች እንዳይለማ፤ በእነኚህም ማቢያዎች ማስታወቂያ እንዳያሰነግርና ሌላ ፕሮግራም ውል (ኮንትራት) እንዳይሰራ ጥሪ እናደርጋለን።

(2.1) ማጠናከሪያ እርምጃዎች፤

ይህ እርምጃ በሚወሰድበት ጊዜ መንግሥት ሁኔታዎችን የሚያከር እርምጃዎች ቢወሰድ፤ ሕዝቡ የሚያደርገውን ማእቀብ አስፍቶ በሌሎች አፍቃሪ ኢህአዴግ በሆኑና በቀጥታም ሆነ በተዘዋዋሪ መንገድ የኢህአዴግን የጉልበት ስልጣን

ለማቆየት በሚያግዙ ጋዜጦችና መፅሄቶች ላይ ማሰፋት ይኖርበታል።

(2.2) በዚህ ጊዜ ህብረተሰቡ የመረጃ ችግር እንዳይደርስበት የመረጃ ፍላጎቱን በአገሪቱ ከሚታተሙ የግል ጋዜጦች በተጨማሪ በአሜሪካን ድምፅ ሬዲዮ፤ በጀርመን ድምፅ ሬዲዮ፤ በትንሳኤ ሬዲዮ እንዲከታተል እንጠይቃለን።

3/ የጉልበት ትብብራችንን መንፈግ (ክቤት መዋል)፤ ይህ እርምጃ መውሰድ የሚጀምረው የሪመዳን ዩም እንዳሰቀ ከህዳር 5/1998 ጀምሮ ሰላምንቱ የሰራ ቀናት ይሆናል። መንገስት የሚንቀሳቀሰው እኛ በጉልበታችን ሰርተን የፈጠርነው ሀብት ላይ ቀረጥ በማስከፈል ነው። እኛ ስራ ባሰራን ቀጥሮ የኢኮኖሚ እንቅስቃሴው ይዳከማል፤ የመንገስት ገቢ ይቀንሳል። ይህ ሰነዳነት ለሚደረግ እንቅስቃሴ ሁነኛ መሳሪያ ነው። የኢኮኖሚው መዳከም መንገስትን ብቻ ሳይሆን ህብረተሰቡንም በጊዜያዊነት የሚገዳ ስለሆነ፤ በጥንቃቄና በተመጠነ ሁኔታ ነው ልንጠቀምበት የሚገባው። በሕንፃሩ እንቅስቃሴው የታሰመበትን መንገስትን የማዳከም ሲላማውን እንዲሳካ ከተፈለገ የኢኮኖሚውን እንቅስቃሴ ትንሽ ቅንጠጥ ሲያደርግ የሚችል መሆኑን አስበት። ማጠናከሪያ እርምጃዎች፤

ይህ ጥሪ ሲደረግ መንገስት ሁኔታውን የሚያከርና በድርጅቱ አመራሮች ላይ የማሰር እርምጃ ከወሰደ እርምጃው የታቀደለትን ጊዜ ሳይጠብቅ በአስቸኳይ እንደሚጀመርና ላልተወሰነ ጊዜ እንደሚቀጥል ማድረግ።

4/ ማህበራዊ የማግለል እርምጃዎች፤

በዚህ ዙሪያ ህዝቡ የሚያደርጋቸው እርምጃዎች በተለይ ግልፅ በደልንና አፈናን ለመቃወም የሚወሰድ ነው። ኢህአዴግ በተለይ ከምርጫው ወዲህ በከተሞችም በገጠሩም ህዝብ ላይ የሚወስደው ኢሰብአዊ እርምጃ በፍጹም ተቀባይነት የሌለው መሆኑን የምናሳይበትና በተለይም አብረውን ኮጎናችን እየኖሩ ለዚህ ጥፋት መሳሪያ የሆኑ ወገኖቻችንን ለማስጠንቀቅ እነሱም ለዚህ

መንግስት የሚሰጡትን ድጋፍ ለማሳጣት ነው። ይህ እርምጃ ባጠቃላይ በእንዲህ አይነት ሰዎች ላይ የማህበራዊ ማግለል እርምጃን ይመስክታል። ከእንዲህ አይነት ሰዎች ጋር ሀዘንና ደስታን አብሮ አለመካፈል፣ ቡናም አብሮ አለመጠጣት፣ በተለይ በገጠራቱ ኢትዮጵያ እሳት አለማቀበልን፣ እቁብና እድር ውስጥ አለማላተፍን ያካትታል። እርምጃው ይህን ለሚያደርጉ ሰዎች ከመጥፎ ተግባራቸው እንዲታቀቡ ማስጠንቀቂያዎችን ሰጥቶ ተቀባይነት ካጣ ብቻ የሚደረግ መሆን አለበት።

ማሳሰቢያ፡-

ማህበራዊ የማግለል እርምጃ የሚወሰደው የኢህአዴግን አባላት በአጠቃላይ ሳይሆን፣ አባላት ሆነው ከምርጫው በኋላ የቅንጅት የሌሎችንም ደሞክራሲያዊ ኃይሎች አባላትንና ደጋፊዎች ህገ-ወጥ በሆነ መንገድ እንዲታሰሩ ፣ እንዲደበደቡ፣ ከሰራቸውም ሆነ ከቀየሯቸው እንዲፈናቀሉ፣ ሲብስም እንዲገደሉ ጥቅማ በማድረግ ምክንያት ሆነዋል ተብለው በአካባቢችን የሚታወቁትን ብቻ ሊሆን ይገባዋል። ከዚህ ውጭ የብሔር፣ የሀይማኖት፣ የጾታ እና ሌሎች ልዩነቶች ለማህበራዊ የማግለል እርምጃ መንስኤ እንዳይሆኑ ህዝቡ ከፍተኛ ጥንቃቄ እንዲያደርግ እንጠይቃለን።

5/ ግልፅ ህዝባዊ ስብሰባና ሰላማዊ ሰልፍ፡-

በሕዝባዊ ስብሰባዎችና በሰላማዊ ሰልፍ ተቃውሞን ማሰማት የዜጎች የማይገረሰስ ህገ መንግስታዊ መብት ነው። ይህንን መብት ገና ለገና መንግስት "አመፅ ነው" ይለዋል በሚል ፍርሃት የሚተው አይደለም። ቅንጅቱ ካለው ሰላማዊ መንገድና በህዝብና በንብረት ላይ ሊደርስ የሚችልን ጉዳት ለመቀነስ ካለው ፅኑ ፍላጎቱ አንፃር ይህን እንቅስቃሴ ጊዜው አመቺ ነው ሲል ብቻ ይጠቀምበታል። አማራጩ ግን እንደአማራጭ የሚቀመጥና ህጋዊና ሰላማዊም መንገድ እንደሆነ በአጽንኦት በማሳወቅ፣ ሌሎች እርምጃዎች የታለመላቸውን ኢላማ በራሳቸው ሊደርሱ አይችሉም ብሎ ሲታሰብ የሚጠቀምበት አማራጩ

መሆኑን በማሳወቅ፣ ሁኔታው እያከረረና ለመፍትሄ እያስችገረ ሲመጣ ከሌሎች እርምጃዎች ጋር አብሮ የሚወስዳቸው ይሆናሉ።

6/ ህገ-ወጥነትን በትብብር መከላከል

6.1 ከግንቦት 7/1997 ምርጫ ወዲህ ኢህአዴግ የደህንነት እና የክልልም ሆነ የፌዴራል ፖሊስ ሀይሎችን፣ እንዲሁም በገጠር ሚሊሺያዎችን በመጠቀም ህገ መንግስቱ ከሚያዘው ውጭ የተቃዋሚ ድርጅት አባሎችን ደጋፊዎችንና አጠቃላይ ህዝቡን እንዳሻው ማሰር መደብደብ ከሰራ እና ከቀዬ ማፈናቀል ሲብስም መግደልን ሰራዬ ብሎ ተያይዞታል። በኢትዮጵያ ህግ አንድ ሰው መታሰር ያለበት በመደበኛ የፖሊስ አባል ለመካሄድ ህጋዊ መጥሪያ ደርሶት እና የተጠራበት ወንጀል በአግባቡ ተነግሮት ሊሆን ይገባል። ከዚህ ውጪ የሚደረግ ማንኛውም ተግባር ህገወጥ ስለሆነ፣ የዚህ ትግል ዋና አላማም ህገወጥነትን መታገል በመሆኑ፣ ይህ ህገወጥነት በማንኛውም ዜጋ ላይ ሲፈጸም «ጉዳዩ እኔን አይመለከትም» ሳንል ህጋዊ መጥሪያ በመጠየቅ፣ አሳሪው የፖሊስ አባል መሆኑን በማጣራት እና ምክንያቱን በመረዳት ተባብረን ህገወጥ እስርን መከላከል የትግሉ አንዱ አካል ይሆናል።

6.2 ከዚህም አንጻር የሀገር የመከላከያ ሰራዊት አካላት፣ የደህንነት ሰራተኞች እና የፖሊስ ሰራዊት አባላት ሕገወጥ የሆነ ተግባር እንዲፈጽሙ በበላዮቻቸው ሲጠየቁ ፈቃደኛ ባለመሆን የሀገሪቷ ሕገ-መንግስት እንዳይጣስ የመከላከል ኃላፊነታቸውን እንዲወጡ እንጠይቃለን።

7/ ለውጭ ማህበረሰብና ለሰብዓዊ መብት ድርጅቶች የሚደርሰውን በደል ማሳወቅ

በተለያዩ የሕገመንግሥት ስቀፍ ድርጅቶች፣ የውጭ ሀገራት አሜሪካኒዎች እና የሰብዓዊ መብት ድርጅቶች ውስጥ የሚሰሩ

ሰራተኞች በተቃዋሚ ፓርቲ አባላት እና ደጋፊዎቻቸው ሲህሰዱ ግ የሚደደርሰውን ሕገወጥና ኢ-ሰብዓዊ ድርጊት ለየድርጅታቸው በተናጠልም ሆነ በቡድን የማስረዳት ኃላፊነት አሰባቸው። ከዚህም በተጨማሪ ህዝቡም ከዚህ በታች ሰተዘረዘሩት መስሪያ ቤቶች ስልክ በመደወል ወይም ኢ-ሜይል በማድረግ ሲህሰዱ ግ ከኢሞክራሲያዊ መንገዱ እንዲመሰስ ተገቢውን ተጽእኖ እንዲያሳድሩ መልክቱን ማስተሳሰብ ይኖርበታል። (የድርጅቱ ስም ተዘርዝሯል።)

8/ የመኪና ጡሩምባ በማሰማት መቃወም

ከጥቅምት 21-23 ድረስ የአፍሪካ አገራት መሪዎች በአዲስ አበባ ከተማ ሰብሰባ ያካሂዳሉ። ይህ ሰብሰባ በሚካሄድበት ጊዜ ከተለያዩ የአፍሪካ አገራት የመጡት መሪዎች የኢህአዴግ መንግስት ስልጣን ላይ ያለው በኢትዮጵያ ህዝብ ይሁንታ ባለመሆኑ ለኢህአዴግ መንግስት እውቅና ከመስጠት እንዲቆጠቡ ማድረግ ይኖርብናል።

ለዚህም የተቃዋሚ ፓርቲ መሪዎች ከፍተኛ የዲፕሎማሲ ስራ መስራት ይኖርባቸዋል። ከዚህ በተጨማሪም ሌሎች በህዝቡ ሊወሰዱ የሚችሉ ሰላማዊ እርምጃዎች ሊኖሩ ስለሚገባ በአዲስ አበባ ከተማ ያላችሁ መኪና አሽከርካሪዎች ከጥቅምት 21-23 ከጠዋቱ 2:00 እስከ 2:30 ድረስ ለ30 ደቂቃዎች ጥሩምባ በማሰማት በመዲናችን የሚገኙ የአፍሪካ መሪዎች ለኢህአዴግ መንግስት እውቅና ከመስጠት እንዲገቱ የማድረግ እርምጃ መውሰድ አለብን። ቅንጅት ስለንድነትና ሰዲሞክራሲ

ስሞኑን ደሞ ጉንፋን ያዘኝና ያ ሰበበኛ ወገቤ ምስቅልቅሉ ወጥቶ በሕክምና ላይ ብሆንም ለዶክተር ቀጠሮ ወደ አሜሪካ የምሄድበትም ጊዜ በማለፉ እዚሁ በሃገር ልጆች ህክምና እየተደረገልኝ በቀን ለጥቂት ሰአታት ወደ ቢሮ እገባለሁ።

ወደ ቢሮ ስገባና ስወጣ ከወንድም ጓደኛዬ ምናሌ ወንድም አገኘሁ ጋር ነው። ጠዋት መኪናቸውን እቢሯችን ያቆሙ የጸጥታ ሰራተኞች የአመራር አባላት በገቡ በወጡ ቁጥር እየተከተሉ ሰላም ነስተው ተመልሰው እነበሩበት ይቆማሉ። ቀደም ሲል ወደ

ቢሯችን ጠጋ ብለው ነበር የሚጠብቁት። አሁን አሁን በሁሉም መውጫ በሮች ላይ ይቆሙና አንዱ ለሌላው ባንተ በኩል መጣ በመባባል በሞባይል እየተጠቋቋሙ ነው የሚጠብቁት።

ቅዳሜ መከረም 21/98 ወደ አራት ሰአት ላይ ከሃኪም ቤት መልስ ወደ ቢሮ ስገባ ጠባቂው ከነመኪናው ጥግ ይዞ መግቢያው ላይ አለ። ቢሮ ገብቼ ወደ ስድስት ሰአት ላይ ወደ ቤቴ ስሄድም ያ ጠባቂ ጸሀይ ቀቅሎት ከፊት ወንበር ወደጋላው ወንበር ሄዶ በሩን ሁሉ ክፍት አድርጎ ተኝቷል። አጠገቡ ስንደርስ ቀና ቢልም ይህን ያህልም ትኩረት አልሰጠንም፤ ደክሞታል ለዚህ ተብሎ የሚወጣው ነዳጅ የመኪናው መጉላላት፤ የሰዎቹ የቀን ወጪ ፣ ጉልበታቸው ለሃገር በሚጠቅም ተግባር ላይ ቢውል ምን ያህል ጥቅም ባስገኘ ነበር። ሌላ ሙያ ባይኖራቸው እንኳን በልማት ሥራ ላይ ቢሰማሩ የተሻለ ነበር።

በዚሁ እለት ቢሮ እንደገባሁ፤ ውጭ ጉዳይ ሚኒስቴር አጠገብ ካለው የደህንነት ቢሮ፤ አንድ ወዳጄ ደውሎ አንድ ወረቀት በቅንጅት ስም የሚበተን ተዘጋጅቶ አንድ ኮፒ አውጠቼልሃለሁ፤ ሰው ላክና ከተለመደው ቦታ አስወስድ አለኝ። ቀደም ብሎ ወረቀቱ የደረሰኝ ቢሆንም ምናልባት ሌላ ሊሆን ይችላል በሚል ሰው ልኬ አስመጣሁት። ያው ነው።

የመስቀል በዓልን ግርግር የፈጠሩት የቅንጅ አባላት ናቸው ለማለት፤ በሚያዙ ሰዎች ኪስ ውስጥ እየተከተተ ፊልም አስነስቶ ቅንጅትን ከሕዝብ ለማጣላት፤ ለመወንጀል የተዘጋጀ ወረቀት ነው። እንዲህ አይነቱን ተንኮል ደርግ በኢህአፓ አባላት ላይ ሲጠቀምበት የነበረና ሁሉም ያወቀው ያረጀ ያፈጀ ብልጥነት በመሆኑ ስሚና ተቀባይ አያገኝም። ለወረቀት ለቀለም፤ ለሚበትኑት ሰዎች፤ ያንን ታይፕ ላደረጉት የሚከፈለው ገንዘብ በችግር ለሚቆሉት ወገኖች መርጃ ቢሆን አይሻልም ነበር? የሚባዛው በመቶ ሺህ የሚቆጠር ስለሆነ ጠቀም ያለ ገንዘብ ይጠይቃል።

የድል ጮራ ለኢትዮጵያ ሕዝብ

የሥራ ማቆም አድማ ለሰኞ መስከረም 23 ቀን 1998 ዓም ቀጠሮ ተይዞ ነበር። ጋዜጣዊ መግለጫውም ተሰጥቷል። በሌላ በኩል የአሜሪካን የእንግሊዝ አምባሳደሮች፣ ከአፍሪካም የደቡብ አፍሪካ አምባሳደር ተቃዋሚዎችን አነጋገረው ለየሃገሮቻቸው መሪዎች ለማሳወቅና በጉዳዩ ላይ ጠቅላይ ሚኒስትሩን በማነጋገር ሰላማዊ መንገድ ለማስያዝ በመጣር ላይ ናቸው።

የኢትዮጵያ ቴሌቪዥን ሬዲዮ፣ ሬዲዮ ፋና የተቃዋሚ ፓርቲዎችን መሪዎች በተለያዩ መልኩ በመወንጀል ላይ ናቸው። የሚያስገርመው ደሞ እነዚህ የተቃዋሚ ፓርቲ አመራሮች በመገናኛ ብዙሃን ላይ ተወንጀለው ሲቀርቡ ምስላቸው እንጂ ድምጻቸው አይሰማም። "አሉ" የሚባለውን ውንጀላ የምንሰማው ከጋዜጠኞች አንደበት ነው። የቋንቋ ችግር ነው እንዳይባል ዜናው በሚነገርበት የአማርኛ ቋንቋ ነው። እነሱም መግለጫ የሰጡት በዚያው ብሔራዊ ቋንቋ ሆኖ ሳለ፣ ታዲያ ለምን እንዳይናገሩ ሆነ? ነው ወይስ የኢትዮጵያ ቴሌቪዥንና ሬዲዮ፣ የሬዲዮ ፋና የተቃዋሚዎችን ድምጽ አያስተላልፍ ይሆን? ምናልባት መቅረጫውም አይቀበለው እንደሆነስ?

ይህ በዚህ እንዳለ መስከረም 21/98 የቅንጅትና የሕብረት አመራር አባላት ቀደም ሲል ከአምባሳደሮች ጋር የተጀመረውን ውይይት ለመቀጠል ባላቸው ቀጠሮ መሰረት ወደ ስብሰባቸው ሄደዋል። በቅንጅት ጽ/ቤት ደግሞ የሥራ ማቆም አድማውን በሚመለከት በአመራር አባላት ጋዜጣዊ መግለጫ በመሰጠት ላይ ነው። አምባሳደሮቹን ለማነጋገር የሄዱት አመራሮች ከስብሰባቸው ሳይመለሱ ጋዜጣዊ መግለጫው ተሰጥቶ አበቃ። በመግለጫው ላይ የነበሩት ወ/ሪት ብርቱካን ሚደቅሳ ከስብሰባው ወጥታ ምሳዋን ለመብላት ወደ ሆቴል ስትገባ የደህንነት ሠራተኞች አስገድደው ወደ መኪናቸው በማስገባት ቢሮ ወስደው ለግማሽ ሰአት ያህል አስፈራርተው ለቀቁት። ተመሳሳይ የቅንጅትን

አዲሱን ዋና ጸሐፊ ሙሉነህ ኢዮኤልንም ከሰርቪስ ውስጥ አስወጥተው "ቦንብ ይዛችኋል" የሚል ጥቆማ ደርሶን ነው ብለው፣ የደህንነት ሰዎች እንላልተውና አጎላቁለው፣ አስፈራርተው ለቀቁት። ይህ ሕገመንግሥትን ማፍረስ ካልሆነ ምን ትርጉም ሊሰጠው ነው? አንድ ሰው፣ በተለይ የቅንጅት አባል ከሆነ ኢትዮጵያዊነቱ ተሰርዞ የሕገመንግሥት መብቱ እንዲጣስ የሚያዝዘው የሕገ መንግሥቱ የትኛው አንቀጽስ ነው?

ገዢው ፓርቲ የሕብረትንና የቅንጅትን ስም መስማት ያንገሸገሸዋል። በተደጋጋሚ ሲጠየቅም «ከማንም ጋር እነጋገራለሁ፣ ከቅንጅትና ከሕብረት ጋር ግን ጨርሶ የማይሞክር ነው። እነሱ ሕገመንግሥቱን ሊንዱ የተነሱ፣ መንግሥት ለመገልበጥ ያቀዱ ሽፍቶች ናቸው» ይላል። እሱ ሺፍታ እንዳልነበረ ሁሉ ዛሬ ግን አጉራ ጠናኝ አለ።

የሥራ ማቆም አድማ በተጠራ በጥቂት ሰአታት ውስጥ፣ ከቅንጅትና ከሕብረት ጋር ለመደራደር ፈቃደኝ ነኝ ብሎ ለአምባሳደሮቹ ቃል ሰጠ። ይህ ታላቅ ድል ነው። ትላንት ስማቸውን መስማት አልፈልግም አንዳች መሣሪያ የሌላቸውን ተቃዋሚዎች "ጦረኞች" ሲል ዛሬ "እንደራደር" ማለቱ የድል ጮራ መፈንጠቅ ነበር። ለሕዝብ ከበሬታ ነፍሳ የከረመው ገዢው መንግሥት ሕዝባዊ ስብሰባ ሲባል «ውጣና አሳይሃለሁ፣ ያለስፍኩት ታጣቂ ግንባር ግንባርክን ይልሃል» ብሎ እዳልፎከረ ሁሉ፣ የሥራ ማቆም አድማ ሲጠራ የሕዝብ ጉልበት ምን ያህል እንደሆነ በመረዳት፣ በየቤቱ ገብቶ መግደል እንደማይችል በማወቅና አድማውም ሥር ነቀልና ቀጣይ ስለሚሆን ሊንቀሳቀስ በማይችልበት ሁኔታ ውስጥ እንደሚያስገባው በመገንዘብ ድርድሩን ተቀበልኩ አለ።

አንዳንድ ሰዎች ተቃዋሚ ፓርቲዎችን ለምን ተቀበላችሁ? የሚል ጥያቄ ያቀርቡ ይሆናል። የመንግሥት አካሄድ የተነሳሳ ሕዝብን ልብ ለማኮላሸት

የሚጠቀምበት ዘዴ ነው" ሊሉ ይችላሉ። ለነጻነት የተነሳ ሕዝብ ልብ ግን ቻይ እንጂ ተስፋ ቆራጭ ሊሆን አይችልም። ነጻነት ያለሕይወት መጥፋት በሰላማዊ መንገድ ለማግኘት የሚሻ ወገን ደሞ ለሰላም የታሰበንና የተከፈተን መንገድ ምንም ያህል ጠባብ ቢሆን እንደምንም ገብቶ በሩን ለመበርገድ ለዘላቂ ሰላም ይታገላል።

በምርጫው ቅስቀሳ ወቅት ገዢው መንግሥት ባለው ንቀትና መከራራት «የት ሊደርሱ?» በሚል ለተቃዋሚዎች በከፈተው ትንሽ ቀዳዳ ነው ለዚህ ሁሉ የደረሰውና

ምናልባት እንደሚፈራውም ገዢው መንግሥት በተለመደ ጠባዩ ድርድሩን ለሌላ ተንኮል ሊጠቀምበት አስቦ ያቀደውና የተቀበለው ከሆነ ተቃዋሚ ፓርቲዎች ሕዝቡን ለሰላማዊ ትግል በመጥራት ጨርሶ የማይቀለበስ ትግል በማካሄድ ለአንዴና ለመጨረሻ ጊዜ የሕዝብን ፍላጎት የሚያሟሉበትን ሁኔታ እውን ያደርጋሉ።

የተቃዋሚ ፓርቲዎች ወደ ድርድሩ ጠቀሜታውን ከግምት ውስጥ በማስገባት ውይይቱን ቢቀበሉም በገዢው/ፓርቲ መገናኛ ብዙሃን የሚናፈሰው አፍራሽና ከእውነት የራቀ ፕሮፓጋንዳ መሪ ከድሬዎቹ ለሰላም ያላቸውን ተንኮላዊ አመለካከት በግልጽ አሳዩ።

የአሜሪካንና የእንግሊዝ አምባሳደሮች ቅንጅትና ሕብረት ቢሮ ድረስ በመምጣትና ወደ አሜሪካን ኤምባሲም የቅንጅቱንና የሕብረቱን አመራሮች በመጋበዝ ከጠቅላይ ሚኒስትሩ የቀረበውን የድርድር ጥያቄ እንዲቀበሉት ያደረጉት ሽምግልና ተገቢ መሆኑን መንግሥትም የገዢው ፓርቲ ካድሬዎችና የሚያዟቸው መገናኛ ብዙሃን በኛሮፓጋንዳቸው የጠብ አጣሪ ፖሊሲያቸውን አራመዱበት።

ሰላም በሌለበት ገዢም ተገዢም አለመኖሩ ብቻ ሳይሆን መኖሪያ አይኖራቸውም። ቅንጅት በምንም

መልኩ ሽፍትነትን አይመኝም። ወደ ጫካ የመግባትም ሆነ የስደት ፍላጎት ጨርሶ የለውም። ኢትዮጵያዊነትን የሚኮሩበት እንጂ የሚያፍሩበትና በጥርጣሬ ነኝ አይደለሁም የሚሉ ባለመሆናቸው በዚችው በሚወዷትና ከምንም በላይ በከበሬታና በፍቅር በሚሳሉላት ሃገራቸው ላይ ለነጻነት፣ ለሰብአዊነት መከበር፣ ለእውነተኛው ዴሞክራሲ ተግባራዊነት በሰላማዊ መንገድ ይታገላሉ።

የዚህ የድርድር ጉዳይ እንደተሰማ ስልኩ ከየቦታው ነበር የሚደወለው። የአመራር አባሎቻችን በሙሉ በዚሁ ጉዳይ ላይ ማን ይሂድ ምን አጀንዳ ይቅረብ የሚለውን ለመወሰን፣ በስብሰባ ስለተጠመዱ ጥሪው ሁሉ ወደኔ ስልክ ነበር።

«አሁን ይቀበላል ብላችሁ ነው? ጊዜ ለመግዛትና የተነሳሳ የሕዝብ ልብን ለማዳከም የሚጠቀምበት ዘዴ ነው። ምኑ ይታመናል?» የሚል ነበር።

«ቅንጅትና ሕብረቱ ለሕዝብ ሰላም፣ ደህንነት የቆሙለትን ዓላማ እውን ለማድረግ አንዱ መንገድ ስለሆነ የምሥራች የሚያሰኝ ነው፤ እንኳን ደስ ያለን፤ በጣም ጥሩ አካሄድ ነው በርቱበት ግን ጥንቃቄ ይደረግ፤ የታሰሩት አባላትና ደጋፊዎች ለድርድሩ መጀመርያ ሆነው ያለምንም ቅድመ ሁኔታ እንዲፈቱ ጠይቁ፤ የታጠቀው ጦር ከመንገድ ላይ ይነሳ፤ ወከባው ይቁም፤ የደህንነት አባላት ከሰው ይልቅ ለሃገር ደህንነት ይቁሙ፤ መንግሥት ሕገመንግሥቱን ያክብር። ኢህአዴግ ፓርቲም መንግሥትም መሆኑን ይተው፤ በአንድ መልኩ ብቻ ለድርድር ይቅረብ። ወያኔ-ኢህአዴግ ንቀቱን ይተው፤ ለሕዝብ ከበሬታ ይነረው፤ አለአግባብ የሚሰጠውንና የሚሸጠውን የከተማ ቦታ ያቋርጥ፤ በስልጣን መባለግ ይብቃው» የመሳሰሉት አስተያየቶች ያሉበት ጥሪ ነበር። ሁሉንም አቀርባለሁ እያልኩ ነው የመለስኩት። የተባልኩትን ሁሉ ምንም ሳለስቀር ለአመራር አባላት አድርጼያለሁ። የተተወ፣ ወይ ቸላ የተባለ መልእክት አልነበረም።

ከሃገር ውጪ ከጣልያን፣ ከእንግሊዝ፣ ከተለያዩ

የአሜሪካን ግዛቶች፤ ከካናዳ፤ ከአውስትራሊያ፤ ከጀርመን፤ የተለያዩ ከተሞች ከፈረንሳይ፤ ከኔዘርላንድስ፤ ከእስራኤል፤ ከቤልጅየም፤ ከደቡብ አፍሪካ፤ ከኬንያ እና ከሌሎችም ሃገራት ነበር ስልኩ። አንዳንዶቹ ቅድም የዘነጋነው በማለት ድጋሚ ይደግፉ ነበር። ይህ ያላየኝ ለዚህ ነጻነት ያልቆመ ኢትዮጵያዊ እንደሌለና የጉዳዩ ባለቤት በመሆን ከጎናችሁ አለን ማለቱ ነበር።

ከሃገር ውስጥ ያልተደወለበት ክልልና መስተዳድር መንደር ስላልነበረ መዘርዘሩ ጊዜ ማጥፋት ይሆንብኛል። የዕድሜ ባለጸጋ የሆኑት ሲደውሉ «የእግዚአብሔር ሃይልና ፈቃድ ይጨመርበት፤ ይቅር ይበለን፤ አሁን የሰማን ይመስላል» በማለት ነበር የሚጀመሩት ወይም የሚጨርሱት። ሁሉም የጉዳዩ ባለቤት ሆኗል። ሁሉም ያገባኛል፤ ነጻነቱ የኔ ዋስትና ነው በሚል ሰንቆ መነሳቱን ያረጋገጠበት ወቅት ነበር።

ቀደም ሲል እንዳነሳሁት ወደ ድረድር የተገባው ጠቅላይ ሚኒስትሩ፤ "በምንም ጉዳይ ላይ ያለምንም ቅድመ ሁኔታ እንደራደራለን" በማለታቸው ነው። ለነገሩ ድርድሩ መቋረጥ የነበረበት፤ ከጠቅላይ ሚኒስትሩ ጋር ስለድርድሩ ለመነጋገር ስምምነት በተደረሰበት ጊዜ፤ ጠቅላይ ሚኒስትሩ እያንዳንዱን የተቃዋሚ ፓርቲ አባልና በድምርም በቦታው የተገኙትን «..... የሥራ ማቆም አድማ መጥራታችሁ አዳናችሁ ሁላችሁንም ላስራችሁ ነበር..... አንተን ከዶክተር ነገደ ጎበዜ ጋር ተነጋግረህ ስትመለስ ላስገባህ ነበር» እና የመሳሰሉትን በማለት የጉልበት አነጋገርና ከአንድ መሪ በማይጠበቅ መልኩ ማስፈራርያ ሲቀርብ ነበር።

ዶ/ር ያእቆብንስ «ካልፈለግህ መውጣት ትችላለህ» ማለቱ ጤናማ አባባል ነበር? ምናልባትም ዶ/ር ያዕቆብ የተጣለበት ሕዝባዊና ሃገራዊ አደራ ከብዶት፤ ኢትዮጵያዊ ጨዋነት ይዞት አባባሉን ወደጎን ባይተወውና ውልቅ ብሎ ቢወጣ፤ አለያም "ካልፈለግህ አንተው ውጣ እንጂ እኔስ ሃገራን ጥዬ አልወጣም" ቢል

ኖሮ ምን ሊከተል ይቻል ነበር? ምንልባትም ምን ጊዜም በተጠንቀቅ የሚጠብቁት ሰዎች ዶ/ር ያእቆብን ከመስብሰቢያው ቦታ ሲወጣ አፋፍሰው ገቢ ያደርጉት ነበር ማለት ይቻላል። ከገባ በኋላ ደሞ ይረሳል፤ ወይም በጊዜ ቀጠሮ ዓመታት ያሳልፍ ነበር። በትእግስት ታሰፈ።

በበነጋው ድርድሩ ሊካሄድ ወደታቀደበት ቦታ የተቃዋሚ ፓርቲ ተደራዳሪዎች ሲደርሱ በገዢው ፓርቲ በኩል የጠበቁቸው ተደራዳሪዎች ሳይሆኑ የተገኙት አቶ በረከትና አቶ ሌኮ ነበሩ። በተቃዋሚ ፓርቲዎች በኩል ደሞ ዶ/ር በየነ፤ ዶ/ር መረራ፤ ዶ/ር ብርሃነ፤ ዶ/ር በፈቃዱ፤ ኢንጅነር ግዛቸው ሲሆኑ በገዢው ፓርቲ በኩል የቀረቡት ተደራዳሪዎች የጉልበት፤ የሥልጣንና የማርክስና አብዮታዊ ንቃት እንጂ ሌላ የሚታይባቸው አይደሉም። ይህም ለጉዳዩ የተሰጠውን ክብደት ምን ያህል አናሳ ሆኖ እንደተወሰደና ለይስሙላ የተደረገ መሆኑን አሳዩ። ወይም ታማኝና ብቃት ያላቸው ሰዎች ከእነዚህ በላይ፤ ወይም ከነዚህ ውጪ ማግኘት እንዳልተቻለ ጠቆመ።

ድርድሩ ቀጥሎ በዕለቱ አጀንዳ ላይ ተወያይተውበት ወደፊት እንደአስፈላጊነቱ ይታከልበታል በሚል ግንዛቤና ከጠቅላይ ሚኒስትሩም «በማንኛውም ጉዳይ ላይ» የተባለውን ከግምት ውስጥ በማስገባት ለጊዜው ስምምነት የተደረሰባቸውን ነጥቦች በተመለከተ ጋዜጣዊ መግለጫ ተሰጠ። ያ በሆነ ማግሥት ተቃዋሚዎች ተጨማሪ ያሉትን የመደራደርያ አጀንዳ ይዘው በመቅረብ "ይጨመሩልን" ሲሉ የገዢው ፓርቲ ተደራዳሪዎች መሬት ከፍ፤ ሰማይ ዝቅ ቢል ከትላንቱ ውጪ አንድም አይታሰብም በማለት «በምንም ጉዳይ ላይ መወያየት እንችላለን» የተባለውን ቃል ናዱት። ብዙ ማግባባትና ንግግር ሊደረግ ቢሞክርም ተቀባይነት ባለማግኘቱ፤ ተቃዋሚዎች "እንግዲያው ድርድሩ ይቋረጥ እንጂ በዚህ መልክ መቀጠል አንችልም" አሉ። ትናንት፤ «በቀረበው የመደራደሪያ ነጥብ ላይ ተስማሙ» ተብሎ በተሰጠው ጋዜጣዊ መግለጫ መሰረት ድርድሩ መቋረጡንም እናሳውቅ ቢባል፤ በገዢው ፓርቲ በኩል

አያስፈልግም ተባለ። ሕብረትና ቅንጅት፣ በቅንጅት ጽ/ቤት በመገናኘትና የነጻውን ፕሬስ አባላት በመጥራት ድርድሩ የተቋረጠ መሆኑን ገለጹ። የመንግሥት መገናኛ ብዙሃን ይህን ጉዳይ በተመለከተ አንዳችም ዘገባ ሳያቀርቡ አደሩ። የአሜሪካ ድምጽ ፌዴራል ዘገባውን በጥሩ ሁኔታ በማቅረብ ሕዝብ እንዲያውቀው አደረገ።

የፓርላማው መከፈቻ ወቅት ተቃርቧል። ተመዝገቡ እየተባለ ለተመራጮች ጥሪ እየተደረገ ነው። በተለይ በቅንጅት በኩል ስለመግባት አለመግባት ውሳኔ በላኦላይ ምክር ቤቱ የሚወሰን በመሆኑ አስቸኳይ ስበሰባ ተጠርቶ በጉዳዩ ላይ ለመወያየት ተወስኖ ለአባላት ጥሪ ተላለፈ። ጋብ ብለው የነበሩት የደህንነት አባላት "ድርድሩ ለምን ተቋረጠ? ለኢህአዴግ በሚመች መንገድ የቀረበውን ለምን አልተቀበላችሁም?" በሚል ይመስላል፤ እንደገና የቅንጅትን አመራሮች በወከባ መከራቸውን ማሳየታቸውን ቀጠሉ።

ቅዳሜ በጠዋቱ ነው ወደስብሰባ አዳራሽ የገባነው። ሁሉም ይህን ወሳኝ የሆነ አጀንዳ ለመቋቋት በሃሳብ ተለያይቶም ቢሆን «የቱ ነው የሚሻለውን» እንግቦ ያንን ለመወሰን ነው የሚጠብቀው። በቅድሚያ እንዴት እንሂድበት የሚል ሃሳብ ቀርቦ ገሚሱ በድምጽ ብልጫ እንወስን ሲል ሌላው ወገን ደሞ ይህ ለሃገራችንና ለመራጭ ወገኖችን ከፍተኛ ዋጋ ያለው ጉዳይ በድምጽ ብልጫ የሚወሰን ሳይሆን በሙሉ ድምጽ ያለምንም ተቃውሞ ወይም ድበጸ ተአቅቦ የሚያልፍበትን፤ አንድ የሚያደርገንን፤ የሚያስማማንን መንገድ መሻት ይኖርብናል የሚለው ሃሳብ ተቀባይነት በማግኘቱ በዚሁ ልንሂድበት እንድንችል እንዴት ይከናወን የሚለውን ዶ/ር ብርሃኑ በሻቲንን የምርጫ አካሄድ እናድርገው የሚል ሃሳብ አቀረበ። በርንታዎች ምን ማለት እንደሆነ ስለማናውቀው ሲያስረዳ «በመጀመርያ ምርጫ ድምጽ እንሰጣለን ሙሉ ድምጽ ካልተገኘ ደሞ እንደገና ተወያይተን ዳግመኛ ድምጽ እንሰጣለን አሁንም ሙሉ ድምጽ ካልተገኘ ለሶስተኛ ጊዜ ድምጽ ይሰጥና ያ በአብላጫ ድምጽ ይወሰናል ሙሉ ድምጽም ከተገኝ እሰየው» አለን። ይህን አካሄድ

አብላጫው ቤት ስለተቀበለው በዚሁ ቀጠለ። አንድ ጊዜ ለመጨረሻ ሃሳባችንን እናንሸራሸር ተብሎ ከሁሉም አቅጣጫ ሃሳብ ከተሰነዘረ በኋላ የመጀመርያው ድምጽ ተሰጥቶ የተፈለገው ባለመገኘቱ ለሌላ ድምጽ እንደገና በጉዳዩ ላይ ውይይት መካሄድ ጀመረና ብዙ ሃሳብ ወጥቶ ወርዶ ጉምጉምታም ተካሂዶ ውስጥ ውስጡን በሹክሹክታ ሃሜትና አሉባልታም ተወርቶ እረፍት ሆነና ለምሳ ወጣን።

በምሳ ወቅት ሁሉም የቻለውን ያህል እንዲወያይና እንዲነጋገር በሃሳብም መቀራረብ እንዲችል እድሉ ቢገኝም ከምሳ በኋላም በተደረገ የድምጽ ቆጠራ የተፈለገው መገኘት አለመገኘቱን ከፈጣሪ በቀር የሚያውቅ አልነበረም። እርግጥ በመሃላችን መግባት የሚፈልግ መኖሩ ጨርሶ አያጠያይቅም። መግባቱ የሚሰጠው ጥቅም ምንድን ነው ሲባል ግን አለመግባት ያገኘውን ማስረዳትና ማሳመን መግባት የሚለው አለማግኘቱ ይታያል። ጥቂቱ ደምወዝ ከማግኘትና ሥራ ከማግኘት ጋር ያያይዘዋል ሌላው እንሞክር ይላል አብዛኛው ግን የሚታይም የሚሞክርም የለም ሕጉ ሁሉ ተለውጦ ደንቡ ሁሉ ፈርሶ በአዲስ ተተክቶ ለገዢው ፓርቲ በሚጠቅም መልኩ የተሠራ ቤት ውስጥ ብንገባ ጠቀሜታ የለውም መሳቂያ ነው የምንሆነው የሚል ነው።

ስለዚህም ውይይቱ ብቻ እንዲቀጥልና ወደ አንድ ወገን የሚያሰባስብ ሁኔታ ለመፍጠር ተሞክሮ በመጠኑ ከጠዋቱ የተለየ ሁኔታ በታይም ጥቂት አሁንም መግባት ይሻላል የሚሉ በጣት የሚቆጠሩ በመኖራቸው ጉዳዩ እንዲሁ ድምጽ ሳይሰጥ እንዲያድርግ ነገ በጠዋት ተገናኝተን እንድንደመድመው ስምምነት ተደርሶ ተለያየን።

ቅዳሜ ሙሉ ቀን ከተካሄደ የላኦላይ ምክር ቤት ስብሰባ እንደወጣን፤ ዶ/ር ብርሃኑ በየዓመቱ የመስቀልን በአል ምክንያት በማድረግ በሚያዘጋጀው የመገናኛ ምሽት ለመገኘት ወደቤቱ ስንሄድ በግብዣው ላይ ያልተጠሩት የደህንነት አባላት ከፊት ከሂሳ አጅበውን

ደረሰን። ከተጠራነው መሃል ሞሼና ልደቱ አልተገኘም። ለነገሩ በስብሰባውም ወቅት ቢሆን የአብላጫ ድምጽ ጉዳይ ሆኖ ነው እንጂ የተቀመጡት ከጀርባዬ ስለነበር በተደጋጋሚ ልደቱ ቅሬታውን በሹክሹክታ ሲገልጽ እሰማው ነበር። ከዚያም አልፎ ሞሼ ከልደቱ አፍ እየተቀበለ እጁን በማውጣት ጥያቄም ማስተንኮያም አዲስ ነው ያሉትንም ሃሳብ ሲያቀርብ አልፎ አልፎም በመልእክት ለአብዱራህማን ሲያስተላልፉና አብዱራህማን ጥያቄውን ሲያቀርበው እያየሁ እገረም ነበርና ባለመምጣታቸው አልተደነቅሁም። ይቂቅስ ሌሎቹ የደህንነት አባላት ቀድመውን ደርሰው ሰፈሩን ወረውታል። እራት በልተን ወደ የቤተሰቦችንም ስንሄድ ለያንዳንዱ ሰው ሁለት ሁለት አሻቢ መኪና ተመድቦ ታጅበን ነው ወደየቤታችን የደረስነው። ካለምንም ልዩነት ከዚያ ግቢ የወጣ ሁሉ ነው የታጀበው። አባል ሆነም አልሆነ።

በዚህ እለት ማታ ወደ ቤቴ ስመለስ ከኋላዬ በደህንነት ታጅቤ ነበር። ወደ ቤቴ መግቢያው ወደ መንደር የሚያስገባ መንገድ ይመስላልና እኛ ስንገባ የተከተለንም መኪና ተከትሎን ገባ። ዋናው በር ለመኪናችን ሲከፈት መንገድ አለመሆኑን ያወቀው ተከታያችን በችኮላና በመደናገጥ መኪናውን በትንቅንቅ አዙሮ ለመውጣት ሲንደፋደፍ እያየነው ተገርመንም አላባራን።

በማግሥቱ የፓርላማን ጉዳይ ስብሰባ በቀጣይ ለመነጋገር በተያዘው ቀጠሮ መሰረት በቅሎ ቤት ወደሚገኘው (የቀድሞው የኢ.ዴ.ፓ-መድኅን) የቅንጅት ቢሮ ደረስኩ። የውሳኔው ጉዳይ እጅጉን አሳሳቢና ለወደፊቱ ሂደት ጠቀሜታው ከፍተኛ፤ ለሃገራችን የዴሞክራሲ ስርአት መገንባት ወሳኝ በመሆኑ ሁሉም እንቅልፍ አጥቶ ሲጨነቅበትና ሲያወጣ ሲያወርድ እራሱን እየጠየቀና መልስ ሲሰጥ እንደተጨነቀው ሁሉ ይህ ስሜት በኔም ላይ ነበር። የቱን በምን መልኩ ብንወስን ነው የሚበጀው? ለሃገር ጠቀሜታ የሚኖረው በምን መልኩ ቢወሰን ነው? በደፈናው ዝም ብሎ እንግባ አንገባም ማለቱ ትርጉም የለውም። «እባክህ ፈጣሪ

ለሃገርም ለሕዝብም የሚበጀውን መንገድ በሁላችንም አእምሮ አሳድርልንና የተለመደ ችሮታህን አትንፈገን» እያልኩ እግዚአብሔርን ለመንኩ።

ወዲያው ሰአቱ ደረሰና ወደ አዳራሹ በመግባት ቦታችንን ያዝን። ወደ አዳራሹ የሚገባው የላዕላይ ምክር ቤት አባል ሁሉ በአግባቡ ተፈትሾ፤ ሞባይሉንም ዘግቶ አስረክቦ ነበር። እገሌ ተገሌ ሳይባል ሁሉም ነበር የሚፈተሽው። ሁሉም ገባ። ሁሉም አሁንም ከራሱ ጋር እየተሟገተ ነው። "ወዴት ልወግን? ከትላንቱ ስብሰባ በመነሳት ከሰማነው ውይይትና ከቀረበው የተለያየ ሃሳብ በመነሳት የትኛው ወገን ነው ለሃገርና ለሕዝብ ጠቀሜታ ያለው?" እያለ ሁሉም የሚያስበው ከዚህ አቅጣጫ ነበር።

ም/ቤቱ ውስጥ በነበረው ሁኔታ ሌላም አሳሳቢ ጉዳይ ነበር። "በሚደረስበት ውሳኔ የተነሳ በመሃላችን ልዩነት ተፈጥሮ መከፋፈልን ያስከትል ይሆን? ወይስ በሰላም ሁሉም ውሳኔውን በአንድ ዓይነት ተቀብሎ ተስማምቶ፤ በአንድነቱ ጸንቶ ይለያይ ይሆን?" የሚል። የሁሉም ጭንቀት መፍትሔ የሚያገኘው በስብሰባው ሂደትና ውጤት ከአባላት መግባባት፤ በአንድ መልክ ከመቆምና ለሚተላለፈው ውሳኔ ተገዢ ከመሆን አኳያ ብቻ ነው።

ስብሰባው ተጀመረ። ሃሳቦች እየቀረቡ ማስረዳቱ ከየአቅጣጫው ተሰነዘረ። በተነሳው ሃሳብ ላይ "ተቃውሞ፤ ድጋፍ፤ የተለየ ሃሳብ፤» ተሰነዘረ፤ መልስም ተሰጠበት። ሃሳቡ በተለያየ መልኩ እየተነሳ ውይይቱ በሰፊው ቀጠለ። ሂደቱ እየተስተካከለ፤ ሃሳቡ በሃሳብ እየዳበረ፤ አቅጣጫው ወደ አንድ መልክ እየተሰባሰበ መጣ። "ተመስገን!" አልኩ በልቤ።

አሁን በቂ ውይይት ተደረገና ቀደም ሲል ቀርቦ በነበረው የድምጽ አሰጣጥ ስርአትና አባላትም በተሰማሙበት መንገድ መቀጠሉን፤ አንድ ጊዜ ከስብሰባዎቹ እንደማሳሰቢያ ከተሰነዘረ በኋላ ድምፅ

አሰጣጡን በተመለከተ የቫቲካንን ስልት መሰል ያዘ። እርግጥ ቫቲካኖች የሚያስፈልገው ቁጥር እስኪመጣ ለዓመታትም ሊቀጥሉ ይችላሉ፤ እኛ ግን ከጊዜ ጋር ነውና ትግላችን "ዛሬ ነው መጨረስ ያለብን" ተብሎ እንደገና ወደ ጉዳዩ ገባን።

ከጠዋት ጀምሮ ለረጅም ሰአታት ስብሰባው በመቀጠሉና ተሰብሳቢውም ድካም እየተሰማው በመሄዱ፣ ለምሳ አጭር ሰአት ተቆረጠ። እግረ መንገዱን በመነጋገር ለመግባባትና ወደ አንድ ሃሳብ ለመሰባሰብ እንዲቻል። ሁሉም በቡድን በቡድን ሆኖ ወጣ። ግን መነጋገር የለም፤ ሁሉም ደክሞታል፤ እርቦታል። ሁሉም ዝም ብሎ ሳይጣላ የተኳረፈ መስሎ ነው ሆኖል ፍለጋ የሄደው።

በየደረሰበት ምሳ አዝዞ አሁንም በዝምታ ነበር ያዘዘውን የሚጠብቀው። ከስብሰባው ቦታ አጠገብ ካለው ወርቅነህ ምግብ ቤት ስገባ ሁሉም ጸጥ እንዳለ ነው። «ታዲያስ ጎበዝ ምነው አኩርፈናል ነው ወይስ የጋሽ ጸጋዬን «ረሃብ ስንት ቀን ይፈጃልን እያሰብን ነው?» በማለት ጮክ ብዬ ስናገር፤ ሁሉም ቀና ብሎ አየኝና ሳይወዱ እንደመሳቅ ቃጣቸው። አልዘለቀም፤ ለኔ ሲሉ ብቻ ነው ፈገግ ያሉት።

እንደየወረፋው ምሳው መምጣት ጀመረ። ያ ቤት የዚያን ያህል ሰው በምሳ ሰአት ሲያስተናግድ ምናልባትም ለመጀመሪያ ጊዜ ሳይሆን አይቀርም። ያሉት አስተናጋጆች አልበቁም። እንደምንም ሰዉ ተዳረሰና ከማኘክ በስተቀር ድምጽ ሳይሰማ ቆይቶ ሁሉም ሆዱ ገርገብ ሲል ጨዋታውም፤ ሳቁም፤ ወሬውም ጀመረ። ምሳው ከተበላ በኋላ ሁሉም ሂሳቡን ከፈለገ በቡድን በቡድን በመሆን "ቡና" እያለ ወጣ። ትላንት አብረው ያልነበሩት ዛሬ አንድ ላይ መሆናቸው ለየት ያለ ነገር ነበር። አብረው የነበሩት ደሞ ቡድን ለውጠዋል። አንዱ ሌላውን አሳምኖ ወደራሱ ድምጽ ወይም የውሳኔ ሃሳብ ለማምጣት የሚደረግ ጥረት መሰለኝ።

የተሰጠው አጭር ጊዜ በማለቁ ቡናም ተጠጥቶ፤ የሃሳብ መለዋወጥም ተደርጎ ሁሉም እንደገና ወደስብሰባው አዳራሽ አመራ። አሁንም ልክ እንደጠዋቱ ሁሉም ተፈትሾ ነው የገባው። ከቅድመ ይልቅ አሁን የሰዉ ሁኔታ የተረጋጋ ይመስላል።

ስብሰባው መጀመሩን ሰብሳቢዎቹ ሲያሳውቁ፤ ከቤቱ አንድ ሃሳብ ቀረበ። እስካሁን እርግጥ በቂ ውይይት አድርገንበታል። ሆኖም፤ አሁን በምሳና ቡና ላይ አንዳንዶቻችን ተጨማሪ ምክክርና የሃሳብ ልውውጥ ስላደረግን ተጨማሪ ውይይትና ተጨማሪ ማብራሪያ በየአንዳንዱ ጉዳይ ላይ ቢሰጥበት የበለጠ የሚያቀርብ ስሜትና መግባባት ሊያመጣ ስለሚችል እድል ቢሰጥ» በመባሉ፤ ስብሰባው በተጀመረበትና ከቆመበት ይቀጥል፤ ወይስ አሁን የመጣውን ሃሳብ የሚደግፍ አለ? በሚል ነጻ የሆነ ምርጫ ቀርቦ «እንዲያውም አሁን በስፋት በቀረበው ሃሳብ መሰረት ውይይቱ ተከሂዶ ለውሳኔ ግን ሁላችንም የሰማነውንና የውይይታችንን ውጤት ይዘን አድረጋለን፤ ከራሳችንም ጋር በበቂ መክረንበት ለነገ ተገናኝተን ብንወስን» የሚለው ሃሳብ ተቀባይነት በማግኘቱ ውይይቱ ቀጠለ።

ውይይቱ በመካሄድ ላይ እንዳለ፤ አንድ አባል ካጋጠማቸውና ከስብሰባው አዳራሽ ውጪ ተኮልኩለው ሰው አላስገባ አላስወጣ በማለት፤ በማስፈራራት፤ ነውር ተግባር በመፈጸም የሚያደርጉትን ያሳጣቸውን የደህንነት ሰዎች ነን ባዮችን አስመልክቶ፤ "በጊዜ እንሂድ፤ አጉል ነው" በማለት ሃሳብ አቀረቡ። "ማሳሰቢያው ጥሩ ነው፤ ግን እነሱም የሚፈልጉት አለመሰብሰባችንና ውሳኔውን በወከባ ግራ ለማጋባት በመሆኑ ስብሰባችንን እንቀጥል" ተብሎ ስብሰባው ቀጠለ።

ያሁኑ የቀትር በኋላ ስብሰባ ከጠዋቱ በጣሙን በተለየና መግባባትና ተጨማሪ የሆኑ ሃሳቦችና አመለካከቶች የተመላለሱበት ሆኖ ከማታው በሁለት ሰአት ተኩል ለውሳኔ ቀረበ። ወደ ውሳኔ ለመድረስ

እንዲያስችልና ድምጽ አሰጣጡም ቀደም ሲል በተደረሰበት ውሳኔ መሰረት ሶስት ጊዜ ድምጽ ተሰጥቶበት፤ በሁለቱ የሚገኘው ድምጽ ሁለት ሶስተኛ ማስገኘት ካልተቻለ፤ በሶስተኛው ድምፅ አሰጣጥ ላይ የሚገኘው ድምጽ ወሳኝ ሆኖ በዚያው እንዲያልፍ ተወስኖ ወደ ድምጽ ተገባ።

ሁለቱ የውሳኔ ሃሳቦች በተሰጠው ማብራሪያና በተደረገው የሃሳብ ልውውጥ መሰረት መግባት ወይም አለመግባት ለሚለው ድምጽ ሲጠየቅ፤ "መግባት" የሚለውን የሚደግፍ ሲባል፤ አንድም ድምጽ አልተገኘም። "ተቃውሞ" ሲባልም ምንም ድጋፍ በመጥፋቱ በዚያ ታልፎ፤ "አለመግባት" የሚለውን የሚቃወም ሲባል አንዳችም ድምጽ ጠፋ። ድጋፍ ሲባል ቤቱ በሙሉ በጭብጨባ ተቀበለው። "ተቃውሞ" ምንም አልተገኘምና ያለምንም ተቃውሞና ድምፅ ተአቅቦ ሲባል አቶ ልደቱ በጭራሽ ይሄ መጠየቅ የለበትም በሙሉ ድምጽ ተብሎ ነው መታለፍ ያለበት በማለት የጠነከረ አስተያየት በመስጠቱና በአቶ ሞሼና በአቶ አብዱልራህማን በመደገፉ፤ ክፋትም የሌለው ነው ተብሎ በቀና ጎኑ በመታየቱ በዚሁ ተደመደመና "አለመግባት" የሚለው የውሳኔ ሃሳብ በሙሉ ድምጽ አለፈ። ትልቅ እፎይታ። አንዳንዶች "ይከፋፈላሉ፤ ይጣላሉ፤ ብትንትናቸው ይወጣል" በማለት ፈሪሳ ሊሉት የነበረው ምኞታቸው ሁሉ ገደል ገባቸው።

ቅንጅት ይበልጥ ተቀናጅቶ፤ ይበልጥ ተግባብቶ፤ ይበልጥ ተጠናክሮ፤ ይበልጥ የሕዝብን መብት በሚያስከብር መልኩ ውሳኔ አሳልፎ፤ ክፉ የሚመኙለትን ጠላቶቹን ከም አደረጋቸው። የቅንጅት አባላት ተቀናጅተው፤ ድምጻቸውን አንድ አድርገው፤ አቋማቸውን አዋህደው፤ ውሳኔያቸውን አማክለው በአንድነት ቆመው የሕዝብን ድምጽ ለገዢው ፓርቲ በመስጠት እውቅና ላለመስጠት፤ ለሕዝብ በገቡት ቃል መሰረት ፓርላማ አለመግባትን አረጋገጡ። ከነምክንያቱ፤ ጥቅም ጉዳቱን መዝነው ወሰኑ።

ከስብሰባው አዳራሽ ውጪ ሕዝብ ከየቦታው ተሰባስቦ ውሳኔውን ሳላውቅ አላድርገው፤ ወይ ይክዱናል፤ ወይ ይቆሙልናል፤ ዛሬ ይለያል ሲል ነው የዋለው። የደህንነት ሰራተኞች በወከባና በማስፈራራት፤ ከሥነስርአት ውጪ በመሆንና የቅንጅት ተሰብሳቢዎችና አባሎቻቸውንም ጭምር እስቲ አባታችሁ አንገባም በሉ! በሚል ሁኔታ እየተረገገ ነበር። ጋዜጠኞች ሁኔታው ምን ሊሆን እንደሚችል ባያውቁም ውሳኔውን ለአድማጮቻቸው፤ ለአንባቢዎቻቸው፤ ለማድረስ አቆብቀበዋል። እነሱም ቢሆኑ ከደህንነት ግልምጫና አጸያፊ ስድብ አልዳኑም። ይገርማል፤ የሕዝብ ትዕግስት። የደህንነት ሰዎች ነን ባዮች ታጣቂዎች ሽጉጦቻቸውን እያሳዩ ትእግስትን ከፍርሃት በመቁጠር ድንፋታቸውና የሕዝብ ንቃታቸው አሳብጦ ሊያፈነዳቸው ደርሷል።

ስብሰባው ተጠናቀቀ። ተሰብሳቢዎች አዳራሹን ውጪ በመጠበቅ ላይ ላሉት ጋዜጠኞች አስረከቡ። በዚህ ሰአት ወደ አዳራሽ እንዲገቡ የተደረገው ጋዜጠኞች ብቻ ናቸው። ሊከተል የሚችለውን ችግር ለመከላከል እንዲቻል ጋዜጠኞች በመታወቂያቸው እንዲገቡ ተደረገ። መግቢያው ጠበበ። ቀደም ሲል ቅንጅት ጋዜጣዊ መግለጫ በሚሰጥበት ጊዜ ጋዜጠኞችን ለይቶ ሳይሆን፤ የመጣው ሁሉ ኢትዮጵያዊ ሆነ የውጭም ሰው ያለመግባት ገደብ አልነበረም። ዛሬ ግን ጋዜጠኞች ብቻ እየተፈተሹ በመታወቂያቸው አማካኝነት እንዲገቡ ሆኑ።

ውጪ ያለው ደጋፊና አባልም እባካችሁ ውሳኔውን ንገሩን እያለ ወጥሮ ያዘ። መገለጡ ላይቀር ትንሽ ደጅ ከጠኑ በኋላ ተነገራቸው። በጣም የሚገርመው ነገር ውሳኔው በታወቀ ከግማሽ ሰአት ባልበለጠ ጊዜ በመንገድ ላይ ያልፉ የነበሩ መኪናዎች ስብሰባው አዳራሽ አካባቢ ሲደርሱ ጡሩምባ በማለማት "ይባርካችሁ" ሊሉ ይሰማ የነበረው ሆታ ነው።

ይሄው ውሳኔ ከምንጊዜው ከጫፍ እጫፍ እንደደረሰ በጣም የሚያስገርም ነው። በአዲስ አበባ ብቻ ሳይሆን

ወደ የክልሉም ለመድረስ ብዙ አልፈጀም ወዲያው ከየክልሉ ከየማእዘኑ ጥሪውና ይባርካችሁ ተኸጎረጎረ!

ውሳኔያችን ሌላ አቅጣጫ ይዞ ቢሆን ኖሮ ከስብሰባው አዳራሽ ውጪ ለመውጣት እንኳን አሳሳቢ ይሆን እንደነበር ከዚህ መገመት ይቻላል። የስብሰባው ተሳታፊዎች ከስብሰባው ወጥተው ወደየቤታቸው ለመሄድ ከድካም አኳያ ቢቸኩሉም በግቢው ውስጥ የነበሩት መኪናዎች ከቦታው ጥበት የተነሳ ተደራርበው በመቆማቸው፣ ከባለመኪናዎቹም መካከል አስቀድመው በመውጣት ቦታ መልቀቅ የነበረባቸው ጋዜጣዊ መግለጫ ለመስጠት ወደ አዳራሹ ስለገቡ፣ ሌሎቹ መጠበቅ ግዴታቸው ሆነ። መኪና ያልያዙት ደግሞ የደህንነት ሰዎች ነን የሚሉት ጉልበተኞች "ለክትትልና ስውር ጥበቃ" ለሚሉት እንዲያመቻቸው ብለው ታክሲም ይዘው ስለነበር፣ በሰህተት ወደነሱ ታክሲ ገብተው ሲደቁሱ እንዳያመሹ በመጠንቀቅ አልሄዱም።

ጉዳዩ እርግጥ አስቸጋሪ ነው። እውነተኛ ታክሲውን ከአስመሳይ የስውር ጠባቂ ታክሲ እንዴት መለየት ይቻላል? "ነህ ወይም አይደህም?" ብሎ መጠየቅም እንደዚሁ አስቸጋሪ ነው። በዚህም በዚያም ተብሎ መውጣት የቻሉትና በቡድን ታክሲ በመያዝ ወደ አንድ አቅጣጫ የሚሄዱት ተስማምተው ከሾፌሩ በስተቀር ሌላ ተሳፋሪ የሌለበትን በመምረጥ እየተሳፈሩ ሄዱ። ስለቱ እያለፈና ሰውም በየአቅጣጫው ሲበታተን፣ ገሚሱም ወደ ግሎባል ሆቴል ቡና እንጠጣ በመባባል በመሄዱ ለስውርም ግልጽም ተከታታዮቹ ግራ የሚያጋባ ስለሆነባቸው ወይም ለበላይ አመልክተው «ከወሰኑ ተዋቸው» ተብሎ ይሁን ባልታሰበ ጊዜ ድንገት ጠፋ። አከባቢው ሰላም ሆነ። መገለጫውም ቀርቶ በሰላም መሄድ ተቻለ።

ከሁሉም ያሳዘነኝና ስሜቴን ሁሉ የነካው ከጠባቂዎቹ አንዱ ጊዜና አጋጣሚ ጠብቆ ጓደኞቹ ዘወር ሲሉለትና እንደማያዩት ሲያረጋግጥ ጠጋ ብሎ «እኔ አኮ የሥራና የትእዛዝ ጉዳይ፣ የእንጀራ ጉዳይ ሆኖብኝ ነው

እንጂ የናንተ ደጋፊ ነኝ አኔን መሰሉች ብዙ ነኝ። እርግጥ ከመሃላችን አንዳንድ ባለጌዎች አሉና ጠንቅቅ እያላችሁ።» ያለንና «ግን አደራ ከናንተ ጋር በጭራሽ እንዳትነጋገሩ ስለተባልን እንዳታናግሩን» ማለቱ ነው። ይህን ያለው ተከታታይ በመጣበት አቅጣጫ ሳይሆን ጨለማን ተገን አድርጎ በሌላ በኩል ዞር ከቀሩት ጥቂት ተከታታዮች ያውም ለዶ/ር ብርሃኑ፣ ለኢንጅነር ኃይለ ሻውል ከተመደቡት ጋር ተቀላቀለ።

ጋዜጣዊ መግለጫውን ለማጠናቀር ከመጡት ጋዜጠኞች በቅድሚያ ወደ አዳራሽ የገባው የኢትዮጵያ ቴሌቪዥን ነበርና በማታው የኢ ቲ ቪ ፕሮግራም ውሳኔውን እስማሰሁ ብዬ ተስፋ ባደርግም ጉዳዩ በጭራሽ ሳይነሳ ቀረ።

እስር በእለተ አርብ

ጥቅምት 4/98 አርብ እለት 10 ሰአት ተከላ ሲሆን፣ ደህንነቶች አደጋ ሊያደርሱብኝ ከሞከሩበት ቀን ማግሥት ጀምሮ "አልለይህም" በማለት በመኪናው ከሚያመላልሰኝ ወንድም ጓደኛዬ ከምናሴ ጋር ከቢሮ ወጥቼ ወደ ቤቴ ለመሄድ መንገድ ገባሁ። አንድ ሰው ሜክሲኮ አድርሰን ወደኔ ቤት አመራን።

በ11 ሰአት ላይ ቤቴ መግቢያ በር ላይ ስንደርስ ከጓላችን አንድ ላንድሮቨር መኪና የቤት ታርጋ ያለው ነጭ መኪና እያሳደደን ጡሩምባውን ከመጠን በላይ በማጮህ ተከትሎን ገባ። ከውስጡ አራት ሰዎች ዘለው በመውጣት ወዳለሁበት መኪና በመጠጋት "ውረዳ" አሉኝ ወረድኩ። አንደኛውን ረጅሙን መልኩን ሳየው አዲስ አይደለም፤ ትዝ አለኝ። ቀደም ሲል ሁለት ሆነው መግቢያዬ በር ላይ ግብ ግብ የገጠሙኝና ዳላ ካቀመሱኝ ሰዎች አንዱ ነበር። ወረቀቶች ከኪሳ አውጥቶ ሰጠኝ። «ለጥያቄ ስለሚፈለጉ ወደ ፌዴሬሽን ፖሊስ እንዲቀርቡ» የሚል ነው። ተፈተሽኩ ወደ መኪና ግባ ተባልኩና ገባሁ። ቤተሰቤ ሁሉ በረንዳ ላይ ቆሞ በመደናገጥ ጉድ ያያል። ለምን እንደተፈለኩ ሰበቡ ምን

እንደሆነ ሁላችንም የራሳችንን ግምት ወስደናል። ወዲያው አጣፈው ወደ ማእከላዊ ሲወስዱኝ ልብስ ልያዝ ብዬ የጠየቅሁት ጥያቄ ካስፈለገ ትደውላለህ በሚል ነው የተዘጋው። ባለቤት አልሚ እራት እናስይዘው ብርድቁብስም ይያዝ ብትል ንስፈለገ ይደወላል ተባለችና ሳቅ ብላ እስቲ ይሁን ብላ ቻለችው። ልጆቼም ይህንኑ «ነጻነት» ያዩ ነበር።

ማእከላዊ እንደደረሰን ከመኪና ሳልወጣ እነሱ ወርደው ከቢሮ ቢሮ በመዘዋወር ንግግር ያዙ። ጥቂት ከተመካከሩ በኋላ ከመኪና ውረድ ተባልኩና በኪሴ ያለኝን እቃና ቀበቶ ገንዘብ በማስመዝገብ አሰረኩብኩ። እኔንም ሌላ ሰው ተረክቦ ወደ መታሰሪያ ክፍሉ ተወሰድኩ። ከመግባቴ በፊት ግን ወደ ቤቴ ስልክ እንድደውልና ፍራሽ፣ ብርድ ልብስ፣ ነጠላ ጫማ፣ እራት እንዲያመጡልኝ ለመንገር ተፈቅዶልኝ ለባለቤቴ ደውዬ የት እንዳለሁና እቃዎችን እንዲያመጡልኝ አደረግሁና ወደ መታሰሪያዬ ገባሁ።

የተሰጠኝ ክፍል 2 በ2 ሜትር የሆነ አንድ ክፍል ነበር። ወለሉ ጣውላ ሆኖ በ20 ትናንሽ ጣውላዎች የተነጠፈ፣ ከበሩ አጠገብ አንደኛው ጣውላ ተሰብሮ በተለየ ቀለም አነስተኛ ጣውላ ተለብዷል። ግድግዳው በሙሉ ሲሚንቶ ነው። በሲሚንቶው ላይ ደሞ አልፎ አልፎ በነጫጭ ቀለሞች የተቀቡ 38 ነጠብጣቦች አሉ። ጣራው በ12 ያንበር ማክፋፈያዎች ተሸንሸኗል። ያለሁት በዚህ ክፍል ውስጥ ነው። ስገባ ምንም ያልያዝኩ በመሆኔ የፖሊስ ባልደረቦች ፍራሽና ብርድ ልብስ ሰጡኝ። ያንን እንጥፌ ነው ጣራውን ግድግዳውን፣ ወለሉን ማጥናት የያዝኩት። ፍራሹ እምክ እምክ ይላል ተቀዳዶ፣ የሞቱ አይጠችም አሉበት። ብርድ ልብሱ ውሃ ነክቶት አያውቅም መልበስ ቀርቶ አጠገቡ መድረስ አያሰኝም ሽታው አይጣል ነው።

ክፍሉ ትንሽ መብራት አለው፤ በሩ ብረት ሆኖ ከስሩ ከ5 ሳንቲም ያልበለጠ ክፍተት ያለው ነውና በሩን ሊከፍቱ ሲመጡ ወይም በሩ ላይ ሰው ሲቀርብ ይታየኛል። ጣራ እየቆጠርኩ ሳለሁ በሬ ተከፍቶ ከቤት

የመጣልኝ እቃ የተሰጠኝ። አነጣጥፌ ጋደም አልኩ። ሲጋራ፣ እራት፣ ቡናና ሻይ አለኝ። ማጨስ፣ ቡና መጠጣት፣ ደሞ ማጨስ፣ እራሴ እንቅልፍ እንድተኛ መምከር፣ በቃ ይሄው ነው።

እኔ ጣራና ግርግዳውን ሳይ ሳፈጥበት፣ ሲያፈጥብኝ እንቅልፍ ሽለብ አደረገኝ። ሽልብታው ይመጣል፣ ደሞ ይሄዳል፣ ደሞ ሽለብ ያደርገኝና ይጠፋል፣ እንዲህ እንዲህ እያለ በነቃሁ ቁጥር ሲጃራዬን እያጨስኩ፣ አይነጋ የለም ነጋ። በመንጋቱ እጅጉን ነው የተደሰትኩት። ሌሊቱን በሙሉ ከአሁን አሁን መጥተው ወስደው አፈር ዲሜ ያበሉኝ ይሆን? እያልኩ ማሰቤ አልቀረም። ወዳመጸዳኝ ቤት መውጫ ሰአት ሲደርስ እኔ ያለሁበት ክፍል 1 ቁጥር በመሆኑ በቅድሚያ "ውጣ" ተብዬ ወጣሁ።

ፊቴን ታጥቤ፣ ተጸዳድቼ ወደ ክፍሌ ተመለስኩ። ክፍል ውስጥ የተለየ የሚሰራ ሥራ አልነበረኝም። ያው ማጨስ፣ መተኛት፣ ቡና መጠጣት፣ ሌላ የለም። አሁን ደሞ አንድ አዲስ የሚታይ ነገር አገኘሁ። በሩ ላይ ከአናቴ በብረት ፍርግርግ የተሰራ ክፍተት አለ። ጸሐይ ስትወጣ በዚያ ፍርግርግ መሃል ታልፍና ግርግዳው ላይ 3 ቅርጽ መሥራት ትጀምራለች። ሰአት እየጨመረ ሲሄድ ከላይ ካረፈችበት ቁልቁል እየወረደች ስፋትና ቁጥሩ እየጨመረ ይሄዳል። በበሩ ላይ ያለው የተከፋፈለ ፍርግርግ 6 ሲሆን ሲጀመር የ3 ፍንጣቂ ጥላ ብቻ ነው ግድግዳው ላይ የሚታየው። ቀስ በቀስ አራት፣ አምስት ይሆንና ወደ ወለሉ ሲደርስ 6 ሆኖ በአጭር ጊዜ ውስጥ ይጠፋል። ይህ ደህና ጊዜ መግደያ ሆነኝ። ብልጭ ሲል ጀምሮ በየሰንት ደቂቃ ቅርጽና መጠን እንደሚለውጥ መከታተል።

ጠዋት ወደ 3 ሰአት ተኩል ገደማ ወደ መርማሪዬ ቢሮ ተወሰድኩ። ቃል ስጥ ተብዬ ጀመርኩ የምጠየቀውን መመለስ በስሜ ተጀመረ። ከዚያ እድሜ፣ የትውልድ ቦታ፣ ዜግነት፣ የትዳር ሁኔታ፣ የልጆች ብዛት፣ በቃ! እዚህ ላይ ቆመና ወደ ፍርድ ቤት ትሄዳለህ ተባልኩ። ወርጄ ከሌሎች እስረኞች ጋር

መኪና ስንጠበቅ ቆይተን መኪናው ተገኝቶ ወደ ፍርድ ቤት ተወስድኩ። የክሱን ምንነት የሰማሁት ቃሉን ልሰጥ መርማሪው ቢሮ ስደርስ ነበር። ጉዳዩ ሲነገረኝ ታዲያ ይሄ የግለሰብ ጉዳይ ሆኖ ሳለ ለምን በደህንነቶች ተያዝኩ? ለምን መጥሪያ ተሰጥቶኝ አልጠራም ነበር? ተጠርቼ አልቀርብም ብልስ መያዝ የነበረብኝ በፖሊስ እንጂ ለምን በደህንነት ታጣቂዎች? የሚል ጥያቄ ቢያድርብኝም አልጠየቅሁም። ደንቡና ስርአቱ ያ እንደሆነ ግን በሕገመንግሥቱ ላይ አንብቤያለሁ። ያ ተጣሰ ማለት ነው።

ፍርድ ቤት በር ላይ ስንደርስ መጀመሪያ ያየኋቸው ልጄን ማለዳ ደበበንና ባለቤቷን ሮቤልን ነው። ወዲያው የደስታ ስሜታ ተሰማኝ፤ ቢያንስ የሆነውን ለቤተሰብ የሚነግር አለ አልኩ። ወዲያው ወደ መቆያው ክፍል ተወስደን ዳኛው እስኪሰየሙ መጠበቅ ያዝን። ሁኔታው በዚህ ላይ እያለ ዶ/ር ያእቆብ፤ ዶ/ር በፈቃዱ፤ ዶ/ር ሽመልስና ሌሎች የቤተሰቤ አባላት ወደ ችሎቱ ሲገቡ አየሁ። ወዲያው በሌሎች እስረኞች ላይ ክስ እየታየ ሳለ፤ ባለቤቱ አልሚና የመጀመሪያ ልጃችን ዮዲት ደበበ መጡ። ግን በማርፈዳቸው ወደ ችሎት ሊገቡ አልቻሉምና ካለሁበት ክፍል ፊት ለፊት ቆመው ይጠብቃሉ፤ እነሱ ግን አላዩኝም።

ችሎቱ ቀጥሎ በመጨረሻው ላይ ተጠርቼ ገባሁ። ዳኛው ተሰይመዋል፤ እኔን ብለው የመጡት ሁሉ ተቀምጠው በመጠበቅ ላይ ናቸው። ዳኛው ፋይሉን ከተመለከቱ በኋላ ቀና ሳይሉ፤

"ስም?"

"ደበበ"

"ያባት ስም?"

"እሸቱ"

"ያያት ስም?"

"ረታ"

"ዕድሜ?"

"63"

"መቼ ነው የተያዙት?"

"ትላንት በ11 ሰአት ነው"

"የተከሰሱበትን ጉዳይ ያውቁታል?"

"አላውቀውም"

"ክሱ" አሉና ዝርዝሩን አነበቡልኝ። ጉዳዩ በአሜሪካ የተዘጋጀውን የኮሚሳ (የደቡብና የምሥራቅ አፍሪካ ሃገራት የንግድ ቀጠና) ኤግዚቢሽንን በተመለከተ አንድ በንግድ ትርኢቱ ለመሳተፍ የተመዘገቡ ሴት /ወ/ሮ አባይነሽ በየነ/ የተባሉ በአሜሪካ ኤምባሲ ሺዛ ተከልክለው በመቅረታቸው፤ "የክፈልኩት ገንዘብ ይመለስልኝ" ብለው ነው የከሰሱት። በጣም የሚያስገርመው፤ በክሱ ውስጥ የንግድ ትርኢቱ እንዳልተካሄደ፤ እኔም ከግብረአበሮቹ ጋር ሰውን ወደ አሜሪካ ለመላክ ገንዘብ እንደተቀበልኩ ሆኖ ነው የቀረበው።

ዳኛው ጉዳዩን በተመለከተ ለፖሊሱ ጥያቄዎች አቀረቡ።

"አቶ ደበበ ባለድርጅት ናቸው?"

"አይደለም"

"ቼኩን አቶ ደበበ ናቸው የወሰዱት?"

"አልወሰዱም"

"ገንዘቡስ ገቢ የሆነው አቶ ደበበ የባንክ ሂሳብ ውስጥ ነው?"

"አይደለም"

"አቶ ደበበ የድርጅቱ የቪሮ ባለድርሻ ባለመብት ናቸው?"

"አይደለም"

"ታዲያ ለምን ተከሰሱ? ምን ያገባችዋል? ሌላ የምታቀርብባቸው ክስ ካለህ አቅርብ! ዛሬ ግን የሚያስከስሳቸው የማያስጠይቃቸው ጉዳይ ስላልሆነ በ1000 ብር ዋስትና እንዲፈቱ ተወስኗል። ብለው አለናቡቱ።"

ይህ የኮሚሳ የንግድ ትርኢት ሲዘጋጅ ግን የመንግሥት ባለስልጣናትም የተሳተፉበት ጉዳይ መሆኑ ተረስቷል። ይህን የንግድ ትርኢት ለማዘጋጀት ከቀረቡት ከ10 የማያንሱ የአፍሪካ ሃገሮች ጋር ኢትዮ ኢንቨስትመንት ፐርሞሽን ሰርቪስ የተባለ የግል ድርጅት ተወዳድሮ ያሸነፈበት፤ እኔም የዚህ የግል ድርጅት ዋና ሥራ አስኪያጅ በመሆን ስሰራበት የነበረ ድርጅት ነው። ድርጅቱን ከለቀቅሁና በኔ ቦታ ሌላ ሥራ አስኪያጅ ከተቀመጠ ስምንት ወራት አልፎታል።

ከጥቂት ቀናት በፊት፣ ወ/ሮ አባይነሽ የተባሉት ግለሰብ ደውለው «ወደ አሜሪካ ስላልሄድኩ ገንዘቤን ልጠይቅ ነው የደወልክት» ሲሉኝ፣ እኔ ሥራ መልቀቄንና ሌላ ሥራ አስኪያጅ እንደተቀጠረ፣ ግን ጉዳዩን እንደማስረዳው ነግራቸው "ሄደው ያነጋግሩት" አልኳቸው። ወ/ሮ አባይነሽ «እኔ ልክስ ሄጄ ነበር፣ ግን ወዲያው ወደኮሚሽነሩ አቅርበውኝ ኮሚሽነሩ 'አንቺ ደበበን ከሰሺው፣ እኛ ጉዳዩን ወደ ፖለቲካ እናዞረዋለን' ብለውኛል» ሲሉኝ፣ እባክሽ ይህን መስማትም ማመንም

አልፈልግም ኮሚሽነሩ ይህን ይላሉ ብዬ ማመን አልችልም።» ተባብለን ተለያየን። ጥቂት ቆይቶ ወንደሚ ደውሎ ያንኑ ጉዳይ ሲያነሳብኝ "አልሰማም" አልኩት። መልሶ፣ "እኛ እኮ የናንተ ደጋፊዎች ስለሆንን ነው እንጂ ብናደርገው ጉዳት አለው" ሲለኝ፣ "ተወኝ" ብዬ ዘጋሁ።

የኢትዮ ኢንቨስትመንት ፐርሞሽን ሰርቪስ ባለቤት ስለወ/ሮ አባይነሽ ጉዳይ ግለሰባሏን እንዲያነጋግራቸው ነግረው በዚሁ ከኔ ጋር የነበራቸው ግንኙነት አለቀ። በበነጋው ይሁን፣ በሶስተኛው ቀን ወ/ሮ አባይነሽ ደውለኝ። እኔም "እባክዎ እዚያው ያነጋገሩ፣ እኔን የሚመለከት ጉዳይ አይደለም" ብዬ ወደ ሥራ አስኪያጄ ደውዬ "እንዴት አደረጉላት?" ብል «ኢትዮዋ የሚፈልጉትን አያውቁም። እንዲያውም በደረቅ ቼክ ድርጅቱ ከሷቸዋል፣ ጉዳዩ በፍርድ ቤት ነው ያለው። ያም ሆኖ የድርጅቱን ባለቤት አነጋገራው ከአዲስ አበባ ውጪ ስለሆነ ስመለስ እንነጋገርበታለን ብሎኛል» አለኝ። ከዚያ በኋላ ነው በቁጥጥር ስር የዋልኩት።

ይህን የኮሚሳን የንግድ ትርኢት በቅድሚያ ድርጅቱ ያዘጋጀው በአዲስ አበባ ሲሆን በዓይነቱ በጣም ልዩ የሆነ ነበር። ወደ ኤግዚቢሽኑ ተሳታፊዎች እንዲመጡ በሬዲዮ በቲቪ በጋዜጣም ጭምር በአደባባይ ማስታወቂያ ተነግሮ ጥሪ ከመደረጉም ባሻገር፣ ይህ የንግድ ትርኢት በቦርድ የሚመራና የበላይ ጠባቂውም የቀድሞው አፈጉባኤ አቶ ዳዊት ዮሐንስ ሲሆኑ፣ የአዲስ አበባውን የኮሚሳ የንግድ ትርኢት የከፈቱትም ክቡር ፕሬዝዳንት ግርማ ወ/ ጊዮርጊስ ነበሩ። በአሜሪካ በተካሄደው የንግድ ትርኢት ላይ ያው ያለው ቦርድና የበላይ ጠባቂው እንዳሉ ሆነው፣ የንግድ ትርኢቱም ያዘጋጀው ወርክሾፕና የእራት ግብዣም በርካታ የአፍሪካ ኤምባሲዎች አዳራሽ በግቢያቸው እንዲካሄድ ፈቃደኝነታቸውን ቢያሳዩም፣ በኢትዮጵያ ኤምባሲ እንዲደረግ በወሰድነው ጠንከራ አቋምና የኢትዮጵያም ኤምባሲ ለማስተናገድ ባሳየው ፍቃደኝነት

በኤምባሲያችን ተደርጓል። "አልተካሄደም" የተባለውና እኔም ለክስ የበቃሁበት ኤግዚቢሽን ታሪክ ይህ ነው።

ሕጋዊነት የሌለው ከሆነ የመንግሥት መገናኛ ብዙሃንን እንዴት ማስታወቂያውን ፈቀዱ? በአዲስ አበባ የተካሄደውን የመጀመሪያውን የንግድ ትርጉት አስመልክቶ ክቡር ፕሬዜዳንቱ ተገኝተው እንዴት ከፈቱት? ሚኒስትሮችና አምባሳደሮች እንዴት ተገኙ? የአግዚቢሽን ማእከልን እንዴት ቦታውን ፈቀደ? የኢትዮጵያ መገናኛ ብዙሃንን ለዜናው ከፍተኛ ትኩረት በመስጠት እንዴት አስተላለፉት? ቴሌቪዥንን ወደ አሜሪካ አንድ ዘጋቢ ልኮ እየተከታተለ በየቀኑ እንዴት ወሬውን አቀረበ? በጣም ያሳዘነኝ ጉዳይ ነው። ሆኖ ተብሎ እኔን ለማጉላላትና በሕዝብ ዘንድ ያለኝን ከበሬታ ለማሳጣት ከዚሁም ጋር ቅንጅት እንዲህ አይነት ሰዎች ነው የሰበሰበው ብሎ ለማንቋሽሽ የተወጣነ ተንኮል ነበር ከሸፈ፤ ሕብረተሰቡም «ሊበሏት ያስቧትን... » አይነት ነው ብሎ ታዘበ።

የሆነው ሆኖ ታሰርኩ። አርብ ማታ እንድያዝ የተደረገበት ዋነኛ ምክንያት ቅዳሜና እሁድሰንበት በመሆኑና ሥራ ስለሌለ ለማሰር ነው። በሌላ ጎሳ ደሞ ጠዋት መርማሪዬ ሻምበል ነዲ ቃሌን ሲቀበሉ ከስምና ከዜግነት ያለፈ ስላልጠየቁኝና የፍረድ ቤት መሄጃዬ በመድረሱ ተቋረጠ። ከፍርድ ቤት ስንመለስም የምሳ ሰአት ስለነበር ቃል መስጠት የሚቻለው ከምሳ በኋላ በመሆኑ ነው ብዬ አመንኩ።

ከፍርድ ቤት እንደተመለስኩ በውስጤ የነበረው ስሜት ለየት ያለ ሆነ። ወደ ፍርድ ቤት ስሄድ የጊዜ ቀጠሮ ተጠይቆብኝ ቢያንስ ለ15 ቀናት ያቺን ክፍል ቤቴ እንደማደርግ ጥርጣሬ ነበረኝ። ያ ሳይሆን በመቅረቱና ወንጀል ተብሎ የቀረበው ፍትሐ ብሄር ነው በመባሉ ነው ስሜቴ የተለወጠው።

ምሳ ተበላ ቡና ተጠጣ፤ ሲጃራ ተጨሰ፤ በክፍሉ ውስጥ ትንሽ ዞር ዞር በማለት ወገኔን ማስታመም የተለመደ የዘወትር ሕጌ ስለሆነ ባለው ቦታ መዘዋወር

ያዝኩ። ሲለቀኝና ሰውነቴ ሲፍታታ ጋደም አልኩ። ጋደም ባልኩ ቁጥር የወለሉን ጣውላ፤ የጣራውን ፕላፎን፤ የግድግዳውን ቅርጽ ማጥናት ነውና ሥራዬ ያንኑ ጀመርኩ። ገና ወለሉን ቆጥሬ ወደ 22 ገደማ ስደርስ በሬ ተከፍቶ ትፈለጋለህ ተባልኩና ወደ መርማሪዬ ቢሮ ተወሰድኩ። ወገኑን ለሚያመው ሰው ደሞ አፔራሲዮን ላደረገ ደረጃ መውጣትን የመሰለ ጠላት የለም። እራሱን የቻለ ቅጣትና ስቃይ ነው። እንደምንም ያንን ደረጃ ወጥቼ ቢሮ ስደርስ ሻምበል ነዲ ምቹ ወንበር ሰጥተው አስቀመጡኝ። ከዚያ መለስተኛ የሆነውን የሕይወት ታሪክ ማስመዝገብ ያዝኩ። የምስራባትን ስጠየቅ ጡረታ ላይ ነኝ አልኩ።

"ሌላስ አሉኝ ሻምበል።"

"ምን ሌላ? " አልኩ

"አሁን የምትሰራው?"

"አይ ምንም አልሰራም፤ አንዳንድ ጊዜ በሙያዬ አማክራለሁ።"

"ሌላስ"

ገባኝ የፈለጉት "አሁን በቅንጅት ለአንድነትና ለዴሞክራሲ ፓርቲ"

"ፓርቲ ይላል እንዴ?" (ያልገባኝ ጥያቄ ነበር)

"አዎን! በዚያ የሕዝብ ግንኙነት ኮሚቴ አባል ነኝ።"

"ሌላስ ሃላፊነት?"

"የለኝም።"

ያንን ስጨርስ ስለተከሰስኩበት «ወንጀል» ተብሎ በፍርድ

ቤቱ «ፍትሐ ብሔር» የተባለው ጉዳይ ተነሶልኝ፤
"ጥፋተኛ ነህ፤ አይደለህም" ተባልኩ፤ ዳኛው
"አያስጠይቀውም፤ በዋስ ይውጣ" ካሉ በኋላ ነው
ስለጥፋተኝነት የምጠየቀው። ብቻ፤ አይደለሁም አልኩና
እውነቱን አስመዘገብኩ።

ሻምበል አንድ ቢጫ መስመር ያለው ደብተር
አመጡና "እዚህ ላይ 20 ጊዜ ፊርማዎን ያስቀምጡ፤
ለምርመራ ያስፈልጋል" አሉኝ መፈረም ስጀምር "ቶሎ!
ቶሎ!" እያሉ አስፈረሙኝ። በፍጥነት መፈረም አስቸጋሪ
ነው፤ ያውም ሲደገጋገም። እንደጨረሰን ወደምድር ቤት
ወስደውኝ፤ "ፎቶግራፍ ለፊርማዎ ያስፈልጋል" ብለው
ለአንድ ሰው አስረከቡኝ። ሰውዬው ወደሚሄድበት
ተከትዬው ሄጄ ፎቶግራፍ ክፍል ገባሁ። አስተካክሎ
ካስቀመጠኝ በኋላ «አይዘት ይሄ ምንም ማለት
አይደለም፤ ለፋይል ሪከርድ ነው፤» እያለ አንገቴ ላይ
ቁጥር አንጠልጥሎ በፊት ለፊት በጎን ደሞ በሌላው ጎን
አገላብጦ አነሳኝ። እየደጋገመ ይል የነበረው ግን፤
»ለቢሮ ሥራ ነው። ምንም ማለት አይደለም፤ ቅር
አይበልዎት» ነበር። አመንኩት። ታዲያ ይህ ሁሉ
የሚደረገው፤ ፊርማውም ፎቶግራፉም ዳኛው ይፈታ
ካሉ በኋላ ነው።

ያንን ተነስቼ ስጨርስ ደሞ ወደ ሌላ ቢሮ
ተወሰድኩና የጣት አሻራ የእጆቼ አስር ጣቶች 50
አስኪሆኑ ድረስ በቅርጽ በቅርጽ፤ መጀመሪያ
እያንዳንዱን ጣት፤ ደሞ በሁለት በሁለት፤ ደሞ በሶስት
ረድፍ፤ ደሞ አምስቱን አንድ ላይ በያይነቱ። የጣት
ነገር ጣጣ አመጣ። አሁን ደሞ ጣት እየተገላበጥ ቅርጹ
ወረቀት ላይ ሲያርፍ "ወይ የጣት ፍዳ!" አልኩ።
የቅንጅት የምርጫ ምልክት ታወሰኝ!!

ይህ ሁሉ ሲሆን አልከፋኝም ነበር። የከፋኝ
«ኢፍቲን ጋዜጣ» ያንን ፖሊስ ያነሳኝን ፎቶግራፍ በገጹ
ላይ አውጥቶ ታሪክ ለማበላሸት መሞከሩ ነው። እኒያ
ፎቶግራፍ ሲያነሱኝ «አይዘት ለማህደር ፊርማ ነው፤
ምንም አያሳስብዎት» ያሉኝ የፎቶግራፍ ባለሙያ

የፖሊስ አባል እንዴት ቃላቸው ታጠፈና ከግቢያቸው
ወጣ? ደጋግመው አይዘህ ያሉኝ ለካ ለዋሃ አልነበረም።
ይህ ተደግሶልኝ ስለነበር ነው አልኩ።

ይህን ሁሉ እንደጨረሰኩ ወደ ክፍሌ
ተመለስኩ። ጊዜውም መሸት ብሏል። ክፍሌ ገብቼ
አሁንም እንደገና በዚያው ባለው ቦታ የእግር ጉዞ
አደረግሁ። ለኔ ለሚያስፈልገኝ ያህል ክፍሉ ይበቃኛል።
ያንን ስጨርስ ጋደም አልኩና የመጣልኝን ምሳ፤ በልቼ
ቡናዬን ቀዳሁና ሲጃራዬን እያጨረሰኩ አረፍ አልኩ።

መሸና ተለዋጭ የጥበቃ አባላት ተረካክቡ።
አዲሱ ተረክቢ «ምን የጎደለ አለ?» ብሎኝ የጎደለ
እንደሌለ ስነግረው "እንግዲህ የሚያስፈልግዎት ቢኖር
ይዘዙን" አለኝ። አመሰግናለሁ ብዬው ተሰነባበትን።
ጥቂት ቆይቶ ለሽንት ውጣ ተባልኩና ሄጄ ተመለስኩ።
አሁንም ጣራ ግድግዳ ወለል ጋር ነው ግንኙነቱ።
መፋጠጥ። ሲሰለቸኝ ብድግ ብዬ ዘወር ዘወር አላለሁ
ደግነቱ ሌላ አስረኛ አብሮኝ ስለሌለ ጸጥታውን
አልረብሽም። ድካሙ መጣና እንቅልፍ ሽለብ አደረገኝ።
ተመልሼ ስነቃ ሰአቱ ከሌሊቱ 7 ሰአት ነው። በጥግ ላይ
የተቀመጠውን የላስቲክ ባልዲ ለሽንት ጎብኝቼ ተመልሼ
ጋደም በማለት ሲጋራ ጋር ጨዋታ ያዝኩ። ግድግዳውን
ትኩር ብዬ ሳየው በግድግዳው ላይ የተለያዩ ቅርጾች
ይታዩኛል።

አንዱ ወንድም ጓደኛዬን ምናሴን ይመስላል፤
ሌላው ሌላውን ጓደኛዬን ዶ/ር በፍቃዱን ይመስላል።
አልፎ ያለው ደሞ ባለቤቱን፤ ሌላው የልጅ ልጆቹን፤
ማዶ ያለው ልጆቹን ብቻ ቅርጽ በቅርጽ ሆነ ግድግዳው።
ደሞ መልሶ እንቅልፍ ወሰደኝ። ስነቃ 12 ሰአት ሆኗልና
ያቺን በበር የምትገባ ጸሐይ የበር ፍርግርግ ግድግዳ ላይ
መከታተሌን ቀጠልኩ። የት ስትደርስ ስንት ሰአት
እንደሆነ ማወቅ ችያለሁ። ወዲያው "ወደ ሽንት ቤት"
ተባልኩና ወጣሁ ተጣጥቤ ቁርሴን በልቼ ትንሽ
ዘወርወር ማለት ያዝኩ።

እሁድ ነው፤ ቢሮ አልጠራም፤ ያለኝ ሥራ መዘዋወር መጋደም፤ ቡና መጠጣት፤ ሲጃራ ማጨስ ነው። እርግጥ ቤተሰብ ጋዜጣ አምጥቶልኛል ግን መነጻጽን ስላልያዝኩ ማንበቡ ላይ ከርእሱ ውጪ ችግር ነው። ማንም ታሳሪ ቅዳሜና እሁድ ከቤተሰቡ ጋር በግምባር የመገናኘት መብት አለው። እኔንም ቤተሰቦቼ ሊጠይቁኝ እንደመጡ ያወቅሁት ስንቅ ሲመጣልኝ ነው። ከሌሎች ክፍሎች ታሳሪዎች ለቤተሰብ ግንኙነት ሲወጡ እኔ ግን በተዘጋ ቤት ውስጥ ነው የነበርኩት።

እሁድ በመዘዋወር በመጋደም አለቀ። ቢመሽም እንቅልፍ አልመጣም። እንዲሁ እንዲሁ እያልኩ በስተመጨረሻው ወደ እኩሳ ሌሊት አካባቢ እንቅልፍ ይዞኝ ሄደ። ስነቃ ሰኞ 12 ሰአት ጠዋት ነው።

ሁለት ልብ ሆንኩ፤ ዛሬ ልወጣ ስለምችል እቃዬን ላዘጋጅ? ካልወጣሁስ? የለም ጊዜው ሲደርስ ይሆናል አልኩና ሰሞኑን የመጣልኝን ምግብ የማልጠቀምበትን ሰኔ ቢጤ እንዲሰጡልኝ ጠይቄ ተወሰደልኝ። ቀላል አልነበረም። ምክንያቱም ቤተሰቦቼ ከሌሎች አስረኞች ጋር ያለሁ እየመሰላቸው የሚያመጡት ምግብ በጣም በርካታ ነበር። ከቤተሰብ ውጪ ደሞ ውሃ፤ ኬክና ሲጃራ በብዛት ስለገባ ያንን ሁሉ መስጠት ነበረብኝ፤ ካልሆነ ይበላሽል፤ የጥበቃ አባላት ምስጋና ይግባቸውና ያንን ሁሉ ወስደው ሰጡልኝ። አሁን በክፊልም ቢሆን ዝግጅት ተደረገ ማለት ይቻላል። የመኝታ ክረጢት (sleeping bag) ስላለ ብርድ ልብሱንም፤ ትራሱንም፤ ልብሶቼንም ሁሉንም በዚያ ውስጥ ለማድረግ ጊዜ አይፈጅም አልኩና ጋደም አልኩ። ሶስት ሰአት ሆነ።

"የታሉ የሚፈቱኝ?" አራት ሰአት ሆነ። "ላልወጣም እችላለሁ" የሚል ሃሳብ መጣብኝ። እንደገና ትንሽ ተዘዋውራ ሳበቃ ጋደም አልኩ። ምን እንደነካኝ አላውቅም እንቅልፍ ያዘኝ ተኛሁ። ብዙ አልቆየም ወዲያው ነቃሁ። እንደነቃሁ በሩ ተከፈተና

« አቶ ደበበ ይነሱ እቃዎን ይጠርፉ» ተባልኩ። "መውጣቴ ነው?" አልኩ። "ቶሎ ይበሉ" ሲለኝ እንዳቀድኩት ሁሉንም ጥቅልል አድርጌ ፖሊሱም እየረዳኝ በመኝታ ክረጢቱ ውስጥ አስገብቼ ጨረስኩና እቃዬን ውጪ አውጥቼ ከፖሊሱ ጋር ወደ ቢሮ ሄድኩ፤ እቃዎቼን ለመረከብ።

ተረክቤ፤ መረከቤን በፊርማ አረጋግጫ ተመልሼ እቃዬ ወደ ተቀመጠበት የሶስት ቀን ቤቴ በራፍ በመሄድ፤ እቃዬን ያው ቀና ፖሊስ ተሽክሞልኝ ወደ መውጫው በር ሄድኩና እቃዬ ተፈተሽ።

ፖሊሱ "ቤተሰብ መጥቷል?" አለኝ "ልደውል" ስለው "እንዴ ይደውሉ፤ ካልመጡም እዚህ ይጠብቃሉ።" ሞባይሌን ከፍቼ ልደውል ስል ፖሊሱ በሩን ከፍቶ የተሰበሰበውን ሰው "ማንን ነው?" ሲል "አቶ ደበበን" ተባለ "አይ መጥተዋል፤ እግዚአብሔር ከእርስዎ ጋር ይሁን" ብሎ እቃዬን ለቤተሰብ ሰጥቶልኝ ከሱም፤ ከግቢውም ተሰናባበትን። ስወጣ የማውቃቸውም፤ የማላውቃቸውም፤ ቤተሰቦቼም፤ የቅንጅት ጓደኞቼም አሉ። ልጆቼ፤ ባለቤቴ፤ ሁሉም የምስራች ብለው ተሳሳምን። የእስር ትንሽ የለውም።

ወደቤቴ የሄድኩት ስታሰር ወደ ቤቴ ባደረሰኝና በታያዝኩ ጊዜ በነበረው የወንድም ጓደኛዬ የምናሌ መኪና ነበር። ታጣቂዎች ከዚያ መኪና ውስጥ አውጥተው ወሰዱኝ አሁን ደሞ ፖሊስ ለዚሁ መኪና ከእስር ቤት አውጥቶ አስረክቦኝ በነጻነት ወደ ቤቴ ሄድኩበት።

የተያዝኩ እለት ወደ ማእከላዊ የሄድኩት በአንዲት ላንድ ሮቨር በአራት አጃቢዎች ነበር። ዛሬ ደሞ ከማእከላዊ ወደ ቤቴ ስሄድ በአምስት መኪና፤ በያንዳንዱ መኪና ውስጥ ቢያንስ አራት ሰው ባለበት ነው። ቤቴ ስደርስ ወንድም ጓደኛዬ ምናሌ በግ ገዝቶ በባህላችን መሰረት ስገባ ታርዶልኝ ወዲያው አብረውኝ የመጡት ጋር ዱለታችንን በልተን እንኳን በደህና ቤትህ

ተመለስክ ተባልኩ።

ወዲያው ወዳጅ ዘመድ ደጋፊ እንኳን ለቤትህ አበቃህ ለማለት እየተከታተለ መጣ። በዚያን አለት ብቻ በትንሹ ወደ 150 ሰልክ ተደወለ። በጣም ስለበዛብኝ ሞባይሌን ለልጄ መልእክት ተቀበይ ብዬ፤ ቤት ከሚመጡ እንግዳዎቼ ጋር ጨዋታዬን ያዝኩ።

የአብዛኛው ጥያቄ «አልነኩህም?» የሚል ሲሆን ምንም ጉዳት እንዳልደረሰብኝና ከፖሊስ አባላት የተደረገልኝን መልካም መስተንግዶ ስነግራቸው ይገረማሉ። እኔ ግን እውነቱን እንጂ ለማስመሰል አልነበረም። አሁንም ቢሆን እውነት ስለሆነ እነዚያን "ምን ጎደለ?" እያሉ የተቸገሩልኝና ያሰቡልኝን የፖሊስ ጥበቃ አባላት አሁንም ክልብ አመሰግናቸዋለሁ።

ጠያቂዎቼ ከሄዱ በኋላም ቢሆን ወዲያው አልተኛሁም። ባለቤቴና እኔ ብቻችንን ስንቀር ውስኪ ተገባብዘን ትንሽ አውርተን ወደመኝታችን አመራን። በተያዝኩበት እለት ከህክምና መታሻ ቦታ ስመለስ ነበርና ቀጠሮዬ ለሰኞ በስድስት ሰአት ነበር። ከማእከላዊ የወጣሁበት ሰአትና የእንግዳው መብዛት ስላለመቸኝ በነጋታው ቀጠሮዬ ቢያልፍም ሄድኩ። በዚያ የህክምና ቦታ ያሉት ባለሙያዎች ሁሉ ሲያዩኝ የተሰማቸውን ደስታ መግለፅ ስለሚቻላቸው ዝም ብዬ ፈነደቁ ብለው ይሻለኛል። ወዲያው ቦታ ፈልገው አስገብተውኝ አስፈላጊውን ህክምና ካደረጉና ካደረብኝ የመተሳሰር ሁኔታ ካወጡኝ በኋላ እንዳርፍ መክረውኝ ወደቤቴ ተመለስኩ። ዛሬም ያው ነው ከጠዋቱ ጀምሮ ጠያቂው ይመጣል። ወደ ሕክምና ስሄድ እንኳን ቤቴ በርካታ እንግዶች ነበሩ፤ ስመለስም እንደዚያው። ስልኩ ማቋራጫ አልነበረውም ከሃገር ውስጥም ከሃገር ውጪም ያሉ ኢትዮጵያውያን የሰልክ መስመሩ ቢያስቸግራቸውም ጊዜያቸውን ሰውተው ያበረታቱኝን አፍቃሪዎቼንና መልካም አሳቢዎቼን ከልቤ የአክብሮት ምስጋናዬን አቀርባለሁ። መልካም ሃሳባችሁና ጭንቀታችሁ የበለጠ ብርታት ሰጥቶኛል፤ ጥንካሬ ሆኖኛልና አመሰግናለሁ።

ጥቅምት 9 ቀን ወደ ቢሮ ገብቼ ከትግል አጋሮቼ ጋር ተገናኝቼ አንዱ ቡና፤ ሌላዋ ምሳ ደሞ ሌላው እንደገና ቡና ሲሉኝ ውዬ ወደ ተለመደው እንቅስቃሴ ገባሁ። ቢሮም "እንኳን በሰላም ወጣህ" የሚሉ በርካታ የሰልክና የፋክስ መልዕክቶች ተመዝግበው ጠብቀውኛል። ይህ ሁሉ ያሳየኝ የሕዝብን ፍቅርና ጭንቀታቸውን ነው። ብርታት ጥንካሬም የሆነኝና የተነዛብኝን ተራ ፕሮፓጋንዳ ትኩረት እንዳልሰጠው ያደረገኝ ይሄው ነው።

ከሳሼ የሆኑት ወ/ሮ አባይነሽ በየነና ስሙን የማላውቀው ወንድማቸው ይህን ሃሰት የተሞላበት ውንጀላ ለመፈጸም ለምን ቅጥረኝነትን እንደመረጡ ያልገባኝ ጉዳይ ነው። ወ/ሮ አባይነሽ እኔን በሃሰት ወንጀለው ቃላቸውን ሰጥተው ለጥቂት ቀናት ከሳሰሩ በኋላ በየደረሱበት «አልከሰስኩም» የሚል የዳግም ክህደት ቃላቸውን ሲያስተጋቡ ነበር። እውነት ያልከሰሱ ቢሆንም ኖሮ ጋዜጠኞች ስለጉዳዩ ሊያነጋግሯቸው ሲፈልጉ "ከቤቴም አልወጣ፤ የሰውም አይን አላይ" ብለው ባልተደበቁ ነበር። ሴትየዋ ሃሰት የማውራትና እየተቀጠሩ መወንጀልን እንደሙያ የያዙ ናቸው። ሌላው ቀርቶ ከፈልኩ ከሚሉት ገንዘብ ለድርጅቱ ደረቅ ችክ ሰጥተው በዚሁ ተወንጀለው አሁንም ጉዳዩ በፍርድ ቤት ያለ ጉዳይ ነው። ለሃሰት ውንጀላቸው ማካካሻ እንዲሆን ያ ወንጀል እንኳን አልተነሳላቸውም።

ከተያዝኩበት ቀን ጀምሮ ጉዳዩን ትኩረት ሰጥተው እውነቱን በፍርድ ቤትም በመገኘት የዘገቡትን ነጻ ፕሬሶች ውለታና ሃቀኝነት ምን ጊዜም የማልረሳው ነው። የአዲስ ዜና አዘጋጅ ላደረገው ክትትልና ላቀረበው ዘገባ የኢትዮጵያ ሕዝብ ባለውለታ መሆኑን ሳልጠቁም ማለፉ ውለታ ቢስ ያደርገኛልና ምስጋናዬ ይድረሰው።

ዳኛው ጉዳዩን ከተመለከቱና ግራ ቀኙን ካገናዘቡ በኋላ «ጉዳዩ ምንም የወንጀል ጠባይ የሌለው በመሆኑና ፍትሐ ብሔር ስለሆነ፤ በሌላ በኩልም ተከላሹን የማያስጠይቅ በመሆኑ፤ ተከላሹ ተጨማሪ ማስረጃ በፖሊስ በኩል የሚቀርብ ከሆነ ሲፈለጉ እንዲቀርቡ

የ1000 ብር ዋስ ጠርተው በውጪ ሆነው ጉዳያቸውን ይከታተሉ፤ ግን ተከላሹ ዛሬውኑ ይፈቱ» የሚል ትዕዛዝ ነበር የሰጡት፤ ግን አልተፈጸመም። የሚቀጥለው ቀጠሮ ለጥቅምት 18 ሆነና እኔም ሁለት ተጨማሪ ቀን ከፍርድ ውጪ የሆነ እስራቴን ጨርሼ ሰኞ ወጣሁ። ያስያዝኩትን የዋስትና 1000 ብር እስካሁን አላገኘሁትም ለማግኘት ግን እየሞከርኩ ነው።

የውሕደት ክደቱ - በእነ አቶ ልደቱ

ጥቅምት 8/1998 ወደ ቢሮ ስገባ ቀደም ብሎ ተጀምሮ የነበረው የቅንጅትን አንድነት ለማረጋገጥና በአንድ ረድፍ ተሰልፎ በተቀናጀ ውህደት ትግሉን ለመቀጠል የቀረበው የውህደት ሰነድና ማመልከቻ ላይ፤ "የአራቱ ፓርቲዎች ማህተም አርፎ፤ አራቱም ድርጅቶች ቀድሞ የወሰዱትን የምስክር ወረቀት መመለስ አለባቸው" የተባለው ጉዳይ በኢ.ዴ.ፓ/መድህን በኩል ማህተሙን ለማድረግ ችግር ተፈጠረ ተባለ። ውህደቱን በመቀበልና ጥቅሙን ከጉዳቱ በማገናዘብ፤ ለውህደቱ ተግባራዊነት ፊርማቸውን በኢ.ዴ.ፓ/መድህን በኩል ያሰፈሩት የድርጅቱ ሊቀመንበር ዶ/ር አድማሉ ገበየሁ ሲሆኑ፤ በዚያን ሰአት አንድም ተቃውሞ ወይም የተለየ አስተሳሰብ ያለው አልነበረም። አሁን ከየት መጣ? ግራ የሚያጋባ ጉዳይ።

የዚህ ማመልከቻ ወደ ምርጫ ቦርድ መግባት ጉዳይ ቀደም ብዬ እንዳነሳሁት ከተከናወነ፤ ብዙ ጉድ ያመጣል። በተለይ የድርጅቱን ንብረት፤ አባላት፤ ገንዘብ ወደ አንድ ማሰባሰብና አንድ ማድረግ ስለሚያስፈልግ በተለይ የገንዘቡ ጉዳይ በነጻ የሂሳብ አጣሪ ተመርምሮ ንጹህ የሆነ የሂሳብ ሪፖርት መቅረብ ለድርጅቱ የዋለውንና ለግል ጥቅም የዋለውን ለይቶ ስለሚያወጣ የሚያሳስብ ጉዳይ ነበር። የኢ.ዴ.ፓ/መድህን ሊቀ መንበር በተደጋጋሚ ባዶ ጅክ ላይ እየፈረሙ በእምነት ይሰጡ ስለነበር "ምን ያህሉ ለድርጅት ዋለ? ስንቱ ለግል?" የሚለው ጉዳይ የጅክ ፈራሚ የሆኑትን ሰዎች ጭንቀት ውስጥ የሚጥልና እጅጉን የሚያሳስብ

ጉዳይ ነበር። በማመልከቻው ላይ ፈረማና ማህተም ይረፍና ሂደቱን እናፋጥን የሚለውን ጉዳይ አጥብቀው የተቃወሙት አቶ ልደቱ፤ አቶ ሞሼ፤ አቶ አብዱራህማን፤ አቶ መስፍን ናቸው። ለምን? ይህ ወደፊት ሊመረመር የሚገባው ነው። የቅንጅት የሥራ አስፈጻሚ ኮሚቴ አባላት ከነዚህ ሰዎች ጋር የተቻላቸውን ሰላማዊ መፍትሔ የማግኘት ውይይታቸውን በተደጋጋሚ ቢያደርጉም በተለይ በአቶ ልደቱ በኩል የአሻፈረኝ አቅምም የማይለወጥና የማይፈታ ሆነ። ጭርሱን ባላቸው ሃላፊነት እንደ ም/ሊቀ መንበርነታቸው በስብሰባዎች ላይ መገኘትን እርግፍ አድርገው ሲያሰኝ በወኪል ካልሆነም በመቅረት ተቃውሞ ማሳየትን መረጡ። በተደጋጋሚ ከሥራ አስፈጻሚ የሚደርሳቸውን ጥሪ በፌዝ እያዩት፤ መልስ መስጠት በመብዛቱ በተለይ የእምቢታው ደብዳቤ በአቶ ሞሼ ተፈርሞ ከደረሰ በኋላ የሥራ አስፈጻሚው የላኳላይ ምክር ቤቱን ስብሰባ ጠርቶ ከማስወሰን ሌላ አማራጭ በማጣቱና መብቱም የላኳላይ ምክር ቤቱ በመሆኑ ስብሰባው ተጠራ። በዚህ ስብሰባ ላይ አቶ ልደቱም ሆኑ ደብዳቤውን የፈረሙት አቶ ሞሼ አልተገኙም። የተገኙት አቶ አብዱራህማን ነበሩ።

በስብሰባው ላይ ምልአተ ጉባኤ መኖሩ ከተረጋገጠ በኋላ ውይይቱ ተጀመረ። በዚህ ወሳኝ በሆነው ስብሰባ ላይ ዶ/ር አድማሉ የቀድሞው ኢ.ዴ.ፓ/መድህን ሊቀ መንበር አልተገኙም የላኳላይ ምክር ቤት አባላት በዚህ ቅሬታ ነበራቸው። ዶ/ር አድማሉ "ታመዋል" የተባለ ቢሆንም «ለቅንጅት መጠናከር ሕይወትም የሚከፈልበት ሆኖ ሳለ ለጥቂት ደቂቃ ቢገኙ ምናለበት?» የሚል አመለካከትም ነበር።

የዚህ የማሕተም ጉዳይ ሂደትና ያጋጠመው ችግር በዝርዝር ለአባላቱ ከቀረበ በኋላ ውይይት ሲጀመር የቀድሞው ኢ.ዴ.ፓ-መድህን፤ አሁን የቅንጅት የላኳላይ ምክር ቤቱ አባላት የሆኑት፤ "ይህን ጉዳይ ምክር ቤቱ ከመወያየቱና ውሳኔ ከማሳለፉ በፊት እኛ ከኢ.ዴ.ፓ-መድሕን የመጣን የምክር ቤት አባላት በጉዳዩ ላይ መክረንበት ውሳኔ እንድናመጣ ምክር ቤቱ

ይፍቀድልን፤ ይህ ጉዳይ የአንድ ሁለት ሰው ጉዳይ ሳይሆን የቀድሞው የኢ.ዴ.ፓ-መድህን አባላት ሁሉ ጉዳይ ስለሆነ እድሉ ይሰጠን» በማለታቸውና ይህ ደግሞ ሰላሚዊውን ግንኙነት የሚያጠናክርና ምናልባትም ልዩነትን የሚያጠብ ሊሆን ስለሚችል በዚህ በቀረበው ህሳብ ላይ ውይይት ተካሂዶ ካለው የጊዜ ጥበት አኪያ በአጭር ጊዜ ውስጥ መልስ እንዲያመጡ ሆኖ ተፈቀደ።

በስብሰባው ላይ ከቀረበው የነአቶ ልደቱ ቅሬታ በተቀዳሚነት የተነሳው፤ "የሥልጣን ክፍፍል ላይ ተጎድተናል" የሚል ነበር። የምክር ቤቱ አባላት ይህን ሲያዳምጡ በምርጫው ሂደት ወቅት የነበረውን ሂደት የግድ ማንሳት በማስፈለጉ ተነሳ።

ከቀረቡት የሥራ አስፈጻሚ ቦታዎች መሃል አቶ ልደቱ በአጨነት በድርጅቱ የቀረቡበት።

"ለሊቀመንበርነት፣ለዋና፣ጸሐፊነት፣ለተ/ም/ሊቀመንበርነት፣ ለምክትል ሊቀ መንበርነት ሆኖ ሳለ ከ1 እስከ 3 ላሉት ቦታዎች በድምጽ ብልጫ ተሸንፈዋል። ድምጽ የሰጡት ደሞ በአጠቃላይ የላኦላይ ም/ቤቱ አባላት ናቸው። በ4ኛው ቦታ ላይ ድምጽ በማግኘታቸው በዚያ ተመድበዋል። ይህ ደሞ ከምንከተለው ዴሞክራሲያዊ ሂደት አኪያ ትክክል ነው። ታዲያ በድምጽ ያጡትን ቦታ እንዴት ሊያገኙ ይችላሉ? የሚል ሃሳብ ተነስቶ ትክክልነቱ በቤቱ ተቀባይነት ስላገኘ በተጠየቀው መሰረት ከኢ.ዴ.ፓ/መድህን የተወከሉት የቅንጅተት የላኦላይ ምክር ቤት አባላት በጠየቁት መሰረት የሁለት ቀን ቀጠሮ ተሰጥቶ ስብሰባው ሰኞ ጥቅምት 14/1998 ለ8 ሰአት ተወሰነ።

ሰኞም ደረሰ፤ 8 ሰአትም ሆነ። የላኦላይ ምክር ቤት አባላትም በመሰብሰቢያው አዳራሽ ገቡ። "እህስ?" ሲባል ጉዳዩ ለምክክር ከቀረበ በኋላ አለመሳካቱ ተገለጸ። "አንግዲያው ይሄው የተከበረ ምክር ቤት በጉዳዩ ላይ ውሳኔ ይስጥበት" የሚል ሃሳብ ቀርቦ፤ አሁንም «እስቲ አሁን ደሞ የተወሰኑ ሰዎች ይመረጡና ለመጨረሻ ጊዜ

ሄደው ያነጋግሩት፤ ይህም የቅንጅትን ትእግስትና ሰላማዊነት ያሳያል» የሚል ሃሳብ ቢቀርብም «ለምንድን ነው ለጥፋት የበለጠ ጊዜ የምንሰጠው?» የሚል ሌላ ሃሳብ ተሰነዘረ። በሁለቱም ሃሳብ ላይ ጥቅምና ጉዳቱን በማመዛዘን የተለያየ ሃሳብ ከተደመጠ በኋላ «አንድ እድል» የሚለው ሃሳብ በአብላጫው ድምጽ ስለተደገፈ ይሄው ጸድቆ የሚያናግሩ አራት አባላት ከምክር ቤቱ ተመረጡ።

ሃሳቡን በቅድሚያ ያቀረቡት ዶ/ር ዓለማየሁ ለሥራ ጉዳይ አስፈቅደው ወጥተው ቢሄዱም ያቀረቡት ሃሳብ ተቀባይነትም ስላገኘ፤ ከሚሄዱት አንዱ እንዲሆኑ ሲጠቀሙ፤ ወ/ሮ ለኔሲል (ከቀድሞው ኢ.ዴ.ሊ)፤ "ዶ/ር ዓለማየሁ አይሆንም" የሚል ተቃውሞ አቀረቡ። «ዶ/ር ዓለማየሁም አይቀበልም» በማለታቸው እራሳቸው ዶ/ር ዓለማየሁ በስልክ ይጠየቁ ተብሎ ሲደወልላቸው በደስታ ተቀበሉ። እሳቸው ያሉበት አራት አባላት ያሉት ቡድን እንዲያነጋገርና መልስ እንዲያመጣ፤ ከዚያ በኋላ ምክር ቤቱ ወደ ውሳኔ እንዲሄድ ሁኖ ስብሰባው በዚሁ አበቃ።

የመልሱ ቀን ቀጠሮ ደርሶ መልሱ መጣ።አቶ ልደቱ እራሳቸው ተገኝተው ሃሳባቸውን እንዲያቀርቡ በመስማማታቸው ስብሰባው ተጀመረ። አቶ ልደቱም ተገኙ። ሃሳባቸውንና ስጋታቸውን አቀረቡ። ችግር ተብሎ የቀረበው የስልጣን ጥያቄ ቢሆንም ለቅንጅት ደህንነት ሲባል ሊስተካከል የሚችል ነው ሲባልና የምክር ቤት አባላት ይህንኑ በማስረገጥ ሃሳብ ሲሰጡበት፤ አቶ ልደቱ ግን "ከዚህ በፊት ይሆናል ተብሎ አቶ ሞሼ የድርጅት ጉዳይ ሃላፊነት ሳይሰጣቸው ቀርቷልና ያሁኑም እንደዚያው ሊሆን ስለሚችል የሚለውን ማመን ያስቸግረኛል" በማለት አሻፈረኝ አሉ። የምክር ቤት አባላትም፤ "አሁን በስልጣን ጥያቄ የተነሳ ቅንጅትን ችግር ውስጥ ማስገባት የኢትዮጵያ ሕዝብ በእርግጠኝነት ተስፋ አድርጎ የሚጠብቀውን ሁሉ ማበላሸት ስለሚሆን፤ ችግሩን እንፍታና ለተነሱት ችግሮች አብረን እንቆማለን " ቢባልም አቶ ልደቱ ለመቀበል ሳይፈቅዱ ስብሰባውን ጥለው ወጡ።

ቀደም ሲል ከሳቸው ጋር ወግነው ከነበሩትም መሃል የቅንጅትን መጠናከር እንደግፋለን ያሉ ከሳቸው ተለዩ። አቶ ልደቱ ምን አስበው ነው ይህን የሚያደርጉት? ብዬ ከምር አዘንኩ። እንደዚያ ከበሬታና ድጋፍ ከሕዝብ የተቸራቸው ሰው አሁን እንዴት ከሕዝብ ጋር መቆም አቃታቸው? ምንድን ነው እንዲህ አይነት ለውጥ እንዲያመጡና ያንን ሁሉ ዝና ለማጣት ያስቸኮላቸው? በጭራሽ እንቆቅልሽ ነው። ሰው እንዴት እራሱን በራሱ ያጠፋል? እንዴት የሕዝብ ልጅ ተብሎ አመኔታ የተጣለበት፤ ማንዴላ ሲባልና ሲወደስ የነበረ፤ "በልደቱ የመጣ በኛ መጣ" የተባለለት እንዴት ይህን ሁሉ ክብርና ፍቅር አራግፎ ወደ ጠላትነት ጎራ ይጓዛል?

ከጥቂት ቀናት በኋላ አንድ ለሳቸው በጣም ቅርብና እንዲያውም እስከመጨረሻው ድረስ ከጎናቸው የቆመና በመጨረሻው ሰአት ላይ ነገሩ አላምርህ ሲለው የሕዝብ ጠላት ሆኖ ከሕዝብ ጋር መኖር አስቸጋሪ መሆኑን ተረድቶ ያፈገፈገ ወዳጃቸው፤ በዚሁ ጉዳይ ላይ ስንነጋገር፤ አልገባኝም፤ ሁኔታው ስለበዛበት ይመስለኛል፤ «አሁን አይደለም የተጀመረው፤ ቡግና ነጻ ወረዳ በነበረበት ጊዜ የተወጠነ ነው። የሱ የቅርብ ተጠሪና አስተማሪ ሪፖርት ተቀባይ እኮ አሁን የገዢው ፓርቲ ዋና ሰው ነው። አሁንም ሆነ ቀደም ብሎ ለሚፈጠሩ ችግሮች ሁሉ መመሪያውን ከዚያ ነው የሚቀበለው። አኔ ይህን ካወቅሁ ጀምሮ በጥንቃቄ አበሬው ብቆይም፤ አሁን ግን በተለይ የዛሬው ስብሰባ ነው ለውሳኔ ያበቃኝ» አለኝ።

ጉዳዩን በዝርዝር ሊነግረኝ ባይደፍርም ዙሪያውን ሲጠቃቅስልኝ በመጠኑም ቢሆን የሰዎች እጅ እንዳለበት ገባኝ። በዚህ ላይ ደሞ በሼራተን የሚሰሩ የቅንጅት ደጋፊዎችና አባላት አቶ ልደቱ ከዲታዎች ጋር እንደሚውሉና ለረጂም ሰአታት ውይይት እንደሚያደርጉ ደጋግመው ይደውሉልኝ ስለነበር አሁን የነገሮችን ጫፍ ማገጣጠም ቻልኩ። ምንም ይሁን ምንም አቶ ልደቱ ትልቅ የፖለቲካ ስሕተት ፈጽመዋል። ሌላው ቢቀር፤ የግልም ይሁን የቡድን

ጥቅምን ለሕዝብ ነጻነት፤ ዴሞክራሲ፤ ሰብአዊ መብት ሲሉ ሊተዉና ቆይተው ያንን ለሕዝቡ ይፋ ማድረግ ይችሉ ነበር።

በኔ ግምት አቶ ልደቱ «ቅንጅትን ትቼ እወጣለሁ» ሲሉ የምክር ቤት አባላት በሙሉ «አንተ ከምትወጣ የምትፈልገውን አሁን እናደርጋለን፤ ደንቡንም መመሪያውንም እናፈርሳለን፤ ስለእግዚአብሔር ብለህ» ብለው ጫማዬ ላይ ወድቀው ይለምኑኛል እኔም ማንነቴን አሳያቸዋለሁ፤ በዴሞክራሲያዊ ምርጫ ያጣሁትን ቦታ በአምባገነናዊ እምቢታ አገኝዋለሁ የሚል የሞኝ እሳቤ አድርባቸው ከሆነ ተሳስተው ከሕዝብና ከሃገር ጋር ተጣልተዋል። አሁን እኮ ከማንም በላይ መወደድና ታማኝነት ያለው «ቅንጅት» ነው። «ቅንጅት»ን መንከት ደሞ በአሳት መጫወት ሆኗለ!!

በልደቱ ላይ የቀረበ

ግልጽ ደብዳቤ ለኢትዮጵያ ሕዝብ በሙሉ

ከቀደምት የኢ.ዴ.ፓ/መድሕን አባል

«ከቡግና ነጻ ወረዳ እስከ ኢ.ዴ.አ.ፓ/መድሕን እስከ... ..»

በአንድ ወቅት ጥቂት ሰዎች ተሰባስበን ስለ ሃገራችን የፖለቲካ ሁኔታና በመንቀሳቀስ ላይ ስላሉት ተቃዋሚዎች ጉዳይ አንስተን ስንወያይ፤ ከመሃላችን አንደኛው «ይህን ሰውዬ ሳየው የለገሰ አስፋው ምስል ይመጣብኛል» አለ፤ ሁላችንም ለጥቂት ሴኮንዶች ዝም አልን።

ከጥቂት ዝምታ በኋላ «ለምን እንዲህ አልክ?» የሚል ጥያቄ አቀረብን። የሰጠን መልስ «እስቲ ጊዜው ቢርቅም ለገሰ አስፋውን በአእምሮአችሁ እየትና ከዚህ

ሰውዬ ሁኔታ ጋር አገናዝቡት። ሲናገር ቀደም ቀደም ማለቱ፤ የእጁን አወነጫጨፍ፤ የአይኑን አመለካከት፤ በገዥ ላይ ያለውን ንቀት እስቲ እዩት» አለን። አባባሉ አሁን ከተነገረን በኋላ እውነትነት አለው። በተለያዩ ጊዜ የሚያደርጋቸውን ንግግሮች፤ በስብሰባዎች ላይ ገንጠል ብሎ መቀመጡ፤ እራሱን በመወጣር ከበሬታ ለራሱ መስጠቱ፤ አብዛኛውን ጊዜ ቅርብቱ ከደካማና በአስተሳሰብ ከሱ ካነሱ ጋር መሆኑን ስናይ እውነትነት አለው።

ለገሰ አስፋው በአንድ ወቅት በአንድ የውይይት ክብብ ላይ «እኔ በምንም ምክንያት በእውቀትም ሆነ በአስተሳሰብ ከኔ የሚበልጥን ሰው አልሾምም» ያሉትን፤ ይህም መሰላቸው ሰውዬ አሁን በዙሪያው ካሰባሰባቸው ሰዎች ሁኔታ ሲታይ እውነትም "ግልባጫቸው" ነው ለማለት ያስችላል።

አንባቢ፤ እስካሁን ስለማን እንደማወራ ያወቀ ይመስለኛል ካልሆነም ጥቂት ቆይቶ ያውቀዋል። ይህ እኔ የምለው ሰው በታሪክ አጋጣሚ ተነስቶ በኢትዮጵያ ፖለቲካ ውስጥ "አንቱ" ለመባል የበቃና ውስጠ ማንነቱ ከቀድሞ ጀምሮ ተሸፍኖ የነበረ ቢሆንም አሁን ግን ፍንትው ብሎ ወጥቶ ማንነቱን በይፋ እያሳየ ነው። ቀደም ሲል የመኢአድ (መአሐድ) አባል ሆኖ በወጣቱ መሃል በመንቀሳቀስ ላይ ነበር። ፕሮፌሰር አሥራት ወደ እስር ከተዳረጉ በኋላ ድርጅቱን ይመሩት የነበሩት ቀኛ/ነቅዓ ጥበብ በቀለ ነበሩ። ከእሳቸው የተጣለ በመምሰል ወጣቱን አሳድሞ ዕሁድ ቀን የርሀብ አድማ አስደረገ። ይህ የሆነው በ1988 ሚያዝያ አካባቢ ነው። ውጫዊ ኘሮፓጋንዳው የአመራሩን ስህተት ለማረምና ለማጠናከር፤ ወጣቱ ወደ ሥልጣን እንዲመጣ የሚል ነበር። ረሀብ አድማውን ለማድረግ እንዳይቻል አጥር ግቢው ቢዘጋም በሩን ዘለው የሚገቡ ዱርዬዎችም አዘጋጅ። የረሀብ አድማ እናድርግ በማለት ወጣቱን ካሰባሰበና ወደ ረሀብ አድማው ካሰማራ በኋላ በውጡ አትውጡ ረብሻ ተፈጥሮ ፖሊስ ተጠራ። ፖሊሶች ሲመጡ እዚህ ቢሮ ውስጥ ብዙ ምስጢር አለ በማለት ለፖሊስ አቤቱታ አቀረበ። ይህን የሰማው ወጣት ሁሉ

ደነገጠ። "ምን ማለት ነው?" አለ። እሱ ግን ወጥሮ ያዘ። "ቁልፉ ይከፈት?" ብሎ አፈጠጠ። ፖሊሶች ግን "ጥያቄህ አግባብነት የለውም" አሉትና ሳይሳካሉት ቀረ። በዚህ ነው ከመኢአድ ጋር ኩርፊያ የመጣው። ይህን አውቅ ነበርና አሁን ከሰገሰ አስፋው ጋር ይመሳሰላል ሲባል ያ ነው የታየኝ።

በተለያዩ ወቅት ይህ ሰው ሕዝብ በተሰበሰበበት ቦታ እንዲገኝ ሲጠራም ይሁን፤ እራሱ ሕዝባዊ ስብሰባ ሲጠራ የሕዝብን ትኩረት በጣም ስለሚፈልግ አንድም ቦታ ቀድሞ ተገኝቶ አያውቅም። ሁል ጊዜ ሰው ገብቶ አዳራሹ ከምላ በኋላ «እገሌ! እገሌ!» እያሉ ስሙን ከፍ አድርገው እየጠሩ በጭብጨባ መምጣቱን የሚያስታውቁለትን የሱን አጨብጫቢዎች አስቀድሞ ያስገባል። ያጃቢዎቹን ሆታ ሲሰማ ነው የሚገባው። ይህን በተደጋጋሚ ስላየሁ ሆታውን የሚጀምሩትን ማጥናት ስራዬ ሀሳና በተደጋጋሚ በየቦታው እነዚያው ሰዎች መሆናቸውን አረጋግጬ «እይ ሞኝነት» አልኩ።

እኔ ለሰውዬው የነበረኝ ከበሬታና አድናቆት ከፍ ያለ ነበር፤ እስካሁን ድረስም ቢሆን አልተቀነሰም ነበር። አሁን ግን ታዘብኩትና ሰጥቼው የነበረውን ከበሬታ አውርጄ ጣልኩ።

ሚያዝያ 30 ቀን በመስቀል አደባባይ በተጠራው ሕዝባዊ ስብሰባ ላይ ከተገኙት የቅንጅት አመራር አባሎች መሃል አንዱ አቶ ልደቱ ነበር። አቶ ልደቱ ገና ከቤቱ ሲወጣ በፒክአፕ መኪና ላይ ሆኖ የኢትዮጵያን ባንዲራ አግድሞ በሰውነቱ ላይ አውርዶ እጁን እንደመራ እያውለበለበ ማንነቱን ካልለየ፤ ፍላጎቱን ካላገናዘበ ሕዝብ የሚጎርፍለትን አድናቆት እየተቀበለ በሕሊናው "መሪ" ሲሆን፤ ይህን አሁን አድናቆቱን የሚገልፅለትን ሕዝብ እንዴት አድርጎ አምበርክኮ እንደሚነዳውና ሕይወቱን ምስቅልቅል በማድረግ እንዴት እንዲሟያሰቃየው፤ ተቃዋሚዎችን ሁሉ ከጎራው

አስወጥቶ ከገዢው ፓርቲ ጋር ባለው አንድነት እንዴት አገዛዙን እንደሚያስተካክልና እድሜ ልክ ገዢ እንደሚሆን የሚያውቀውን ነበር የሚመስለው።

ልደቱ ቀደም ሲል የት ነበር? ምን ሲያደርግ ነበር? አሁንኛው ግንኙነቱ አብሮ ከተሰለፋቸው የተቃዋሚ ፓርቲ አባላት ውጪ ከነማን ጋር ነው? እና ሌሎችም ጥያቄዎች በአእምሮዬ መጡ። ወዲያው አቶ ልደቱ ለቅንጅት የተገኘው የሕዝብ ድጋፍ የተመዘገበው ድል በእጅጉ ያሳሰበው ይመስላል። በቀጣይ ሂደቱ ላይ ደንቃራ መፍጠር ጀመረ። ቀደም ሲል ከተወሰነው የሥራ ድልድል አኳያ የሕዝብ ግንኙነቱን በመሪነት የሚያከናውነው እሱ ነበር። በራሱ ጥያቄና ፈቃድ ባቀረበው ሰብብ የተነሳ ከሕዝብ ግንኙነቱ ቦታ ተነስቶ ሌላ ሰው እንዲመደብ በጠየቀው መሰረት ሌላ ሰው ተተካ። እሱ ይህን ሃሳብ ሲያቀርብ የሚሰጠው ምላሽ «በጭራሽ ካንተ ውጪማ አይሆንም። ምንም ይሁን ምን ችግርህን ችለህ መቀጠል አለብህ» የሚባል መስሎት ነበር። አልሆነም። ችግሩን የተረዳው ሥራ አስፈጻሚ ኮሚቴ ጉዳዩን እሱው ባለበት ከመከረና ከተወያየበት በኋላ ሰው መደበበት። የተመደቡት ደግሞ በዚህ ሥራ በቂ ልምድና እውቀት ያላቸው ዶ/ር ሐይሉ አርአያ የቀድሞው ኢዴአፓ/መድሕን ም/ሊቀመንበር ነበሩ። አልተስማማውም፤ ምክንያቱም ሌላ ሰው ቢመድቡም ማን መሆን እንዳለበት እኔው "ማንን እናድርግ?" ተብዬ ስለምጠየቅ የኔ የሆነውን፤ ሃሳቤን ያለተቃውሞ የሚቀበለኝን፤ እንደኔ የማምነውን፤ የጥቅም ጓደኛዬን «ሞሼን» አስመድባለሁ የሚለው እምነቱ ስላልተሳካለት ችግር መፍጠርና አሉባልታ በአጨብጫቢዎቹ በኩል እንዲናፈስ በግል ጋዜጦች ኩኩታውን ቀጠለ።

ለዚያም ከቅንጅት ሁኔታው እንዴት እንደተወሰነ ጥያቄው ከየት እንደመጣ እውነቱን ቁልጭ አድርጎ ለሕዝብ አሳወቀ። ሕዝብ ደግሞ ይህን ከተረዳ በኋላ «ይሄ ሰው» የሚል የጥርጣሪ ሁኔታ ፈጠረ።

ቅንጅት አየተጠናከረ ወደ ውህደቱ በሚጓዝበት ወቅት ለልደቱ ክፉ ፈተና ገጠመው። የመጀመሪያው

ፈተና አራቱም ድርጅቶች ሃብት ንብረታቸውን አሰባስበው በአንድ በቅንጅት ሥር እንዲያውሉ ያስገድዳል። በሌላ በኩል ሒሳብን በተመለከተ በውጪ አዲተር ሂሳብ ተመርምሮ መጣራት ይጠይቃል። በተለይ ይህ የሂሳብ ጉዳይ በጣም ያስፈራል። ጅክ ያውም ባዶ ጅክ እንዲፈረም የሚያስገድድ ግለሰብ ያንን ገንዘብ ለምን እንዳዋለው በይፋ ያስጠይቀዋልና። ይህ ደግሞ ለአቶ ልደቱና ለአጫፋሪዎቹ በጣም የሚያሳፍር ስም የሚያሰጥ እውነታ አለበት። ይህ አሁንም ቢሆን የማይቀር ነው። ሂሳቡ ሲጣራና እውነቱ ፈጠሮ ሲወጣ ለድርጅቱና ለግል የወጣውን ለይቶ ስለሚያሳይ ያ ተለይቶ መልስ አምጡ ይላል። መልሱ ደግሞ ችግር የሚፈጥር ነው። በተለይ ለግል ተግባር የዋለው ሂሳብ መመለስ ስላለበት።

አሁን ደግሞ ውህደቱ ተግባራዊ ሲሆን አቶ ልደቱ ከ 600 በላይ ተሳታፊ አባላት በተገኙበት በተካሄደው ቅድመ የላኦላይ ምክር ቤት የቅንጅቱ አዲስ ሥራ አስፈጻሚ አባላት ስብሰባ ላይ እያንዳንዱ ፓርቲ ላሉት ሃላፊነቶች ተመራጮቻቸውን አቅርበው በላኦላይ ምክር ቤቱ አባላት ድምጽ ተሰጥቶባቸው የሚያልፉበት ነበር።

በዚህ ሂደት ላይ ሶስቱ ፓርቲዎች ለያንዳንዱ ሃላፊነት የተለያዩ አባሎቻቸውን ሲያቀርቡ የነአቶ ልደቱ ቡድን ግን ያቀረበው ለሁሉም ቦታዎች አቶ ልደቱን በብቸኝነት ነበር። ለአንዱ ማሸነፍ ሲያቅት ደግሞ ሌላውን በዚያም ሳይሳካ ቀጥሎ ያለውን አሁን ድምጽ ሲጠፋ ደግሞ ሌላውን ሲወዳደሩ ቆይተው በም/ሊቀ መንበሩ ቦታ ላይ ድምጽ አግኝተው ተመረጡ።

ፍላጎታቸው የሊቀመንበሩን ወይም የጸሃፊውን ቦታ መያዝ ስለነበርና ያ ደግሞ ስላልተሳካ ደስተኛ አልነበሩም። ይህን ሳይ እኚህ ሰው! ሰው ሁሉ እንዳይወዳደር በማድረግ በሁሉም ቦታ እሳቸው ብቻ የቀረቡበት ምክንያት ምንድን ነው? ምን ያቀዱት ነገር ቢኖር ነው የሚለው ሃሳብ ደግሞ ያዘኝ። ያም ሆነ ይህ፤ ይህ በዚህ ተደመደመ።

ቀጣዩ ስብሰባ የውህደቱ ጉባኤ አባላት ነበር። በዚህ የውህደት ሂደት ላይ አቶ ልደቱ በተቻላቸው የተቃውሞ ድምጽ ቢያሰሙም፤ «እኔ ከዛሬ በፊት ያልሰማሁት ጉዳይ ነው» በሚል "ብሔራዊ የእርቅ መንግሥት" ላይ ጥያቄ ቢያቀርብም፤ እውነቱን ሸሽገው ነበርና «እውነቱ ምንድን ነው?» የሚል ጥያቄ ከቤቱ ቀርቦ፤ ከሥራ አስፈጻሚው የተሰጠው መልስ «አቶ ልደቱ፤ ማንም በማያውቀውና ባልተረዳው ወይም ግልጽ ባልሆነ መንገድ ከሥራ አስፈጻሚ ኮሚቴ ስብሰባ እራሳቸውን አግልለው፤ ሲጠሩም እሺ እያሉ የማይገኙ በመሆናቸው ውሳኔውን አልሰማሁም ማለታቸው ዛሬ ሊነሳ የሚገባው ጥያቄ አይደለም። ይህን ጥያቄ "ለምን ስብሰባዎች ላይ አልተሳተፉም?" በሚል ነው የምንመልሰው። አንድ የሥራ አስፈጻሚ አባል በሚጠራ ስብሰባ ላይ የመገኘት ሕዝባዊ ግዴታ ያለበት ሆኖ ሳለ ሳይገኝ ለመገኘትም ፈቃደኛ ካልሆነ ምን ማድረግ ይቻላል? አቶ ልደቱም ያደረገው እንደዚሁ ነውና ለዚህ ምላሽ መስጠት ያለበት እራሱ አቶ ልደቱ ነው።» በማለት መልስ ተሰጥቶት ተሰብሳቢው በሙሉ "ጉዳዩ እንዲህ ከሆነ ይህ አጀንዳ ይብቃና ወደ ተሰባስብንበት ዋና ጉዳይ እንግባ" በሚል ተዘጋ።

ይህ መልስ ያልጣማቸው ሌላዋ የአቶ ልደቱ ደጋፊና የሃሳቡ ተጋሪ፤ ነኝ ባይ ዶ/ር ሙሉ ዓለም ጉዳዩ መዘጋት የለበትም በሚል ሃሳብ ቢያቀርቡም ተሳታፊው በተቃውሞ አጣጣለው። ከቀረቡት ተቃውሞችም 70 በመቶው ከቀድሞው የኢ.ዴ.ፓ /መድህን አባላት ነበር። ይህ በዚህ ተዘጋና ስብሰባው ቀጠለ ውህደትም ተፈጸመ ሰነዱ ተፈረመ።

"ለኢትዮጵያ ሞቷ ልደቱ እየሆነ፤
ጥያቄው ቅጥ አጣ ስሙ እንዳልገነነ።
ምነው ቅጥ አሳጣህ ለምን ተቅበጠበጥክ፤
ገና ከጅምሩ የሕዝብ እንዳልተባልክ።"

በማለት ነበር ተሰብሳቢው ወዲያው መግጠም የጀመረው።

ይህ በእንዲህ አለፈና ቀጣዩ ስብሰባ ፓርላማ እንግባ ወይስ እንግባ የሚለውን ለመወሰን የተጠራው ስብሰባ ነበር። ተሰብሳቢዎቹ የላኦላይ ምክር ቤት አባላት ናቸው። ስብሰባው የሚካሄደው በቅሎ ቤት በሚገኘው የኢ.ዴ.ፓ/መድሕን ጸ/ቤት ነበር። ሂደቱን በተመለከተ ዝርዝር ሁኔታውን ማቅረብ ጊዜ ማጥፋት ስለሚሆንና ቀደም ተብሎም የቀረበ ስለሆነ ወደ ድምጽ አሰጣጡና ወደ ነበረው ሁኔታ ማለፉ ይሻላል።

በተደጋጋሚ ለሚተላለፉት ውሳኔዎች ሁሉ ድምጽ እየተቆጠረ ነበር ውሳኔው የሚጸድቀው። አቶ ልደቱ ጥያቄም ሲጠይቁ በቀጥታ በሳቸው አንደበት ሳይሆን በወኪል ጥያቄ ያስጠይቁና እሳቸው ግን ተጨማሪ ተቃውሞ ማሳሰቢያ በሚል ሃሳብ ያቀርባሉ እንጂ በድምጽ ቆጠራ ወቅት አቶ ልደቱ፤ አቶ ሞሼ፤ አቶ አብዱራህማን፤ ዶ/ር ሙሉዓለም ሁሉንም ውሳኔ ያለፉት በድምጽ ተአቅቦ ነበር። አራቱ ብቻ። ፓርላማ እንግባ ወይስ እንግባ የሚለውን ደሞ ተቃዋሚ ሲጠየቅ አልተገኘምና ድምጽ ተአቅቦ የሚል ጥያቄ ሲቀርብ አቶ ልደቱ በጭራሽ መጠየቅ የለበትም ተቃውሞ ስለሌለ በዚሁ ማለፍ አለበት ብለው ሲሞግቱ፤ ለምን ብዬ ስመራመር ተአቅቦ ከተጠቀሰ እሳቸው ብቻ ስለሚሆኑ ያንን ለመሸፈን ነበር የተቃወሙትና «በሙሉ ድምጽ ተብሎ» አለፈ።

እነዚህ በተለያዩ ጊዜ የተጠራቀሙ ሁኔታዎች አሁን ድርጅቶቹ ከስመው በቅንጅት ይጠቃለሉ ሲባል ተቃውሟቸው የመጣውም የቀድሞ ተልእኳቸውን ለመወጣት አመቺ ጊዜ ያገኙና የቅንጅትን ውህደት ለማራዘምና ወደ አለመግባባት፤ መበታተን ለመውሰድ ቢሆንም ያም በሕዝብ ጥረት ቁጭትና ምሬት ሳይሳካ ቀረ።

ወደ መሰረቱ እንዲሁ፡፡ ኢህአዴግ ወደግዛት ሳይመጣ በፊት ቡግና «ነጻ» ወረዳ በሚባልበት ጊዜ የአቶ ልደቱ የቅርብ አስተማሪና ተጠሪ አቶ በረከት ስም እን ነበሩ መመሪያ የሚሰጡት፡፡ ለአቶ በረከት አስፈላጊውን የሰለላ ውጤት የሚያስታውቁ ደሞ አቶ ልደቱ ነበሩ፡፡ አሁን የታቀደው ግብ አልመታም፡፡ ሊቀጥል የሚችለው ሂደት «አቶ ልደቱን አቅፎ ደግፎ ለሥልጣን ማብቃት» ሳይሆን በመቅረቱ፤ ገዢው ፓርቲ በሳቸው ላይ የንግድ ሥራውን በመቀጠል በአሳቸው ላይ አደጋ አድርሶ "ቅንጅት እንዲህ አደረገ" ማለት ሊሆን ይችላል፡፡ ቅንጅት አሁንም ቢሆን እኔ እስከማውቀው ድረስ አቶ ልደቱን «ለሕዝብ ይቁሙ እንጂ እንዲህ ያርግዎት» ስለማይል አቶ ልደቱ ንስሃ ገብተው፤ እውነቱን ለሕዝብ አሳውቀው ከሃገርና ከሕዝብ ጋር ቢታረቁ ይበጃቸዋል፡፡ እርቀ ሰላም ብቻ ነው የሚያዋጣቸው እንጂ የሕዝብን ጥቅምና ነጻነት ለራሳቸው ስልጣን ፍለጋ በመለወጥ የሚገኝ አንዳችም ትርፍ እንደሌለ ሊያውቁት የሚገባ ጉዳይ ነው፡፡

በተፈጠረው ጉዳይ ሁላችንም ቆስለናል፤ አዝነናል፤ የምር ቅር ብለናል፡፡ ያም ሆኖ ግን በዚህ የተነሳ በልደቱ ላይ አንዳችም ጉዳት ከማድረስም ሆነ በክፉ ከመመልከት እንዲታቀብ በዚህ አጋጣሚ በግሌ ማሳሰብ እወዳለሁ፡፡ ማን ይናገር የነበረ... .. ነውና!

ቀደምት የኢዴፓ/መድሕን አባል ነኝ፡፡

- ይህ ነገር ምኞቱ ነበር ፍላጎቱ፤
- ዘውድ ጭኖ ሊነግሥ ለመባልም አንቱ፡፡
- አልሆነም ከሸፈ ህዝብ ሾመ ሻረ፤
- ልደቱ ቆብ መጫን እንዳማረው ቀረ፡፡
- ተው ብለን መክረነው እምቢ አልሰማም

በጭቃና በውሃ ላይ መንደባለልም የደረሰባቸው በርካታ ናቸው፡፡

ይህን ዓይነት ወከባና ዱላ የሚደርሰው ማታም፤ ቀንም፤ ምንግዜም ነው፡፡ አንድ እለት ሁኔታውን ስምተው ለማረጋገጥ ከስካንዲኔቪያ ሃገሮች ኤምባሲ የመጡ ዲፕሎማቶችም የዚህ ሁኔታ እንደ ኢትዮጵያዊያኑ ባይጠነክርባቸውም በመጠኑ ለቅምሻ ያህል ደርሰባቸዋል፡፡ ካሜራቸውን ለጊዜው ተነጥቀዋል ወደ ቅንጅት ቢሮ እንዳይገቡ ታግደዋል፡፡ በኋላም ወደ ቢሮ እንዲገቡ ተፈቅዶላቸው ሲገቡ ድንጋጤ ስለያዛቸው ውሃ መጠጣት ፈልገው የቢሮ ሠራተኛው ውሃ ከሱቅ ሊያመጣ ሲወጣ ተይዞ ውሃውን ሳያገኙ ቀርተዋል፡፡ ውሃ ሊገዛ የወጣው ሠራተኛ የታየው በማግስቱ ፊቱ አብጦ እያነከሰ ወደ ቢሮ ሲመጣ ነበር፡፡

እንዲህ እንዲህ እየተባለ በቅንጅት በኩል ሰላማዊ ጥረቱ ቀጥሎ ለሕዝቡ ከሰላማዊነት ያልወጡ የተለያዩ የትግል ጥሪዎች አስተላለፈ፡፡ ያም በተቻለው መንገድ ሁሉ ለሕብረተሰቡ ደረሰ፤ በሌላ በኩል ደሞ ሕብረተሰቡ አንዳንድ አደጋ ሊያስከትሉበት የሚችሉ እርምጃዎችን እንዲወስድ የሚገፋፉ ጥሪዎች በከተማው በጽሁፍ ሲበተኑ፤ የቅንጅት አመራር ያን እያስተባበለ «አታድርጉ፤ ጥሪው ከቅንጅት አይደለም» በማለት መግለጫ በማውጣት ለኢትዮጵያ ሬዲዮና ቴሌቪዥን ሲልክ ባይነገርለትም በአሜሪካን ድምጽ፤ በጀርመን ድምጽ ሬዲዮኖች ለሕዝብ እንዲደርስ አድረጎ አብዛኛዎቹን አደጋዎች ተከላክሏል፡፡

የኢትዮጵያ ቴሌቪዥን፤ ሬዲዮና ዜና አገልግሎት ማሳሳቻ ጥሪ ለሕዝቡ ከተለያዩ አካል ሲተላለፍ፤ ሕብረተሰቡ አደጋ እንዳይደርስበት በስማችን የወጣውን ጥሪ" አስተባብሎልን ተብሎ የሚላከውን መግለጫ አንድም ቀን አስተላልፈውት አያውቁም፡፡ እንደ ደንቡና ውለታው ቢሆን የገዢውን መንግሥት ያህልም ባይሆን ተቃዋሚ የፖለቲካ ድርጅቶች ሽፍሻፊ የተረፈች ሰአት ሊሰጣቸው ይገባ ነበር፡፡ ከዚህ ባለፈም መንግሥትም ሆነ ኢህአዴግ የሕዝብን ደህንነት የሚሻ

ውሃ ሊገዛ የወጣው ሠራተኛ የታየው በማግስቱ ፊቱ አብጦ እያነከሰ ወደ ቢሮ ሲመጣ ነበር።

እንዲህ እንዲህ እየተባለ በቅንጅት በኩል ሰላማዊ ጥረቱ ቀጥሎ ለሕዝቡ ከሰላማዊነት ያልወጡ የተለያዩ የትግል ጥሪዎች አስተላለፈ። ያም በተቻለው መንገድ ሁሉ ለሕብረተሰቡ ደረሰ፤ በሌላ በኩል ደሞ ሕብረተሰቡ አንዳንድ አደጋ ሊያስከትሉበት የሚችሉ እርምጃዎችን እንዲወስድ የሚገፋፉ ጥሪዎች በከተማው በጽሁፍ ሲበተኑ፤ የቅንጅት አመራር ያን እያስተባበለ «አታድርጉ፤ ጥሪው ከቅንጅት አይደለም» በማለት መግለጫ በማውጣት ለኢትዮጵያ ፌዴራል ቴሌቪዥን ሲልክ ባይነገርለትም በአሜሪካን ድምጽ፤ በጀርመን ድምጽ ፌዴራላዊ ለሕዝብ እንዲደርስ አድረጎ አብዛኛዎቹን አደጋዎች ተከላክሏል።

የኢትዮጵያ ቴሌቪዥን፤ ፌዴራል ዜና አገልግሎት ማሳሳቻ ጥሪ ለሕዝቡ ከተለያዩ አካል ሲተላለፍ፤ ሕብረተሰቡ አደጋ እንዳይደርስበት በስማችን የወጣውን ጥሪ" አስተባብሎልን ተብሎ የሚላከውን መግለጫ አንድም ቀን አስተላልፈውት አያውቁም። እንደ ደንቡና ውለታው ቢሆን የገዢውን መንግሥት ያህልም ባይሆን ተቃዋሚ የፖለቲካ ድርጅቶች ሽፍሽፊ የተረፈች ሰአት ሊሰጣቸው ይገባ ነበር። ከዚህ ባለፈም መንግሥትም ሆነ ኢህአዴግ የሕዝብን ደህንነት የሚሻ ቢሆን ኖሮ፤ የተሳሳተ ጥሪን ለማቆም ፍላጎቱ ቢኖረው ኖሮ፤ ፍትሃዊነትን ቢያሳስበውና ለሁሉም እንደ ፓርቲ ትንሽ ትንሽ መብት ቢቸር ኖሮ በርካታ ግጭቶች ይቀሩ ነበር።

ገዢው ፓርቲ በምንም አይነት መልኩ ሽንፈትን በተወሰነ ደረጃ እንኳን ለመቀበል አልፈቀደም። የሽንፈትን ነገር ያነሳ ውጉዝ ከመክርዮስ በማለት ዜጎችን ወደ እሥር የመላኩ አዝማሚያው አደጋን ያመለክታል። በሌላ በኩል በዚህ የገዢው ፓርቲ አትንኩኝ ባይነት የሥልጣን ባለቤት የሆነው ሕብረተሰብ ድምጾችን አስመልሶ ማለቱ ይታያል። አሁን እንደገና ይህን ሁሉ ደህንነት አስልፎ አላስፈላጊ የሰው ጉልበትና

የሃገር ሃብት ማጥፋት፤ ሰብብ እየፈለገ አባሎችን ተመራጮችን ማሰርና ለቀለብ ለጠባቂ ወጪ ማውጣት፤ ስልክ በመጥለፍ ሚስጥር የመሰለውን ለማዳመጥ የሃገር ኤኮኖሚ ማውደም፤ እና ሌላውስ ብክነት ለምን አስፈለገ?

ምንም ይሁን ምን ዳላውንም፤ ወከባውንም፤ ተስፋ ማስቆረጥ መከራውንም በመቻልና አንዳንድ ጊዜም ከነሱ ኢላማ በመሰወር ሥራችንን ግን አላቆረጥንም። በተሰረቀው የምርጫ ድምጽ ያጣናቸውን ለማስመለስ ምርጫ ቦርድም ፍርድ ቤትም ግንባር በመፍጠራቸው የማይሞክር ጉዳይ ሆነ ስለዚህም ያላው አማራጭ ከሕዝቡ ጋር "ፓርላማ እንግባ ወይስ ምን ትመክሩናላችሁ?" የሚል ውይይት ማካሄድ ነበር። በዚህ ላይ ተመስርተን ጥሪ በማድረግ ከመራጮቻችን ጋር ግንኙነት ስንጀምር ስብስቡ ኢህአዴግን አስፈራው የሕዝቡ ብዛትና ለቅንጅት መሪዎች ተመራጮች የሚያሳየው ፍቅር አስበረገገው። ከአራት ያልበለጡ ሕዝባዊ ስብሰባቸውን ብቻ አደረገን ወዲያው አዳራሾች መከልከል የሆቴል ባለቤቶችን ደህንነቶች አየጠሩ ማስፈራራትና «ሕገመንግሥቱን ከሚያፈርሱ ጋር ተባብራችኋል» በማለት የስብሰባ ቦታዎችን ሁሉ በስልጣናቸው በመጠቀም ችነክሩብን። ቀበሌዎችም በመስተዳድሩ ሥር ስለሆኑ የማይሞክሩ ሆኑ። የብሔራዊ ሎተሪ አዳራሽ አንድ ጊዜ ፈቀደልንና በሁለተኛው ድርሽ እንዳትሉ አለን።

ለምሳሌ፤ እኔ በእንግድነት የተገኘሁባቸው ስብሰባዎች ውስጥ ተሳታፊ የነበረው ሕብረተሰብ ያሳይ የነበረው ፍቅር፤ ቁርጠኛነት፤ ድጋፍና ወኔ የሚያስገርም ነበር። «መሪዎቻችን» እያለ ነበር ፍቅሩንና አክብሮቱን የሚያሳየው። ዶ/ር በፈቃዱ ደግፌ በጠራው ሕዝባዊ ስብሰባ ላይ ተገኝቼ በነበረበት ዕለት ለሕዝቡ የቀረበው ጥያቄ «እንግዲህ የተቀማነውን ድምጽ ለማስመለስ ያደረግነው ሰላማዊና የሰለጠነ የፖለቲካ አካሄድ የትም ፈቀቅ አላለም። አሁን ደሞ የምክር ቤት መከፈቻው እየተቃረበ ነውና ምን እንድናደርግ ትመክሩናላችሁ?»

የሚል ጥያቄ ሲቀርብ፤ የተለያዩ "የአትግቡ" አስተያየት ከተሰጠ በኋላ መደምደሚያ የነበረው፤ «እኛ መሪዎቻችንን መርጠናል፤ ባላችሁን መሰረት ድምጾችንን ላመንናችሁ ተመራጮች ሰጥተናል፤ ድምጾችን ተሰርቆብን ፓርላማ እንግባ የምትሉት ደመወዙን ፍለጋ ከሆነ፤ ይህ እውነት ወጥቶ አሸናፊና ተሸናፊ እስኪለይ ድረስ እኛ ደመወዛችሁን እንከፍላለን እንጂ እንዲህ ብላችሁ ፓርላማ እንዳትገቡ» በሚል ወሳኝ ሃሳብ ነበር ስብሰባውን የዘጉት። ይህ ደሞ የይስሙላ ሳይሆን ከምር ሊያደርጉ የወሰኑት ጉዳይ ነበርና ይህን ግዝት አልፎ መሄድ ሕዝቡን ያውም ድምፅ የሰጠንን ሕዝብ መካድ ነበር።

የአዳራሽ ማግኘት ችግር እንደተከሰተ አቤቱታችንን ለአዲስ አበባ መስተዳድር ብናቀርብም ያልነበረ ሕግ ወጥቶ በዚያ ስርአት መሰረት ያውም ከፍተኛው የአመራር አባላት ይፈርሙ ተባለ። ይህንንም አላአንዳች ፍርሃት ተቀበልን። አዲሱ ሕግ «አንዳች ህገወጥ ተግባር ቢፈጸም ወይም አምባገነን ቢነሳ፤ አለያም እቃ ወይም በርና መስኮት ቢሰበር ሃላፊነቱን ውሰዱ» የሚል ነበር። እኛ ደግሞ ከነበረን ልምድ ያውም ያን ያህል ማለትም ከ3 ሚሊዮን ሕዝብ በላይ በመስቀል አደባባይ ተገኝቶ ታይቶ በማይታወቅ ጨዋነት የተሞላው ሥነስርአትና ደንብ ማክበር የሚያውቅ ደጋፊ እንዳለን የተመሰከረ ስለነበር መፈረሙን ጭራሽ አልፈራነውምና ይፈርሙ የተባሉት አመራሮች የተጠየቀውን ፈርማቸውን በሕዝብ ጨዋነት በመተማመን ቢፈርሙም መስተዳድሩ ፈራ። መፍራት የነበረብን እኛ ሆነን ሳለ መስተዳድሩ ለምን ፈራ? መስተዳድሩ የፈራው በሃላፊነት ተጠያቂ ሆኖ ሳይሆን፤ ያን የሚጠላውን የጣት ምልክት እንደችበ ሲዘረጋና ለቅንጅት አመራር አባላት ፍቅርና ክብር የሚሰጥ ሀብረተሰብ ማየትን ነበር የፈራው። ስለዚህም አዳራሹን የማግኘት ጉዳይ ያለቀለት ሆነ። ይህም ማለት ከሕብረተሰቡ ጋር መገናኘት አከተመ ማለት ነው። ሊህአዴግ ግን አዳራሹ በጁ፤ መስተዳድሩ በጁ፤ ሁሉ ነገር በደጁ ስለሆነ እንዳሻው ሕዝብን እየሰበሰበ ያሻውን ፕሮፓጋንዳ ያካሂድብናል፤ ይሁንና፤ የራሱ

ደጋፊ ከሚባሉት የቀበሌ መስተዳድርና አባላት ከሚላቸው በስተቀር የሚሰበሰብ አልነበረም። እኛም ይህ አግባብ አለመሆኑንና ሕገመንግሥቱ የሚፈቅደውን መብታችንን እየተነፈግን መሆኑን ለሚመለከታቸው ሁሉ አቤት ብንልም መልሰው ወደ አዲስ አበባ መስተዳድር ሂዱ ነበር መልሳቸው።

እንዲህ እንዲህ እያልን ቆየንና የገዢው ፓርቲ አንዳችም ፍትሃዊ የሆነ ተግባር አልከውንም በማለቱና ስለተቀማነውም ድምጽ ፍትሃዊ መልስ አልሰጥም ያለውን ምርጫ ቦርድን ከማስተካከል ይልቅ «አበጀህ የኛ ልጅ» እያለ ስለሚያሞካሸው ኅብረተሰቡ ደግሞ "ድምጾችንን አስከብሩልን" የሚለው ጥያቄው ቢሮ በመምጣትም፤ በጋዜጦችም፤ በተለያዩ መንገድ በመጠየቁ፤ እኛም ሰላማዊ ትግል ያልነውን መሰረት በማድረግ አሁንም ሕዝቡን ለሰላማዊ ትግል ጥሪ አደረግንለት። ጥሪው ሁሉም ለሰሰት ቀናት በየቤቱ እንዲቀመጥ የሚል ነበርና «መንግሥት» (ገዢው ፓርቲ) የሕዝቡ ምላሽ ምን ሊሆን እንደሚችልና በሚያስከትለው የኤኮኖሚ ውድቀት ሊያነበረክከው እንደሚችል በመረዳት ከፍተኛው የገዢው ፓርቲ ቁንጮ ባለስልጣን «ይህን ጥሪያችሁን አንሱና ከሰማይ በታች ባለ በማንኛውም ጉዳይ ላይ መወያየት እንችላለን» በማለታቸው በሚከተለው የኤኮኖሚ ድቀት ተጎጂው የኛ የሆነው የቆምንለት ሕዝብና ሃገራችን በመሆኗ፤ አንድ ሃገርን የሚያስተዳድር መንግሥት ቃሉን እያጥፍም በሚል እንዲሁም ትግላችን ሰላማዊ በመሆኑ ገዢው ፓርቲም ወደ ሰላም መመለስ ከፈቀደ አንድ ጊዜ እንየው፤ ማታለልም ከሆነ በዚሁ እንተዛዘባለን በሚል ጥሪው ተነሳ። ሕዝቡም ወደ ሥራው ተሰማራ። ገዢው ፓርቲ ወዲያው ቃሉን አጠፈ።

ሁኔታው በጣም የሚያሳዝን፤ ከአንድ ሃገርን ከሚመራ አካል የማይጠበቅ ቢሆንም አንድ ጊዜ ሆኗል ብለን ሌላ መንገድ መከተል መረጥን። አሁንም ሰላማዊውን መንገድ ተከትለን በሄድን ቁጥር አካሄዳችን ወደ ድል አድራጊነት ሲያመራ በገዢው ፓርቲ ቁጥጥር ስር ያሉት የመገናኛ ብዙሃን ከዳር አስከዳር፤ ዋልታ

ኢንፎርሜሽን፣ አይጋ ዌብ ሳይት ሁሉም «ቅንጅት ሕገመንግሥቱን ሊንድ ነው» የሚል ፕሮፓጋንዳ አወረዱብን። ተከታትሎ በሚሰጠው ጋዜጣዊ መግለጫ ስለቱ እየተጠቀሰ፣ የካርዱ ቀለም እየተለየ ማስጠንቀቂያ ይሰጠናል።

በሕገ መንግሥቱ ላይ ሕዝብ ሰላማዊ ሰልፍ የማድረግ የመቃወም መብት ተሰጥቶታል። ሕዝቡ ደሞ በሕገ መንግሥቱ ላይ የሰፈረውን የዜግነት መብታችንን ተጠቅመን እናስከብራለን አለ። ቅንጅት አዲስ አበባን ሙሉ በሙሉ በማሸነፉ አዳዲስ አዋጆች እየወጡ የመስተዳድሩ መብቶች በሙሉ ወደ ፌዴራል፣ ወደ ጠቅላይ ሚኒስትሩ ቢሮ ተዛወሩ። መስተዳድሩ ገቢን በተመለከተ ባዶውን ቀረ። በዚያ ሁኔታ እያለ አዲስ አበባን ለመረከብና የተወሰደ መብቱን ለማስመለስ ተወሰነ። ወደ ምክር ቤት ላላመግባት ከወሰንን አዲስ አበባንም መረከብ የለብንም የሚል ክርክር እንደቅድመ ሁኔታ ልደቱና ሞሼ አመጡ። (ይህን የሚያሳየው ቪዲዮ አለ)። በዚህ ላይ የጠነከረ ክርክር ነበር ያቀረቡት። የሕዝብን ድምጽ እናክብር ነው ውሳኔያችንና አዲስ አበባን መረከብም የሕዝብን ድምጽ አለማክበር ነው ስለዚህ አዲስ አበባንም መረከብ የለብንም የሚል አቋም ያዙ።

"በአንግባ፣ አንግባ" ውይይት ላይ ልደቱና ሞሼ ከኔ ጎሳ ነበር የተቀመጡትና የሚያወሩት ሁሉ ይሰማኝ ነበር። ልደቱ እራሱ በመናገር ፈንታ በሞሼና በአብዱራህማን አፍ ነበር የሚናገረው። ድምጽ ስለሚሰጥበት ሁኔታ በተደረገው ውይይት የቀረበውን ሃሳብ ያለምንም ተቃውሞና ድምጽ ተአቅቦ በሙሉ ድምፅ እንዲያልፍ በቫቲካን ድምጽ አሰጣጥ አይነት ሶስት ጊዜ ድምፅ ይሰጥ ሲባልም ተቃውሞ ያቀረቡት ልደቱና ሞሼ ነበሩ። ብቻ በስንት ክርክር የቀረበው የቫቲካን ድምጽ አሰጣጥ በአብላጫ፣ እንዲያውም 95 በመቶ በሚሆን ድምጽ ተደግፎ አለፈ። ልደቱ ያጎረሰውን ሞሼ እየተቀበለ ይወረውራል። አንድ ነገር ተብሎ፣ ተብሎ ሁሉም ሃሳብ ሰጥቶበት አለቀ ሲባል ወይ ሞሼ፣ ወይ ልደቱ፣ አለያም አብዱራህማን አንድ

ነገር አምጠው ይሰነቅሩና ያለቀውን ወደጎሳ ይመልሱታል። ቤቱ በተደጋጋሚ «አንዴት ነው ይሄ ነገር? ያለቀውን ለምን ትመልሱታላችሁ?» ቢልም፣ እነሱ በተለያዩ መልክ እዛው ናቸው። በኔ ግምት ምንም ሳይወሰን እንድንለያይ ያሰቡ ሆነው ነበር የታዩኝና የበኩሌን ተናገርኩ። «እባካችሁ በመግባባት ያለቀውን ጉዳይ መልሱን ወደ ነበረበት ማድረጉ ሌላ ሚስጥር ከሌለው በስተቀር ጥቅሙ አይታየኝም። ምናልባት ውሳኔ ላይ እንዳንደርስ የሚፈልግ ሰው ካለ በግልጽ ይናገር። በተረፈ ለኔ እንደገባኝ ሳንወስን ብናድር ነገ ተሾልኮ ወደ ፓርላማ ለመግባት የሚያመች ሰበብ ለማግኘት ነውና ወደ ውሳኔ ለመግባት እንድንችል የተወሰነ የጊዜ ገደብ ይሰጥና ወደ ድምጽ እንሂድ። በኔ በኩል 15 ደቂቃ የሚበቃን ይመስለኛል» አልኩ። ሌሎችም ተመሳሳይ ሃሳብ ሰጡና ለ15 ደቂቃ ተወያይተን ወደ ድምጽ ገባን። በመጨረሻም ውሳኔው በሙሉ ድምጽ ሆነና ተደመደመ አዲስ አበባም አለመግባት ተወሰነ።

ዶ/ር ብርሃኑ፣ ዶ/ር ሽመልስ፣ ዶ/ር በፈቃዱና እኔ ተያይዘን ወደግሎባል ሆቴል ቡና ለመጠጣትም፣ መኪናዎች እስኪነሱ ለመጠበቅም ስናመራ ደህንነቶች ተከተሉን። ይፎክራሉ ለማስፈራራት መሆኑ ነው። ማንም ከቁጥር ያገባቸው የለም። ግሎባል ገባን ወንበር ይዘን የሚጠጣ ስናዝ ደህንነቶችም ገብተው እንደኛው አዘው ቁጭ አሉ። ምን እንደሚፈልጉ ማወቅ አልቻልንም። ለደህንነታችን ይሆን እየተባባልን እንስቃለን።

በመጨረሻ መግለጫ መሰጠቱን ስንሰማ ወደ መኪናዎቻችን ስንሄድም አሁንም አጃቢዎች ነበሩን። መኪናዎቻችንን አሰነስተን ወደየቤታችንም ስንሄድ አጃቢዎች ነበሩን። እኔን እስከ ቤቴ መግቢያ ድረስ አጅበውኝ ወደ ቤቴ ሰገባ ተመለሱ። ምን ማለት እንደሆነ አልተረዳሁትም። ለነበፈቃዱም ስደውል እንደኔው ታጅበው መግባታቸውን ነገሩኝ።

ከንቱ ልፋት ከንቱ የነዳጅና የመኪና ብክነት።

የ977 ምርጫና ያሰከተለውን ውዝግብ፣ የካርድ ንጥቂያና የአቤቱታ ሰሚ ማጣትን በተመለከተ አንዳርጋቸው ጽጌ ፓርላማ አለመግባት ጋር የተወሰደውን እርምጃ በተመለከተ የሚከተለውን እውነታ ጽፎ ነበርና እሱን እዚህ ውስጥ ማካተቱ ጥሩ ግንዛቤ ይሰጣል አንዳርጋቸው ኢህአዴግንም ቅንጅትንም በሚገባ ስለሚያውቅ ለፍረድ አሰጣጥ ስለሚያመች አቅርቤዋለሁ።

መስከረም 1998

ቅንጅትና የግንቦት 7ቱ ምርጫ መጭበርበር ያስነሳቸው ጥያቄዎች

ከአንዳርጋቸው ጽጌ

መንደርደሪያ

የግንቦት 7ቱ ምርጫ መጭበርበር ከታወቀ በኋላ፣ ወያኔ ከህዝብ የዘረፈውን ድምጽ ለማስመለስ ቅንጅት ቃል ገብቶ የተለያዩ እንቅስቃሴዎችን አድርጓል። ቅንጅት ሰላማዊና ህጋዊ የትግል አቅጣጫ በመከተል፣ ወደ ፍርድ ቤት በመሄድ፣ በራሱ በምርጫ ቦርድ መድረክ ላይና በዲፕሎማሲያዊው ዘርፍ ትግል በማድረግ በወያኔ የተዘረፈውን የህዝብ ድምጽ ለማስከበር ብዙ ጥሯል።

የተሰረቀውን የህዝብ ድምጽ ለማስመለስ መደረግ የነበረበትን ጥረት ሁሉም የምደግፈው ቢሆንም ወደ ፍርድ ቤትና ወደ ምርጫ ቦርዱ እየተመለሱ የመሄዱ የትግል አቅጣጫ የህዝብን ድጋፍ ሙሉ በሙሉ ያገኘ ነበር ማለት ግን አይቻልም። ይህ አመለካከት የሃገር ቤቱንም ሆነ በውጭ ሃገር ቅንጅትን የሚደግፈውን አብዛኛውን ህዝብ ያካተተ ነበር። ወያኔ አምባገነን ስለሆነ ከዚህ የበለጠ ጠንካራ የሆነ የሰላማዊ ተቃውሞ እንጂ፣ ራሱ በፈጠራቸው ፍርድ ቤት ዳኞችና ምርጫ አስፈጻሚ አካላት፣ እንዲሁም የራሳቸውን ብሄራዊ

ጥቅም አስቀድመው በሚያሰሉና በወያኔ ኪስ ውስጥ ቀድሞውኑ በተያዙ የውጭ መንግስታት አማካይነት የህዝብን ድምጽ ማስከበር እንደማይቻል የተሟገቱ በርካቶች ነበሩ። ያም ሆነ ይህ ፍርድ ቤትን፣ ምርጫ ቦርድንና አለምአቀፍ ህብረተሰቡን በመጠቀም የህዝብ መብት ማስከበር ባይቻልም፣ ጥረቶቹ ሁለት መሰረታዊ ቁምነገሮች ማስረገጥ ችለዋል። የመጀመሪያው፣ ሰላማዊና ህጋዊ ጎዳናዎች ከመርፌ ቀዳዳ ጠብበው በሚታዩበት ወቅትም እንኳን ችግሮችን ሰላማዊና ህጋዊ በሆነ መንገድ ለመፍታት ቅንጅት ያለውን የእምነት ጽናት ማረጋገጥ የተቻለበት ነው። በዚህም ወያኔ እራሱን ብቻ ለሰላም አሳቢና ተጨናቂ እያደረገ የሚያቀርበውን ጨካኝነት ባዶነት አረጋግጧል። የወያኔን የግድያ፣ የአፈናና የወከባ ትንኮሳዎች በትእግስት በማሳለፍ ለሰላምና መረጋጋት ከወያኔ በላይ ቅንጅት እንደሚጨነቅ አስመስክሯል።

ሁለተኛው፣ በሃገሪቱ ውስጥ ከወያኔ በጎ ፈቃድ ውጭ የሚንቀሳቀሱ የፍትህም ሆነ የምርጫ አስፈጻሚ አካላት እንደሌሉ አረጋግጧል። ወያኔም ከባዶ ጨካኝነት ያለፈ የዴሞክራሲ፣ የፍትህና የሰላም እምነት ያልዘራበት እንደሆነ ለሁሉም ማሳየት ችሏል። ይህ በተለይ፣ ወያኔ ስለራሱ ዴሞክራሲያዊነትና ሰላማዊነት በሚያሰራጨው የፕሮፓጋንዳ አስማት ደንዝዘው የነበሩትን በርካታ የውጭ መንግስታት ዲፕሎማቶችን ነጻ ለማውጣት ችሏል። ከዚህ በኋላ የውጭ መንግስታት ለወያኔ የሚሰጡት ድጋፍ ካለ፣ ወያኔ በኢትዮጵያ ዴሞክራሲያዊ ስርዓትን ለመገንባት በሚደረገው ጥረት ውስጥ አዎንታዊ ሚና ስለሚጫወት እንዳልሆነ የሃገራችን ህዝብም እንዲረዳው ማድረግ ችሏል።

በተለይ፣ ከምርጫው በፊት የነበረው አንጻራዊ ዴሞክራሲያዊ እውነታ ተጋኖ መታየት እንደሌለበት ለውጭ መንግስታት ለማሳየት፣ ማጭበርበር በተደረገባቸው ቦታዎች ላይ በተወሰደው የማጣራት ሂደት ውስጥ መሳተፉ ጠቀሜታ አስገኝቷል። ይህም ለቅንጅትና ለህብረት ከፍተኛ ዴፕሎማሲያዊ ድል